

தமிழக அரசின் 2021-2022 ஆம் நிதியாண்டிற்கான வரவு - செலவுத் திட்டம் குறித்து

## **பாட்டாளி மக்கள் கட்சி**

தமிழக மக்கள் மன்றத்தில் முன்வைக்கும்

## **நிழல் நிதிநிலை அறிக்கை**

(பா.ம.க.வின் பத்தொன்பதாவது நிழல் நிதிநிலை அறிக்கை)

## **பாட்டாளி மக்கள் கட்சி**

திருவள்ளூர் ஆண்டு 2052 ஆனி திங்கள் 21 ஆம் நாள்  
(05.07.2021 - திங்கள்கிழமை)

## பொருளடக்கம்

1.	முகவுரை	5
2.	நிதிநிலை அறிக்கை குறித்த விளக்கம்	7
3.	அரசியல் கட்சிகளும் நிதிநிலை அறிக்கையும்	8
4.	நிதிநிலை அறிக்கையில் பா.ம.க.வின் பங்கு	8
5.	செயலாக்கப்பட்ட திட்ட விவர அறிக்கை மற்றும் பொருளாதார ஆய்வறிக்கை	9
6.	கடந்த ஆண்டு நிதிநிலை அறிக்கை திட்டங்களின் விளைவுகளும் தாக்கங்களும்	9
7.	வேளாண்மைக்கு தனி நிதிநிலை அறிக்கை	10
8.	நிதிநிலை அறிக்கை தயாரிப்புக்கு முன் கலந்தாய்வு - அமைச்சரவைக் குழு	10
9.	கிராமசபையில் தொடங்கும் திட்டமிடல்	11
10.	பாலின நிதிநிலை அறிக்கை	11
11.	நிதிநிலை அறிக்கையில் முன்னுரிமை	11
12.	தமிழக பொருளாதாரத்தின் இன்றைய நிலை - ஓர் ஆய்வு!	12
13.	பொருளாதார மீட்சிக்காக மேற்கொள்ளப்பட வேண்டிய நடவடிக்கைகள்	14
14.	2021 - 22 விரைவான, நீடித்த பொருளாதார வளர்ச்சிக்கு அடித்தளம் அமைக்கும் சிறப்பாண்டு	15
15.	10% ஆண்டுப் பொருளாதார வளர்ச்சி - சிறப்புத் திட்டங்கள்	16
16.	வரியில்லா வருவாய் - ரூ.1.5 லட்சம் கோடி இலக்கு	16
17.	பொதுத்துறை நிறுவனங்களுக்கு புத்துயிர் - பங்குச் சந்தையில் பட்டியலிடப்படும்	18
18.	வணிகவரி வருவாயைப் பெருக்குவதற்கு பரிந்துரை வழங்க தனி ஆணையம்	18
19.	தமிழகம் - 5 இடங்களில் ஒருங்கிணைந்த தொழில் மண்டலங்கள் பரிந்துரைகளை வழங்க தனி ஆணையம்	18
20.	தொழில் முதலீட்டை ஈர்க்க சிறப்புத் திட்டம்	19
21.	கொரோனா பெருந்தொற்று: போராடி உயிர்நீத்த முன்களப் பணியாளர்களுக்கு நினைவுக் கோட்டம்	20
22.	கொரோனாவால் உயிரிழந்தோர் குடும்பங்களுக்கு நிதியுதவி	21
23.	செங்கல்பட்டு தடுப்பூசி வளாகத்தை தமிழக அரசே ஏற்று நடத்தும்	21
24.	தமிழர்களுக்கு மட்டுமே அரசு வேலைவாய்ப்பு	21
25.	ஏழைக் குடும்பங்களுக்கு மாதம் ரூ.2,000 அடிப்படை வருமானத் திட்டம்	22
26.	புதிய உயர்கல்வி நிறுவனங்கள்	22
27.	தமிழகத்தை உயர்கல்வி மையமாக மேம்படுத்த வல்லுநர் குழு	23
28.	வேலைவாய்ப்புகளை பெருக்க சிறப்புத் திட்டம்	23
29.	வேலையில்லாத படித்த இளைஞர்களுக்கு மாதம் ரூ.5,000 வரை உதவித்தொகை	24
30.	புதிய தொலைநோக்குத் திட்டம் - 2030: ரூ.25 லட்சம் கோடியில் உட்கட்டமைப்பு மேம்பாடு	25
31.	தமிழ்நாட்டிற்கான நீடித்திருக்கும் மேம்பாட்டு குறிக்கோள்கள் 2030	25
32.	தேர்வாணையங்களில் சமூகநீதி - நேர்முகத் தேர்வு ரத்து	26
33.	வெளிப்படாததன்மை ஆணையம்	26
34.	தமிழ்நாடு பொறுப்புடைமை ஆணையம்	27
35.	ஊழல் இல்லாத அரசு நிர்வாகம்	28
36.	வலிமையான லோக் அயுக்தா : விசாரணை வரம்புக்குள் முதலமைச்சர் பதவி	28
37.	பொதுச் சேவை பெறும் உரிமைச் சட்டம்	29
38.	நிர்வாக சீர்திருத்த ஆணையம்	30
39.	தேசிய குடிமக்கள் பதிவேடு இல்லை	30

40.	ஈழத் தமிழர்களுக்கு இரட்டைக் குடியரிமை: மருத்துவக் கல்வியில் இடஒதுக்கீடு	31
41.	பேருந்து பயணம்: சென்னையில் அனைவருக்கும் பிற பகுதிகளில் பெண்களுக்கும் இலவசம்	31
42.	அரசுப் பள்ளிகளில் காலை உணவுத் திட்டம்	31
43.	புதிய கல்விக் கொள்கை - சாதகமான திட்டங்கள் மட்டும் அமல்	32
44.	செப்டம்பரில் ஊரக உள்ளாட்சித் தேர்தல்: ஜனவரியில் நகர்ப்புற உள்ளாட்சித் தேர்தல்	32
45.	கல்வி, சுகாதாரம், விவசாயத்துக்கு அனைத்தும் இலவசம்	32
46.	புதிய மாவட்டங்கள் - மறுசீரமைப்பு தொடரும்	34
47.	சட்டம் - ஒழுங்கு	34
48.	வறுமை ஒழிப்பு	36
49.	20 லட்சம் பேருக்கு ஆதரவற்றோர் உதவித் தொகை - மாதம் ரூ.1500ஆக உயர்த்தி வழங்கப்படும்	36
50.	தொழில்துறை	36
51.	இளைஞர் நலன்	37
52.	ஒரு கோடி பேருக்கு வேலைவாய்ப்பு	38
53.	பள்ளிக் கல்வித்துறை	39
54.	பள்ளி கல்வி வளர்ச்சிக்கு தனி நிதியம்	41
55.	பல்கலைக் கழகங்கள் சீரமைப்பு - மேம்பாட்டுத் திட்டம்	41
56.	உயர்கல்வி	43
57.	மருத்துவம் மற்றும் மருத்துவக் கல்வி	43
58.	வேளாண்மை	45
59.	வேளாண்மையில் 50 லட்சம் புதிய வேலைவாய்ப்புகள்	45
60.	வேளாண்மை - இலாபம் ஈட்டும் தொழில்	46
61.	திறன்மிகு வேளாண்மைத் திட்டம்	46
62.	உழவர் மூலதன மானியம் - அதிகபட்சமாக ரூ.36,000	47
63.	கரும்பு சாகுபடிக்கு புத்துயிரூட்டும் திட்டம்	47
64.	6% வேளாண் வளர்ச்சி - வல்லுநர் குழு	47
65.	கோடை காலத்திலும் சாகுபடி - புரட்சிகர நீர் செறிவூட்டும் திட்டம்	48
66.	கோதாவரி - காவிரி இணைப்புத் திட்டம்	48
67.	ஒரு லட்சம் கோடியில் நீர்ப்பாசனத் திட்டம்	48
68.	வேளாண் விளைபொருட்கள் விலை நிர்ணய ஆணையம்	48
69.	வேளாண் விளைபொருள் கொள்முதல் ஆணையம்	49
70.	மானாவாரி சிறுதானியங்கள் சாகுபடி ஊக்குவிக்கப்படும்	49
71.	சென்னை - சேலம் 8 வழிச் சாலைத் திட்டம் இரத்து	49
72.	மணல் குவாரிகள் உடனடியாக மூடப்படும்	50
73.	புதிய அமைச்சகங்கள்	50
74.	வேளாண் சந்தை வாய்ப்புகள்	51
75.	கால்நடை பராமரிப்பு	51
76.	மீன்வளம்	52
77.	காவிரி ஆணையத்திற்கு கூடுதல் அதிகாரம்	52
78.	சிறப்பு வேளாண் பொருளாதார மண்டலம்	52
79.	வன்னியர் இடஒதுக்கீடு செயல்படுத்தப்படும்: பிற சமூகங்களுக்கும் உள் இடஒதுக்கீடு	53

80.	இடஒதுக்கீட்டின் பயன்கள் - வெள்ளை அறிக்கை	54
81.	பிற்படுத்தப்பட்ட சாதிகளின் முன்னேற்றத்திற்காக கார்ப்பரேஷன்கள்	54
82.	தகவல் தொழில்நுட்பம் - நான்காம் தொழில் புரட்சி	54
83.	கைத்தறி மற்றும் துணிநூல்	55
84.	நெடுஞ்சாலைகள்	56
85.	தேசிய நெடுஞ்சாலைகள் - சுங்கக்கட்டணத்தை நீக்க நடவடிக்கை	56
86.	மாநில நெடுஞ்சாலைகளில் சுங்கக்கட்டணம் இரத்து	57
87.	துறைமுகங்கள்	57
88.	போக்குவரத்து - பொதுத்துறை நிறுவனங்கள் மேம்பாடு	58
89.	கல்லூரிகள் வாயிலாக ஒட்டுநர் உரிமை	58
90.	சென்னை மெட்ரோ ரயில் - இரண்டாம்கட்ட பணிகள் விரைவில் தொடங்கும்	59
91.	சென்னைப் போக்குவரத்து	59
92.	தொடர்வண்டித் திட்டங்கள்	60
93.	மின்சாரம்	61
94.	புதிய எரிசக்தி	61
95.	மின்வாரியத்தை லாபத்தில் இயக்க சிறப்புத்திட்டம்	62
96.	சுற்றுலாத் துறை	63
97.	திரைத்துறை	63
98.	தமிழ் வளர்ச்சி	64
99.	கீழடி அகழாய்வு - விரைவில் அறிக்கை	65
100.	அரசு ஊழியர்கள் நலன்	65
101.	மதுவிலக்கு	66
102.	இந்து சமய அறநிலையத்துறை	66
103.	ஊரக வளர்ச்சி - உள்ளாட்சிகளுக்கு உண்மையான அதிகாரம்	67
104.	நகராட்சி நிர்வாகம்	67
105.	நகர்ப்புற வீட்டுவசதி	68
106.	குடிநீர்- தண்ணீர் பெறும் உரிமை	68
107.	காலநிலை செயல்திட்டம் (TN Climate Action Plan)	69
108.	மரங்கள் ஆணையம் - சதுப்பு நில ஆணையம்	70
109.	சீமைக் கருவேல மரம் ஒழிப்பு	70
110.	பிற்படுத்தப்பட்டோர், மிகவும் பிற்படுத்தப்பட்டோர் நலன்	70
111.	தாழ்த்தப்பட்டோர் மற்றும் பழங்குடியினர் நலன்	71
112.	மகளிர் மற்றும் குழந்தைகள் நலன்	72
113.	பெண் குழந்தைகளுக்கு ரூ.5 லட்சம் நிதியுதவித் திட்டம்	72
114.	சத்துணவு திட்டத்திற்கு நிதி ரூ.4,000 கோடி	73
115.	முதியோர், ஆதரவற்றோர் மற்றும் ஒடுக்கப்பட்டோர் நலன்	73
116.	மாற்றுத்திறனாளிகள் நலன்	74
117.	சிறுபான்மையினர்	74
118.	தொழிலாளர்கள் நலன்	74
119.	ஓய்வூதியர் நலன்	75
120.	பத்திரிகையாளர்கள் நலன்	75
121.	வணிகர் நலன்	75
122.	நடப்பு நிதியாண்டின் (2021 - 2022) ஒட்டுமொத்த நிதிநிலை	76
123.	நிறைவுரை	79

தமிழக அரசின் 2021-2022 ஆம் நிதியாண்டிற்கான வரவு செலவுத் திட்டம் குறித்து பாட்டாளி மக்கள் கட்சி தமிழக மக்கள் மன்றத்தில் முன்வைக்கும்

## நிழல் நிதிநிலை அறிக்கை (Shadow Budget)

தொகுதலும் தேர்ந்து செயலும் ஒருதலையாச்  
சொல்லலும் வல்லது அமைச்சு. (குறள் 634)

குறள் விளக்கம்: செய்யத்தக்க செயலை ஆராய்தல், அதற்குரிய வழிகளை கண்டுபிடித்து கூறுதல், நாட்டின் நலனுக்கான தனது கருத்துகளை துணிச்சலுடன் கூறுதல் ஆகியவற்றில் சிறந்தவரே ஆட்சியாளராக இருக்க வேண்டும்.

### 1. முகவுரை

1. 2021-2022ஆம் நிதியாண்டிற்கான தமிழ்நாடு அரசின் முழுமையான நிதிநிலை அறிக்கை அடுத்த வாரத்தில் தமிழக சட்டமன்றப் பேரவையில் தாக்கல் செய்யப்படும் என்று எதிர்பார்க்கப்படுகிறது. கடந்த 2003-04 ஆம் ஆண்டு முதல் நிழல் நிதிநிலை அறிக்கையை தாக்கல் செய்து வரும் பாட்டாளி மக்கள் கட்சி, அதன் 19-ஆவது நிழல் நிதிநிலை அறிக்கையை (Shadow Budget) பொதுமக்களின் மேலான பார்வைக்கு அளிப்பதில் பெருமகிழ்ச்சி அடைகிறது. இந்தப் பணியை தமிழக மக்களுக்கு தான் ஆற்றக்கூடிய மகத்தான சமூக, பொருளாதார, அரசியல் கடமையாக “பாட்டாளி மக்கள் கட்சி” கருதுகிறது.
2. இந்த மாநில மக்கள் மீதும், சமூக நீதியோடு கூடிய வளர்ச்சியின் மீதும், ஏழை, எளிய, நடுத்தர அனைத்துத் தரப்பு மக்களின் ஒட்டுமொத்த வளர்ச்சியின் மீதும் உண்மையான, உள்ளார்ந்த, உணர்வுப்பூர்வ அக்கறைக் கொண்டுள்ள எங்கள் நிறுவனத் தலைவர் **மருத்துவர் அய்யா** அவர்களின் சிந்தனைகள், விவேகம், வழிகாட்டுதல் ஆகியவற்றின் அடிப்படையில் இந்த நிழல் நிதிநிலை அறிக்கை தயாரிக்கப்பட்டுள்ளது. தமிழகம் வளர்கிறது..... ஆனால் தமிழர்கள், குறிப்பாக ஏழை, எளிய மக்கள் வளரவில்லை என்ற ஒரு சமூக நீதியற்ற நிலை காணப்பட்டது. ஆனால், கடந்த இரு ஆண்டுகளாக கொரோனா பாதிப்பு காரணமாக தமிழகத்தின் பொருளாதாரமும், தமிழ்நாட்டு மக்களின் வாழ்வாதாரமும் மிக மோசமான பாதிப்பைச் சந்தித்து வருகின்றன. இது மிகவும் கவலையளிக்கிறது.
3. தமிழ்நாட்டின் இன்றைய மக்கள்தொகை சுமார் 7.85 கோடி ஆகும். தமிழ்நாட்டை தனிநாடாக கருத்தில் கொண்டால், மக்கள்தொகை அடிப்படையில் உலக நாடுகள் வரிசையில் 20ஆவது இடத்தில் இருக்கும். உலகின் பணக்கார நாடுகளாகக் கருதப்படும் இங்கிலாந்து, பிரான்ஸ், இத்தாலி, தென்கொரியா, கனடா, ஸ்பெயின் உள்ளிட்ட நாடுகள் தமிழகத்தைவிட குறைந்த மக்கள்தொகை கொண்டவையாகும். இந்த நாடுகளில் இயற்கை வளங்களும் பெரிதாக இல்லை. ஆனால், இந்த

நாடுகளுடன் தமிழ்நாடு எந்த வகையிலும் போட்டிப்போட முடியாத அளவுக்கு அந்த நாடுகள் மிகப்பெரிய வளர்ச்சியை அடைந்துள்ளன. அந்த நாடுகளின் வளர்ச்சிக்கு மனிதவளமும், அரசு நிர்வாகமும் தான் காரணமாகும். தமிழ்நாட்டில் சிறப்பான மனித வளம் உள்ளது. தமிழ்நாட்டைச் சேர்ந்தவர்கள் உலகம் முழுவதும் 142-க்கும் கூடுதலான நாடுகளில் மென்பொருள், மனித வளம், நிதி மேலாண்மை, தொழில்நுட்பம் உள்ளிட்ட பல்வேறு துறைகளில் மிகச் சிறந்த பதவிகளில் உள்ளனர்.

ஆனால், தமிழகத்தின் ஆகச்சிறந்த மனிதவளத்தைப் பயன்படுத்தி தமிழ்நாட்டை முன்னேற்றப்பாதையில் கொண்டு செல்வதற்கான தொலைநோக்குப் பார்வை தமிழக ஆட்சியாளர்களிடம் இல்லை என்பது வருத்தம் அளிக்கும் உண்மையாகும். இந்த நிலையை மாற்றி தமிழ்நாட்டை முன்னேற்றுவதற்கான ஆக்கபூர்வமான திட்டங்களை ஆட்சியாளர்களுக்கு வழங்குவதை முதன்மைக் கடமையாக பா.ம.க. கருதுகிறது.

4. ஆட்சியாளர்களின் வல்லமைகளில் மிகவும் முக்கியமானவை செயத்தக்க செயல்களை ஆராய்தல், அவற்றை நிறைவேற்றி முடிப்பதற்கான உத்திகளை வகுத்தல், நாட்டின் நலன் சார்ந்த விசயங்களில் கருத்துக்களை துணிச்சலாகக் கூறுதல் ஆகியவைதான் என்று திருக்குறள் கூறுகிறது. திருக்குறள் கூறும் இந்த வல்லமைகளைக் கொண்டுள்ள பாட்டாளி மக்கள் கட்சி, தமிழ்நாட்டை வளர்ச்சிப் பாதையில் வழிநடத்திச் செல்வதற்கான திட்டங்களை வகுத்துக் கொடுப்பதற்காகவே கடந்த 18 ஆண்டுகளாக நிழல் நிதிநிலை அறிக்கைகளை தாக்கல் செய்து வருகிறது.

5. தமிழ்நாட்டை முன்னேற்றுவது எப்படி? தமிழகத்தை வளம் கொழிக்கும் மாநிலமாக மாற்றுவது எப்படி? என்ற வினாக்களுக்கு விடை அளிக்கும் வகையில், 2021-22ஆம் ஆண்டிற்கான நிழல்நிதிநிலை அறிக்கையை பாட்டாளி மக்கள் கட்சி தயாரித்து வெளியிடுகிறது. தமிழக மக்களும், தமிழகப் பொருளாதாரமும் ஒன்றாக வளரவேண்டும்; எல்லோரும் எல்லாமும் பெற்று மனமகிழ்ச்சியோடு வாழ வேண்டும் என்ற நோக்கத்தில் இந்த ஆண்டின் நிதிநிலை அறிக்கை தயாரிக்கப்பட்டிருக்கிறது. மக்களோடு வாழும் இக்கட்சி மக்கள் பிரச்சனைகளை நன்கு உணர்ந்து, ஆராய்ந்து அவைகளுக்கு இந்த ஆண்டின் நிதிநிலை அறிக்கையில் எந்தவிதமான நடவடிக்கைகளை எடுக்கலாம், எப்படி வருவாயைத் திரட்டலாம் என்பன உள்ளிட்ட யோசனைகளை இந்த நிழல் நிதிநிலை அறிக்கையில் பாட்டாளி மக்கள் கட்சி வழங்கியிருக்கிறது.

6. தமிழ்நாடு இன்றைய நிலையில் எதிர்கொள்ளும் மிகப்பெரிய சவால் பொருளாதார நெருக்கடி ஆகும். இதை எவரும் மறுக்க இயலாது. ஒருபுறம் மத்திய அரசு தமிழ்நாட்டிற்கு வழங்கப்பட வேண்டிய வரி வருவாயின் பங்கை குறைத்திருக்கிறது. மற்றொருபுறம் கொரோனா பாதிப்பு காரணமாக தமிழ்நாட்டின் வருவாய் மிகப்பெரிய அளவில் சரிந்திருக்கிறது. செலவுகள் விண்ணை முட்டும் அளவுக்கு உயர்ந்துள்ளன.

2020 - 21 ஆம் ஆண்டில் மட்டும் தமிழக அரசு சுமார் ரூ.88,051 கோடி கடன் வாங்கியுள்ளது. இது திட்டமிடப்பட்டதைவிட சுமார் ரூ.30,000 கோடி அதிகமாகும். தமிழ்நாட்டின் நிதிப் பற்றாக்குறை கடந்த காலங்களில் இல்லாத அளவுக்கு ரூ.96,890 கோடி என்ற உச்சத்தை எட்டியுள்ளது என்பதிலிருந்தே தமிழ்நாட்டின் நிதிநிலைமை எந்த அளவுக்கு மோசமடைந்துள்ளது என்பதை உணர்ந்துகொள்ளலாம்.

இத்தகைய சூழலில், தமிழ்நாட்டின் பொருளாதாரத்தை மீட்டெடுத்து முன்னேற்றப் பாதையில் கொண்டு செல்வது, தமிழ்நாட்டு மக்களுக்கு குறைந்தபட்ச வாழ்வாதார உதவிகளை வழங்குதல், தமிழகத்தின் கடன் சுமையை படிப்படியாக குறைத்தல் போன்றவற்றுக்கு இந்த நிழல் நிதிநிலை அறிக்கையில் கூடுதல் முக்கியத்துவம் அளிக்கப்பட்டுள்ளது.

7. மக்களின் வாழ்வுரிமையைப் பெற்றுத் தந்து முன்னேற்றத்திற்கு அழைத்துச் செல்லும் ஒரு வரவு - செலவுத் திட்டம் எவ்வாறு அமைய வேண்டும் என்ற விழிப்புணர்வை மக்களிடையே ஏற்படுத்த இந்த நிதிநிலை அறிக்கை உதவி புரியும். அரசின் வரவு-செலவுத் திட்டம் தமிழகத்தின் எல்லாத் தரப்பினரையும், பல்வேறு அமைப்புகளையும், கலந்தாலோசித்து அந்த கருத்துக்களையும் உள்ளடக்கி தயாரிக்கும் ஓர் அணுகுமுறை காலப்போக்கில் உருவாக்கிட உதவும்; விழிப்புணர்வையும் உண்டாக்கும்.
8. இந்த அறிக்கையின் மீது தமிழகம் தழுவிய அளவில் ஒரு ஆரோக்கியமான விவாதம் நடந்து அதன் அடிப்படையில் தமிழக அரசு தனது திட்டங்களையும் முன்னுரிமைகளையும் மாற்றியமைத்து “கனவுகளை நனவுகளாக” மாற்றி மக்களின் வளர்ச்சியை ஊக்குவிக்க வேண்டும் என்று பாட்டாளி மக்கள் கட்சி எதிர்பார்க்கிறது. அதே பின்னணியில் தான் இந்த நிதியாண்டிற்கான (2021-2022) இந்த நிழல் நிதிநிலை அறிக்கையை “பாட்டாளி மக்கள் கட்சி” தமிழகத்தின் அனைத்து மக்கள் அடங்கிய மாமன்றத்தில் சமர்ப்பிக்கிறது.
9. ஒரு நிதிநிலை அறிக்கை என்பது, வரும் நிதியாண்டில் அரசு தான் எதிர்பார்க்கும் மொத்த வருவாய், மொத்த செலவு, நிகர உபரி, மொத்த பற்றாக்குறை ஆகியவற்றைப் பற்றி குறிப்பிடும் ஓர் அறிக்கையாகும். அதே நேரத்தில் இந்த ஆண்டில் மாநிலத்தில் நிலவும் கடுமையான பிரச்சினைகளுக்குத் தீர்வு காண்பதற்கான நடவடிக்கைகளையும் எதிர்காலத்தில் திட்ட வளர்ச்சியை துரிதப்படுத்த தேவைப்படும் திட்டங்களையும் செயல்பாடுகளையும் ஒரு நிதிநிலை அறிக்கை உள்ளடக்கியிருக்க வேண்டும். குறிப்பாக பழங்குடியின, தாழ்த்தப்பட்ட, மிகப் பிற்படுத்தப்பட்ட, பிற்படுத்தப்பட்ட மற்றும் சிறுபான்மையினரின் பொருளாதார வளர்ச்சியையும், சமூக நீதியையும் அளிக்கும் எண்ணத்தோடு கூடிய திட்டங்கள் இடம்பெற வேண்டும். அத்திட்டங்கள், தெளிவானதாகவும், பிரச்சனைகளை நேரடியாக தீர்ப்பதாகவும், குறிப்பானதாகவும், இலக்கோடு கூடியதாகவும், தொலைநோக்குப் பார்வை கொண்டதாகவும் இருக்க வேண்டும். நிதிநிலை அறிக்கை என்பது, இலக்கு நிர்ணயிக்கப்படாத, வழிவகை சொல்லப்படாத நிதி ஒதுக்கீட்டால், அரசின் கனவுகளையும், விருப்பங்களையும், எதிர்பார்ப்புகளையும், நம்பிக்கைகளையும் மட்டும் உள்ளடக்கிய ஒரு அரசியல் கட்சியின் வாக்குறுதி அறிக்கையாக அமைந்துவிடக்கூடாது.

## 2. நிதிநிலை அறிக்கை குறித்த விளக்கம்

10. நிதிநிலை அறிக்கையை நிதி குறித்த தகவல்களுக்கு அப்பாற்பட்டு ஓர் ஆழ்ந்த தாக்கத்தை உருவாக்கக்கூடிய ஒரு கருவியாகக் கருத வேண்டும். சமூக நீதியோடு கூடிய பொருளாதார வளர்ச்சியை அடைய வேண்டும் என்ற நோக்குடைய ஒரு பொதுநல அரசின் நிதிநிலை அறிக்கை, சாதாரண மனிதனின் நலனை மேம்படுத்தவும், பொருளாதார வளர்ச்சியை

ஊக்குவிக்கவும் அரசு எந்தவிதமான நடவடிக்கைகளை எடுக்க இருக்கின்றது என்பதனை பிரதிபலிக்க வேண்டும்.

11. இதற்கு அடிப்படையாக அமைவது மக்களின் பிரச்சனைகளைப் பற்றியும், பொருளாதாரத்தின் சிக்கல்களைப் பற்றியும் அறிந்துகொள்வதாகும். அரசாங்கத்தின் திட்டங்களையும், வரவு - செலவு நிதிநிலை அறிக்கையை தயார் செய்பவர்கள் மக்களின் தேவைகளையும், உணர்வுகளையும் நன்கு புரிந்து இருப்பார்களா? என்பது சந்தேகத்திற்கு உரியதே. அதனால்தான் பல ஆண்டுகளில் முன்வைக்கப்பட்ட நிதிநிலை அறிக்கைகள் மக்களை சார்ந்தவையாக அமையவில்லை. மக்களைச் சாராத திட்டங்களும், நிதிநிலை அறிக்கைகள் மக்களின் வாழ்க்கையிலும், பொருளாதாரத்திலும் பெரிய தாக்கத்தை அல்லது முன்னேற்றத்தை ஏற்படுத்தவில்லை. இதைக் கடந்த கால அனுபவங்கள் நமக்கு எடுத்துக்காட்டுகின்றன. உண்மையில், மக்களின் தேவைகளுக்கும், அரசாங்கத்தின் திட்டங்களுக்கும் நிறைய இடைவெளி ஏற்பட்டு மக்கள் பலன் பெற முடியாத சூழ்நிலை ஏற்படுகிறது. இந்த இடைவெளியைக் குறைப்பது ஓர் ஆரோக்கியமான சூழ்நிலையைச் சமுதாயத்தில் ஏற்படுத்தும்.

### 3. அரசியல் கட்சிகளும் நிதிநிலை அறிக்கையும்

12. இச்சூழ்நிலையை உருவாக்க வேண்டியது ஓர் அரசியல் கட்சியின் தலையாயக் கடமை. பாட்டாளி மக்கள் கட்சி வேலையின்மையிலும், ஏழ்மையிலும், அறியாமையிலும் வாடும் மக்களுக்காக பாடுபடும் துடிப்புமிக்க ஓர் அரசியல் இயக்கம். இதன் நிறுவனத்தலைவர் **மருத்துவர் அய்யா** அவர்கள் மக்களுடன் நெருக்கமாகப் பழகுவார். மக்களுக்காக வாழ்பவர். மக்களின் வளர்ச்சியில்தான் மாநிலத்தின் வளர்ச்சி இருக்கிறது என்று நம்புவார். எனவே, மக்களின் தேவைகளையும், பிரச்சனைகளையும் அரசின் கவனத்திற்கு கொண்டு சென்று அவற்றிற்கு தீர்வுகாண வேண்டும் என்பதில் நாட்டம் கொண்டவர். இதனைச் செய்வதற்கு இந்த நிழல் நிதிநிலை அறிக்கை ஒரு சிறந்த கருவியாக இருக்கும் என நம்புகிறோம்.

### 4. நிதிநிலை அறிக்கையில் பா.ம.க.வின் பங்கு

13. கடந்த 18 ஆண்டுகளாக தமிழக அரசு தனது நிதிநிலை அறிக்கையை சட்டமன்றத்தில் தாக்கல் செய்வதற்கு முன்பாக, பாட்டாளி மக்கள் கட்சி தனது நிழல் நிதிநிலை அறிக்கையை மக்கள் மாமன்றத்தில் முன்மொழிவதை வழக்கமாகக் கொண்டுள்ளது.
14. வளர்ந்த மேற்கத்திய நாடுகளில்தான் அரசியல் கட்சிகள் அரசுக்கு நிழல் நிதிநிலை அறிக்கை அளிப்பதை வழக்கமாக கொண்டுள்ளன. இந்தியாவில் இதுவரை எந்த அரசியல் கட்சியும் இம்மாதிரியான நிழல் நிதிநிலை அறிக்கையை தயாரிக்காத நிலையில், பாட்டாளி மக்கள் கட்சி மட்டுமே மக்களுக்கான இந்த ஆரோக்கிய கடமையை தவறாமல் செய்து வருகிறது.
15. பாட்டாளி மக்கள் கட்சியின் நிழல் நிதிநிலை அறிக்கையின் நோக்கம் மக்களின் பிரச்சனைகளை விவாதிப்பதற்கு ஓர் அரங்கத்தை உருவாக்குவதும், அவர்களிடையே ஒரு விழிப்புணர்வை ஏற்படுத்துவதும் தான். தமிழகத்தில் மக்களாட்சி தழைத்தோங்க, அரசின் செயல்பாடுகளை அறிந்தவர்களாக மக்கள் மாறவேண்டும். அரசின் நடவடிக்கைகளை



மக்கள் தொடர்ந்து கண்காணித்து அதில் பங்கேற்பதுதான் உண்மையான மக்களாட்சி ஆகும். அரசின் நிதிநிலை அறிக்கை குறித்து மக்கள் அறிவதும் விவாதிப்பதும் கருத்தினை தெரிவிப்பதும் அவசியமாகும். மக்களது கருத்துகளை அறிந்து அவற்றை அரசுக்கு தெரிவிக்க வேண்டியது பாட்டாளி மக்கள் கட்சியின் கடமை என்று கருதுகிறோம். அந்தப் பிரச்சனைகளை அரசின் கவனத்திற்கு எடுத்துச் செல்வதும், இந்த அணுகுமுறையின் மூலம் மாநில அரசு ஒரு சிறந்த நிதிநிலை அறிக்கையை உருவாக்க வழிவகுப்பதும், அதன் பலன்கள் மக்களை சென்றடைவதும், அவர்கள் மகிழ்வோடு வாழ்வதும்தான் எங்களது விருப்பம். மக்களை முன்னேற்றுவதற்கான ஓர் அறிவியல் முயற்சிதான் இந்த நிழல் நிதிநிலை அறிக்கை.

## 5. செயலாக்கப்பட்ட திட்ட விவர அறிக்கை (Action Taken Report) மற்றும் பொருளாதார ஆய்வறிக்கை (Economic Survey)

16. ஒவ்வொரு ஆண்டின் நிதிநிலை அறிக்கையை சமர்ப்பிக்கும்போதும் சென்ற ஆண்டின் நிதிநிலை அறிக்கையில் அறிவிக்கப்பட்ட திட்டங்கள் எந்த அளவுக்குச் செயல்படுத்தப் பட்டிருக்கின்றன என்பதை ஆராய வேண்டியது அவசியம். அதுகுறித்த விவரங்கள் அடங்கிய நடவடிக்கை அறிக்கையை மத்திய அரசு ஒவ்வொரு ஆண்டும் பாராளுமன்றத்தில் முன்வைப்பதைப் போல தமிழக அரசும் தனது செயலாக்க திட்ட விவர அறிக்கையை சட்டமன்றத்தில் அறிவிக்கும்.
17. நிதிநிலை அறிக்கை தயாரிக்கும் முன் தற்போது நிலவும் பொருளியல் சூழ்நிலை என்ன? பொருளாதாரத்தின் பின்னணி என்ன? பொருளாதாரத்தை எதிர்நோக்கியுள்ள சவால்கள் என்ன? என்பதைப் பற்றிய புரிதல் தேவை. சூழ்நிலையை உணரும்போதுதான் நல்ல திட்டங்களை நிதிநிலை அறிக்கையில் சேர்க்க முடியும். அதேநேரத்தில், நிதிநிலை அறிக்கையை சரியான கோணத்தில் மதிப்பிடவும் முடியும். எனவே, நிதிநிலை அறிக்கையை தயார் செய்து சமர்ப்பிப்பதற்கு முன்பாக தற்போதைய பொருளாதார நிலை குறித்த ஆய்வறிக்கையை அரசு வெளியிடும். மத்திய அரசு ஒவ்வொரு ஆண்டும் நிதிநிலை அறிக்கை சமர்ப்பிப்பதற்கு முன்பாக பொருளாதார ஆய்வறிக்கையை நாடாளுமன்றத்தில் முன்வைக்கிறது. ஆனால் தமிழக அரசு அம்மாதிரியான பொருளாதார அறிக்கையை இதுவரை சமர்ப்பிக்கவில்லை. நிதிச்சீர்திருத்தங்களின் ஒரு பகுதியாக இந்தப் பொருளாதார ஆய்வறிக்கையை ஒவ்வொரு ஆண்டும் நிதிநிலை அறிக்கைக்கு முன்பாக, தமிழக அரசு சமர்ப்பிப்பது ஓர் ஆரோக்கிய சூழ்நிலையை உருவாக்கும்.

## 6. கடந்த ஆண்டு நிதிநிலை அறிக்கை திட்டங்களின் விளைவுகளும் தாக்கங்களும் (Outcome Budget)

18. நிதிநிலை அறிக்கையில் குறிப்பிடப்படும் திட்டங்களும் அதற்காக ஆகும் செலவும் பல தாக்கங்களை உருவாக்கும் என்று எதிர்பார்க்கிறோம். அரசு, செலவு செய்யும் ஒவ்வொரு ரூபாயும் பொறுப்பாக செலவிடப்பட்டால் தான் ஓர் ஆரோக்கியமான பயனை நாம் எதிர்பார்க்க முடியும். உதாரணமாக கல்வித்துறைக்காக ரூபாய் 100 கோடி செலவு செய்தால் அதன் விளைவாக பள்ளிக்கூடங்கள் கட்டப்படலாம். புதிய ஆசிரியர்கள் நியமிக்கப்படலாம், பள்ளிக்

கூடத்திற்கு தேவையான உபகரணங்கள் வாங்கலாம். இதன் விளைவாக கல்வியின் தரம் உயரக்கூடும். மாணவர்களின் பள்ளி வருகை சதவீதம் அதிகரிக்கக்கூடும். கல்வித்துறைக்கான செலவு இந்த விளைவுகளை ஏற்படுத்தும். இதுபோல் ஒவ்வொரு துறையிலும் மேற்கொள்ளப்படும் செலவும் அத்துறையில் பல தாக்கங்களை உருவாக்கும். அந்தத் தாக்கங்களை வரிசைப்படுத்தும் அறிக்கைக்கு விளைவு அறிக்கை அல்லது தாக்க அறிக்கை (Outcome Budget) என்று சொல்லப்படுகிறது. இந்த அறிக்கையை ஒவ்வொரு நிதிநிலை அறிக்கையோடும் அரசாங்கம் ஒப்பிட்டால் அரசின் செலவுத்திட்டங்கள் எவ்வாறு அமைந்திருக்கின்றன என்பதை மதிப்பிடலாம். இம்முறையை அரசு பின்பற்றினால் தமிழகத்தில் ஆரோக்கியமான நிலையை உருவாக்க முடியும்.

## **7. வேளாண்மைக்கு தனி நிதிநிலை அறிக்கை - அமைச்சரவைக் குழு (Cabinet Committee on Agriculture)**

19. தமிழ்நாட்டில் பெரும்பான்மையானவர்களுக்கு வேலை வழங்கும் துறையாக விளங்குவது வேளாண்மை மற்றும் அதைச் சார்ந்த தொழில்களை உள்ளடக்கிய முதன்மைத் துறைதான். தமிழ்நாட்டில் தற்போதைய நிலவரப்படி 60% பேர் தங்களின் வாழ்வாதாரத்திற்காக விவசாயத்தையும், அதை சார்ந்த தொழில்களையும் நம்பியிருக்கின்றனர். ஆனால் மாநிலத்தின் ஒட்டுமொத்த உற்பத்திக்கு வேளாண் துறையின் பங்களிப்பு 10 சதவீதத்திற்கும் குறைவாகவே உள்ளது. வேளாண்துறை வளராமல் ஒரு மாநிலத்தின் பொருளாதாரம் வளர முடியாது. வேளாண் துறையில் அதிக வளர்ச்சியை ஈட்ட வேண்டுமெனில், அத்துறை மீது அதிக கவனம் செலுத்த வேண்டியது அவசியமாகும். இதைக் கருத்தில் கொண்டு வேளாண் துறைக்காக தனி நிதிநிலை அறிக்கையை 2008 - 2009 ஆம் ஆண்டு முதல் கடந்த 14 ஆண்டுகளாக பாட்டாளி மக்கள் கட்சி தயாரித்து வெளியிட்டு வருகிறது. இதைப் பின்பற்றி கர்நாடகம், ஆந்திரா, மத்தியப்பிரதேசம் உள்ளிட்ட மாநிலங்கள் வேளாண்மைக்கு தனி நிதிநிலை அறிக்கையை தயாரித்து வெளியிடத் தொடங்கியுள்ளன. தமிழ்நாடு அரசு நடப்பாண்டு முதல் வேளாண்மைக்கு தனி நிதிநிலை அறிக்கையை தாக்கல் செய்யப்போவதாக அறிவித்திருக்கிறது. அதற்கு வழிகாட்டும் வகையில், பா.ம.க. அதன் 14வது வேளாண் நிழல் நிதிநிலை அறிக்கையை கடந்த 27.06.2021 ஞாயிற்றுக்கிழமை சென்னையில் வெளியிட்டது. அடுத்தக்கட்டமாக வேளாண்மை சார்ந்த திட்டங்களை விரைந்து செயல்படுத்த முதலமைச்சர் தலைமையில் வேளாண்மை தொடர்பான துறைகளின் 7 அமைச்சர்களைக் கொண்டு தனி அமைச்சரவைக் குழுவை தமிழக அரசு அமைக்கும்.

## **8. நிதிநிலை அறிக்கை தயாரிப்புக்கு முன் கலந்தாய்வு**

20. எந்த ஒரு வளர்ச்சிப் பணிகளுக்கான திட்டமிடுதல் என்பது கலந்தாய்வு அடிப்படையில் அமைய வேண்டும். இனி நிதிநிலை அறிக்கை தயாரிப்புக்கு முன் அனைத்து துறைகளின் உயர் அதிகாரிகள், தொழில் அதிபர்கள், கல்வியாளர்கள், தொண்டு நிறுவனங்கள், வணிகர் சங்கங்கள், மகளிர் அமைப்புகள், விவசாய சங்கங்கள், நெசவாளர் - மீனவர் சங்கங்கள், நுகர்வோர் அமைப்புகள், சமூக ஆர்வலர்கள், தொழிற்சங்கங்கள், அரசு ஊழியர்-ஆசிரியர் சங்கங்கள் போன்ற அமைப்புகளோடு அரசு கலந்தாய்வு செய்ய வேண்டும்.

## 9. கிராமசபையில் தொடங்கும் திட்டமிடல்

21. தமிழ்நாட்டைப் பொறுத்தவரை திட்டமிடல் என்பது மாவட்ட அளவில் உருவாக்கம் பெறுகிறது. மாவட்ட அளவில் திட்டமிடும்போது, தொலைதூர பகுதிகளில் உள்ள கிராமங்களின் தேவைகள் கணக்கில் கொள்ளப்படாமல் இருப்பதற்கு வாய்ப்பு உள்ளது. ஒவ்வொரு கிராமமும் தன்னிறைவு பெற்றால்தான், இந்தியா முழுமையான வளர்ச்சியை எட்டமுடியும். அப்போதுதான், வளர்ச்சியின் பயன்கள் அனைவருக்கும் சென்றடையும். இதைக் கருத்தில் கொண்டு, நிதிநிலை அறிக்கைக்கான திட்டமிடல் ஊராட்சி, பேரூராட்சி, நகராட்சி, மாவட்ட ஊராட்சி, மாநகராட்சி ஆகிய நிலைகளில் மேற்கொள்ளப்படும். ஒவ்வொரு ஆண்டும் அக்டோபர் 2 ஆம் தேதி மகாத்மா காந்தியடிகள் பிறந்த நாள் அன்று நடைபெறும் கிராமசபைக் கூட்டங்கள் அந்த கிராமத்தின் தேவைகளை அறிந்து நிதிநிலை அறிக்கையில் சேர்ப்பதற்காக பயன்படுத்திக் கொள்ளப்படும். நகர்ப்புறங்களில் உள்ளாட்சி அமைப்புகளின் மூலம் தேவைகள் கணக்கெடுக்கப்படும். இந்த அமைப்புகளின் தேவைகளை கருத்தில் கொண்டு நிதிநிலை அறிக்கை தயாரிக்கப்படும். இதன் மூலம் கிராமசபைகள் மூலம் திட்டமிடலைத் தொடங்கும் முதல் மாநிலம் என்ற பெருமையை தமிழகம் பெறும்.

## 10. பாலின நிதிநிலை அறிக்கை (Gender Budgeting)

22. அனைத்துத் துறைகளிலும் ஆண்களுக்கு இணையாக பெண்களும் வளர்ச்சி பெற வேண்டும். நாட்டின் வளர்ச்சிக்கு பெண்களின் பங்களிப்பு மிகப்பெரியது. ஆனால், கிராமப்புறங்களில் உள்ள பிற்படுத்தப்பட்ட, மிகவும் பிற்படுத்தப்பட்ட, தாழ்த்தப்பட்ட பெண்கள் வளர்ச்சியின் எந்தப் பயனையும் அடையாமல் உள்ளனர். ஒவ்வொரு திட்டத்திலும் ஒதுக்கப்படும் நிதி, ஆண்களுக்கும் பெண்களுக்கும் பொதுவாக அமைவதால், பெண்களுக்கென சிறப்புத் திட்டங்களை செயல்படுத்த முடிவதில்லை. தாழ்த்தப்பட்டவர்கள் மற்றும் பழங்குடியினரின் முன்னேற்றத்திற்காக மத்திய நிதிநிலை அறிக்கையில் சிறப்புத் திட்ட நிதி ஒதுக்கப்படுகிறது. ஒவ்வொரு துறைக்கான ஒதுக்கீட்டிலும் தாழ்த்தப்பட்ட மற்றும் பழங்குடியினரின் மக்கள் தொகைக்கு ஏற்ப சிறப்புத் திட்டத்தின்கீழ் நிதி ஒதுக்கப்படுகிறது. அதேபோல், பெண்களின் முன்னேற்றத்தைக் கருத்தில் கொண்டு ஒவ்வொரு திட்டத்திலும் சுமார் 50 விழுக்காடு தொகை பெண்களுக்காக ஒதுக்கப்படும். இதுகுறித்த விவரங்கள் அடங்கிய பாலின நிதிநிலை அறிக்கை தமிழக சட்டப்பேரவையில் தாக்கல் செய்யப்படும்.

## 11. நிதிநிலை அறிக்கையில் முன்னுரிமை

23. தமிழகத்தின் இன்றைய சூழலையும் எதிர்கால வளர்ச்சியையும் கருத்தில் கொண்டு 2021-22ஆம் ஆண்டிற்கான நிதிநிலை அறிக்கையில் கீழ்க்கண்ட 10 அம்சங்களுக்கு முன்னுரிமை அளிக்கப்பட்டுள்ளது. அவற்றின் விவரம் வருமாறு:
1. தமிழ்நாட்டின் பொருளாதார நிலை குறித்து ஆராய்தல்
  2. தமிழ்நாடு அரசின் வருவாயைப் பெருக்கவும், கடன்களை குறைக்கவும் சிறப்புத் திட்டங்கள்
  3. வரியில்லா வருமானத்தை அதிகரிக்க நடவடிக்கை

4. நிர்வாக சீர்திருத்தம்
5. வெளிப்படைத்தன்மை
6. வேளாண் தொழிலுக்கு பாதுகாப்பு அளித்தல்
7. தமிழகத்தின் பாசனப் பரப்பை இருமடங்காக்குதல்
8. வறுமை ஒழிப்புக்காக ஏழைகளுக்கு நிதியுதவி
9. உலகத் தரம் வாய்ந்த உயர்கல்வி நிறுவனங்களை உருவாக்குதல்
10. வேலையில்லாத் திண்டாட்டத்தை ஒழித்தல்

மேற்கண்ட 10 அம்சங்களை அடிப்படையாகக் கொண்டே 2021-22ஆம் ஆண்டிற்கான நிதிநிலை அறிக்கை தயாரிக்கப்பட்டிருக்கிறது.

## 12. தமிழக பொருளாதாரத்தின் இன்றைய நிலை - ஓர் ஆய்வு!

24. தமிழ்நாட்டின் பொருளாதார நிலை மிகவும் கவலை அளிக்கும் வகையில்தான் உள்ளது. தமிழ்நாடு பொருளாதாரம் இயல்பான அளவில் வளர்ச்சியடைந்திருந்தால் 2021-22 ஆம் ஆண்டில் ஒட்டுமொத்த மாநில உற்பத்தி மதிப்பு (Gross State Domestic Product - GSDP) ரூ.23 லட்சம் கோடியை தாண்டியிருக்க வேண்டும். ஆனால், நடப்பாண்டில் தமிழ்நாட்டின் ஒட்டுமொத்த மாநில உற்பத்தி மதிப்பு ரூ.20 லட்சம் கோடி என்ற இலக்கை அடையவே மிகவும் சிரமப்படவேண்டி இருக்கும். தமிழ்நாட்டின் பொருளாதார வீழ்ச்சிக்கு கொரோனா வைரஸ் பரவலால் ஏற்பட்ட உற்பத்தி மற்றும் ஏற்றுமதி பாதிப்பு முக்கியக் காரணம் ஆகும்.
25. 2020 - 21ஆம் ஆண்டில் தமிழ்நாட்டின் வருவாய் மிகப்பெரிய வீழ்ச்சியை சந்தித்துள்ளது. 2020-21 ஆம் ஆண்டில் தமிழகத்தின் சொந்த வரி வருவாய் ரூ.1,33,530.30 கோடியாக இருக்கும் என்று மதிப்பிடப்பட்டிருந்தது. ஆனால், இலக்கைவிட 17.64% வீழ்ச்சியை சந்தித்து ரூ.1,09,968 கோடி மட்டுமே தமிழக அரசால் வருவாய் ஈட்ட முடிந்திருக்கிறது. மத்திய அரசின் வரி வருவாயிலிருந்து கிடைக்கும் பங்கு, வரி அல்லாத வருவாய், மோட்டார் வாகன வரி வசூல், முத்திரைத்தாள் மற்றும் பதிவுக்கட்டண வருவாய் ஆகியவையும் எதிர்பார்த்ததைவிட குறைவாகவே கிடைத்தன. ஆயத்தீர்வை மூலமான வரி வசூலில் மட்டுமே இலக்கை எட்ட முடிந்திருக்கிறது. இதனால், 2020-21 ஆம் ஆண்டில் தமிழகத்தின் ஒட்டுமொத்த வருவாய் 17.63% குறைந்திருக்கிறது. ரூ.2,19,375 கோடி வருவாய் ஈட்ட திட்டமிட்டிருந்த நிலையில், ரூ.1,80,700 கோடி மட்டுமே வருவாய் ஈட்ட முடிந்திருக்கிறது. இது தமிழ்நாட்டின் மொத்த நிதிநிலை அறிக்கை மதிப்பீட்டில் ஆறில் ஒரு பங்கு ஆகும்.
26. 2020 - 21ஆம் ஆண்டில் ஒட்டுமொத்த வருவாய்ப் பற்றாக்குறை ரூ.21,617.61 கோடியாக இருக்கும் என்று மதிப்பிடப்பட்டிருந்தது. ஆனால், கடந்த மார்ச் மாதத்துடன் முடிவடைந்த நிதியாண்டில் அது 300% அதிகரித்து ரூ.65,994.06 கோடி என்ற உச்சத்தை அடைந்திருக்கிறது. தமிழக அரசின் வரிவருவாய் இலக்கைவிட மிக மோசமாக குறைந்திருப்பது அண்மைக்காலங்களில் இதுவே முதல்முறை.

27. 2020-21 ஆம் ஆண்டில் தமிழக அரசின் மொத்த நிதிப் பற்றாக்குறை ரூ.59,346.29 கோடியாக இருக்கும் என்று மதிப்பிடப்பட்டிருந்தது. ஆனால், அரசின் வருவாய் குறைந்து, செலவுகள் அதிகரித்ததாலும், மூலதன செலவுகள் அதிகரித்ததாலும், மொத்த நிதிப் பற்றாக்குறை ரூ.96,889.97 கோடியாக அதிகரித்துள்ளது. இதுவும் கடந்த காலங்களில் இல்லாத உச்சமாகும்.

பொருளாதார மந்தநிலை சவால் தொடரும்

28. 2021 - 22ஆம் நிதி ஆண்டு கொரோனா பாதிப்பு மற்றும் அதனால் ஏற்பட்ட பொருளாதார வீழ்ச்சியுடன் தான் தொடங்கியுள்ளது. தமிழ்நாட்டில் ஏற்பட்ட கொரோனா 2வது அலை கிட்டத்தட்ட கட்டுப்படுத்தப்பட்டுவிட்டாலும் கூட, அடுத்த சில மாதங்களில் 3வது அலை தொடங்கும் என்று வல்லுநர்கள் எச்சரித்துள்ளனர். அதனால், நடப்பாண்டிலும் பொருளாதார மந்தநிலை சவால் தொடரும் என்று அஞ்சப்படுகிறது.

29. தமிழ்நாட்டின் பொருளாதாரம் இயல்பான அளவில் இருந்தால், 2021-22 ஆம் ஆண்டில் தமிழக அரசின் சொந்த வரி வருவாய் சுமார் ரூ.1,35,641.78 கோடியாகவும், மொத்த வருவாய் ரூ.2,18,991.96 கோடியாகவும் இருக்க வேண்டும். இந்தக் காலத்தில் வருவாய் பற்றாக்குறை ரூ.41,417.30 கோடியாகவும், நிதிப் பற்றாக்குறை ரூ.84,202.39 கோடியாகவும் இருக்க வேண்டும். ஆனால், பொருளாதார மந்தநிலை சவால் தொடரும் என்பதால், இந்த இலக்குகளை எட்டுவது சாத்தியமில்லை.

30. 2021-22 ஆம் ஆண்டில் தமிழ்நாட்டின் நிதிப் பற்றாக்குறை ரூ.84,202.39 கோடியாக மட்டும் இருக்கும் பட்சத்தில் அதைச் சமாளிப்பதற்காக ரூ.84,686.75 கோடி மட்டும் கடன் வாங்கப்படும். அதனால், தமிழகத்தின் மொத்த கடன்தொகை ரூ. 5,70,189.29 கோடியாக இருக்கும்.

31. ஆனால், கொரோனா பாதிப்பால் வருவாய் குறைந்ததாலும், செலவுகள் அதிகரித்ததாலும் கடந்த ஏப்ரல் மாதம் முதல் ஜூன் மாதம் வரையிலான முதல் காலாண்டில் மட்டும் தமிழ்நாடு ரூ.29,000 கோடி கடன் வாங்கியுள்ளது. அடுத்த சில மாதங்களில் தமிழகத்தின் பொருளாதார நிலை சற்று மேம்படும் என்றாலும் கூட, நடப்பாண்டில் மாநிலத்தின் மொத்த நிதிப் பற்றாக்குறை ரூ.1 லட்சம் கோடியைத் தாண்டும்; அதை சமாளிப்பதற்காக தமிழ்நாடு அரசு வாங்கும் நேரடி கடன் அளவும் ரூ.1 லட்சம் கோடிக்கும் கூடுதலாக இருக்கக்கூடும்.

மாநிலத்தின் மொத்த கடன் ரூ.10 லட்சம் கோடி

32. 2021 - 22 ஆம் ஆண்டில் தமிழ்நாடு அரசு ரூ.1 லட்சம் கோடிக்கும் கூடுதலாக கடன் வாங்கும் பட்சத்தில், 31.03.2022 அன்று தமிழக அரசின் நேரடிக் கடன் சுமார் ரூ.6 லட்சம் கோடியாக இருக்கும்.

33. இது தமிழக அரசின் நேரடிக் கடன் மட்டும் தான். தமிழ்நாடு மின்சார வாரியத்தின் கடன் தொகை மட்டும் ரூ.1,33,000 கோடியாக அதிகரித்திருக்கிறது. போக்குவரத்துக் கழகங்களின் கடன் தொகை கடந்த காலங்களில் இருந்ததைவிட, கணிசமாக அதிகரித்துள்ளது. நடப்பாண்டிலும் பொதுத்துறை நிறுவனங்கள்

பெருமளவில் கடன் வாங்குவதை தவிர்க்க முடியாது. அவற்றையும் கருத்தில் கொண்டால், பொதுத்துறை நிறுவனங்களின் மொத்த கடன் தொகை ரூ.4 லட்சம் கோடி என்ற அளவை நெருங்கலாம். ஒட்டுமொத்தமாகப் பார்த்தால் தமிழக அரசின் மொத்த கடன் ரூ.10 லட்சம் கோடியாக இருக்கும். தமிழகத்தின் மக்கள் தொகை 7.85 கோடி மட்டுமே. இதை அடிப்படையாகக் கொண்டு பார்த்தால், தமிழகத்தில் அனைவர் பெயரிலும் ரூ.1,27,388.54 கடன் இருக்கும் என்று மதிப்பிடப்பட்டுள்ளது. ஒரு குடும்பத்தில் 4 பேர் இருந்தால் அக்குடும்பத்தின் பெயரில் அரசு வாங்கிய கடனின் அளவு ரூ.5,09,554 ஆகும். இது மிகவும் அதிகம். அரசின் கடன் சுமை கவலையளிக்கிறது.

34. தமிழ்நாடு அரசு பெற்றுள்ள நேரடிக் கடனுக்காக மட்டும் நடப்பாண்டில் உத்தேசமாக ரூ.51,000 கோடி வட்டி செலுத்த வேண்டியிருக்கும். பொதுத்துறை நிறுவனங்கள் வாங்கிய கடனுக்கான வட்டிவிகிதம் 8.5% என்ற அளவுக்கு குறைக்கப்பட்டாலும் கூட, ரூ.34,000 கோடி வட்டி செலுத்த வேண்டியிருக்கும். ஒட்டுமொத்தமாக தமிழ்நாடு அரசு ஓராண்டிற்கு ரூ.85,000 கோடி வட்டியாக செலுத்த வேண்டியிருக்கும். அதாவது, ஒவ்வொரு நாளும் ரூ.232 கோடியை தமிழக அரசும், பொதுத்துறை நிறுவனங்களும் வட்டியாக செலுத்த வேண்டிய நிலை ஏற்பட்டுள்ளது.
35. தமிழக அரசு நடப்பாண்டில் செலுத்தும் வட்டியை மட்டும் மிச்சப்படுத்தினால், அந்தத் தொகையில் தமிழ்நாட்டிற்குத் தேவையான நீர்ப்பாசனத் திட்டங்கள் அனைத்தையும் செயல்படுத்தி முடித்துவிடலாம். இந்தத் தொகையைக் கொண்டு தமிழ்நாட்டில் 200 மருத்துவக் கல்லூரிகளை கட்ட முடியும். பள்ளிக் கல்வித்துறை, உயர்கல்வித்துறை, சுகாதாரத்துறை ஆகியவற்றின் ஓராண்டுகால செலவுகளை மிகவும் தாராளமாக செய்யலாம். இத்தொகையைக் கொண்டு தமிழ்நாட்டில் உள்ள ஒவ்வொரு குடும்பத்திற்கும் தலா ரூ.40,284 வழங்க முடியும் என்பது குறிப்பிடத்தக்கது.
36. தமிழக அரசின் கடன் தொகை அனுமதிக்கப்பட்ட அளவுக்குள்ள்தான் இருக்கிறது என்றாலும்கூட, இந்தக் கடன் தொகை கட்டுப்படுத்தப்படாவிட்டால், இனி வரும் காலங்களில் வளர்ச்சிக்காக செலவிடப்படுவதற்கு நிதி இல்லாமல் போகலாம். அரசின் பெரும்பகுதி வருவாயை கடனுக்கான வட்டியைச் செலுத்தவே செலவாகும்.
37. தமிழகத்தின் நிதிநிலையை சீரமைக்க கடனை குறைத்தல், வரியில்லாத வருவாயை அதிகரித்தல் உள்ளிட்ட பல்வேறு ஆக்கபூர்வ திட்டங்களை செயல்படுத்த வேண்டும்.

### 13. பொருளாதார மீட்சிக்காக மேற்கொள்ளப்பட வேண்டிய நடவடிக்கைகள்

38. தமிழ்நாட்டில் ஒட்டுமொத்த உற்பத்தி மதிப்பை அடுத்த 5 ஆண்டுகளில் ரூ.32 லட்சம் கோடியாக உயர்த்த திட்டங்கள் வகுத்து செயல்படுத்தப்பட வேண்டும். இதற்காக ஆண்டுப் பொருளாதார வளர்ச்சி சராசரியாக 10% இருப்பதை உறுதி செய்ய வேண்டும்.
39. மத்திய அரசின் வரி வருவாயில் மாநிலங்களுக்கு வழங்கப்படும் பங்கு திட்டமிட்டு குறைக்கப்பட்டு வருகிறது. மத்திய அரசின் வரி வருவாயில் 50% மாநிலங்களுக்கு பகிர்ந்தளிக்கப்பட வேண்டும். முன்னேறிய மாநிலங்கள், வளர்ச்சி பெறாத மாநிலங்கள் என்ற அடிப்படையில் மத்திய அரசின் வரி வருவாய்

பகிர்ந்தளிக்கப்படுவது வளர்ச்சிக்கு அளிக்கப்படும் தண்டனையாக அமையும். இந்த முறையை மாற்றி, ஒவ்வொரு மாநிலத்தில் இருந்தும் மத்திய அரசுக்கு எவ்வளவு வரி வருவாய் கிடைக்கிறதோ, அதில் 50% சம்பந்தப்பட்ட மாநிலங்களுக்கு வழங்கப்படும் வகையில் மத்திய அரசின் சட்டங்கள் திருத்தப்பட வேண்டும்.

40. மத்திய அரசு அதன் வரி வருவாயில் மாநிலங்களுக்கு வழங்கப்படும் பங்கை குறைப்பதற்காக மேல் வரி, கூடுதல் தீர்வை என்ற பெயர்களில் பல்வேறு வரிகளை வசூலிக்கிறது. அவ்வாறு வசூலிக்கப்படும் வரிகளில் மாநிலங்களுக்கு பங்கு அளிக்கப்படாது என்பதால், மாநிலங்களுக்கான வருவாய் பங்கு குறையும். இதைத் தடுக்க மேல்வரி, கூடுதல் தீர்வை ஆகியவற்றை அடிப்படை வரிகளுடன் இணைக்க வேண்டும். மாநிலங்களின் வருவாய்ப் பங்கை அதிகரிக்கும் நோக்குடன் மேற்குறிப்பிட்ட சீர்திருத்தங்களை செய்யும்படி மத்திய அரசை தமிழக அரசு வலியுறுத்தும்.
41. சரக்கு மற்றும் சேவை வரி அறிமுகப்படுத்தப்பட்ட பிறகு வரி விதிப்பில் மாநிலங்களின் அதிகாரம் முற்றிலுமாக பறிக்கப்பட்டுவிட்டது. பெட்ரோல், டீசல் மீதான மதிப்புக்கூட்டு வரி, மது வகைகள் மீதான விற்பனை வரி மற்றும் ஆயத்தீர்வை, பத்திரப்பதிவுக்கான முத்திரைத்தாள் மற்றும் பதிவுக்கட்டணம், மோட்டார் வாகன வரி வசூல் ஆகியவை மூலமாகவே மாநில அரசு தன்னிச்சையாக வரி வசூலிக்க முடியும். இவற்றில் தமிழ்நாட்டில் மதுவிலக்கு நடைமுறைப்படுத்தப்பட்டு பெட்ரோல், டீசல் விலைகள் சரக்கு மற்றும் சேவை வரி வரம்புக்குள் கொண்டு வரப்பட்டால், தமிழக அரசின் சொந்த வருமானம் ஆண்டுக்கு ரூ.20,000 கோடிக்கும் கீழ் வந்துவிடும். இது மாநில அரசின் நிதி சுதந்திரத்திற்கு ஆபத்தாகும்.
42. மாநில அரசு நிதி வலிமையைப் பெருக்கிக்கொள்ள வேண்டுமானால், வரி அல்லாத வருவாய் ஆதாரங்களைப் பெருக்குவதற்கான வழிமுறைகளை ஆராய வேண்டும். அதன் மூலம் தான் மாநிலத்தின் வளர்ச்சிக்கும், மக்களின் நலனுக்கும் தேவையான திட்டங்களை தமிழ்நாடு அரசு தன்னிச்சையாக செயல்படுத்த முடியும்.

#### 14. 2021 - 22 விரைவான, நீடித்த பொருளாதார வளர்ச்சிக்கு அடித்தளம் அமைக்கும் சிறப்பாண்டு

43. தமிழ்நாட்டின் பொருளாதார வளர்ச்சி மிகவும் மோசமான நிலையை அடைந்திருக்கிறது. இதேநிலை நீடித்தால் அடுத்த சில ஆண்டுகளில் தமிழக அரசின் ஒட்டுமொத்த வருமானமும் வாங்கிய கடனுக்கு வட்டி செலுத்துவதற்கே தீர்ந்துவிடும். உதாரணமாக, 2021-22 ஆம் ஆண்டில் தமிழக அரசின் சொந்த வரி வருவாய் ரூ.1,33,530.30 கோடி மட்டுமே. இதில், தமிழக அரசின் நேரடி கடனுக்கான வட்டி மட்டுமே ரூ.51,000 கோடி செலுத்தினால் மீதமுள்ள நிதி ஊதியம் வழங்குவதற்கும், ஓய்வூதியம் வழங்குவதற்கும் கூட போதுமானதாக இருக்காது.
44. எனவே, தமிழ்நாட்டின் பொருளாதார உற்பத்தியை அதிகரிப்பதற்கு தேவையான திட்டங்களை செயல்படுத்துவதற்கான சிறப்பாண்டாக 2021-22 ஆம் ஆண்டை அறிவிக்க தமிழக அரசு முடிவு செய்துள்ளது. இந்த ஆண்டில் தமிழ்நாட்டின்

ஒட்டுமொத்த மாநில உற்பத்தி மதிப்பை அடுத்த 5 ஆண்டுகளில் அதாவது, 2025 - 26வது ஆண்டில் ரூ.32 லட்சம் கோடியாக உயர்த்துவதற்குத் தேவையான திட்டங்கள் உருவாக்கி செயல்படுத்தப்படும். இத்திட்டங்கள் படித்த இளைஞர்களுக்கு வேலைவாய்ப்பை உருவாக்கித் தருவதற்கும், மக்களின் வாழ்க்கைத் தரத்தை உயர்த்துவதற்கும் பெரும் உதவியாக இருக்கும். இத்திட்டங்கள் செயல்படுத்தி முடிக்கப்படும்போது, தமிழ்நாட்டின் கட்டமைப்பு வசதிகளும் மேம்படுத்தப்பட்டிருக்கும்.

### 15. 10% ஆண்டுப் பொருளாதார வளர்ச்சி - சிறப்புத் திட்டங்கள்

45. தமிழ்நாட்டில் அடுத்த 5 ஆண்டுகளுக்கு குறைந்தபட்சம் 10% பொருளாதார வளர்ச்சியை எட்டினால் மட்டும் தான் தமிழ்நாட்டில் அடித்தட்டு மக்களின் வாழ்க்கைத்தரத்தை உயர்த்தவும், உள்ளடக்கிய வளர்ச்சியை ஏற்படுத்தவும் முடியும். ஓராண்டோ அல்லது இரு ஆண்டுகளோ ஆண்டுக்கு 10% வளர்ச்சியை எட்டுவது கடினமானதாக இருக்காது. ஆனால், அடுத்தடுத்து தொடர்ந்து 5 ஆண்டுகள் 10% பொருளாதார வளர்ச்சியை அடைவது மிகவும் கடினமான இலக்குதான். அந்த இலக்கை அடைய பல்வேறு புதிய திட்டங்கள் செயல்படுத்தப்படும்.
46. தமிழ்நாட்டில் ஆண்டுக்கு குறைந்தது 1 லட்சம் கோடி என்ற அளவில் அடுத்த 5 ஆண்டுகளில் 5 லட்சம் கோடி ரூபாய் தொழில் முதலீடு ஈர்க்கப்படும். இதற்காக தனி ஆணையம் உருவாக்கப்படும்.
47. தமிழ்நாட்டில் மொத்தம் 5 இடங்களில் ஆயத்த ஆடை பூங்காக்கள் அமைக்கப்படும்.
48. திருப்பூர் உட்பட தமிழ்நாடு முழுவதும் உள்ள ஆயத்த ஆடை தயாரிப்பு மண்டலங்களில் இருந்து வெளிநாடுகளுக்கு செய்யப்படும் ஏற்றுமதி அளவை அடுத்த 5 ஆண்டுகளில் இரட்டிப்பாக்க நடவடிக்கை எடுக்கப்படும். இதற்காக ஆயத்த ஆடை நிறுவனங்களுக்கு பல்வேறு ஊக்குவிப்பு சலுகைகள் வழங்கப்படும்.
49. நான்காம் தொழில் புரட்சியை சாதகமாகப் பயன்படுத்திக் கொண்டு தமிழ்நாட்டில் இண்டர்நெட் ஆஃப் திங்ஸ் (Internet of Things), செயற்கை அறிவுத் திறன் (Artificial Intelligence), மெய்நிகர் மற்றும் ஆகுமெண்டட் ரியாலிட்டி (Virtual Augmented Reality) உள்ளிட்ட மேம்பட்ட தொழில்நுட்பங்களின் பயன்பாடும், அவற்றின் சேவை ஏற்றுமதியும் ஊக்குவிக்கப்படும். இதன் மூலம் ஏற்றுமதி பெருகுவதுடன் தமிழ்நாட்டிற்கு மிகப் பெரிய அளவில் அந்நிய செலாவணியும் கிடைக்கும்.

### 16. வரியில்லா வருவாய் - ரூ.1.5 லட்சம் கோடி இலக்கு

50. உலகம் முழுவதும் கடுமையான பொருளாதார நெருக்கடி காணப்படுகிறது. அதன் விளைவாக, இந்தியா பொருளாதார பின்னடைவைச் சந்தித்து வருகிறது. இந்தியாவின் பொருளாதார பின்னடைவு தமிழ்நாடு உள்ளிட்ட மாநிலங்களையும் பாதித்திருக்கிறது. இந்தப் பாதிப்பில் இருந்து தமிழ்நாடு மீண்டு வரவேண்டுமானால், வருவாய் அதிகரிக்கப்பட வேண்டும்.
51. தமிழக அரசின் கடன் சுமையைக் குறைத்தால் அதனால் மிச்சமாகும் வட்டியைக் கொண்டே பல்வேறு திட்டங்களைச் செயல்படுத்தலாம். அதன் மூலம் மாநிலத்தின் வளர்ச்சியை விரைவுபடுத்தலாம். இதற்காகவும், தமிழக அரசின் வருவாய் அதிகரிக்கப்பட வேண்டும்.



52. ஜிஎஸ்டி வரிகள் அறிமுகப்படுத்தப்பட்ட பிறகு, மாநில அரசின் வரிவிதிப்பு அதிகாரம் பெரிய அளவில் குறைந்துவிட்டது. இத்தகைய சூழலில், அரசின் வரி இல்லாத வருவாயை, வரி வருவாய்க்கு இணையாக உயர்த்த வேண்டும் என்று வல்லுநர்கள் ஆலோசனைகளை வழங்கியுள்ளனர். அதன்படி, தமிழக அரசின் வரியில்லாத வருவாயை ஆண்டுக்கு ரூ.1.5 லட்சம் கோடி என்ற அளவுக்கு உயர்த்த கீழ்க்கண்ட நடவடிக்கைகள் மேற்கொள்ளப்படும்.

- அ. தமிழக அரசுக்கு சொந்தமான கிராண்ட் குவாரிகளுக்கு வழங்கப்பட்ட அனுமதி அனைத்தும் ரத்து செய்யப்பட்டு, குறைந்த மனித வளத்துடன் பராமரிக்க சாத்தியமான குவாரிகள் தமிழக அரசின் கனிம நிறுவனத்தின் (டாமின்) மூலம் நடத்தப்படும். மற்ற குவாரிகள் வெளிப்படையான போட்டி ஏல முறையில் தனியாருக்கு ஒதுக்கீடு செய்யப்படும். இதன் மூலம் அரசுக்கு ஆண்டுக்கு கூடுதலாக ரூ.50,000 கோடி வருவாய் கிடைக்க வகை செய்யப்படும்.
- ஆ. 1957 ஆம் ஆண்டின் சுரங்கம் மற்றும் கனிமங்கள் (மேம்பாடு & ஒழுங்குமுறை) சட்டத்தின்படி தாது மணல் குவாரிகளுக்கு உரிமம் வழங்கும் அதிகாரம் மாநில அரசுக்கு இல்லை. மத்திய அரசுக்கு மட்டுமே அந்த அதிகாரம் உள்ளது. அதன்படி, தமிழகத்தில் உள்ள தாது மணல் குவாரிகளை நிர்வகிக்கும் உரிமை மத்திய அரசிடம் பேச்சு நடத்தி பெறப்படும். அதன்பின்னர் தாது மணல் குவாரிகளில் 60 விழுக்காட்டை டாமின் நிறுவனம் மூலம் தமிழக அரசே நடத்தும். மீதமுள்ள குவாரிகளில் தாது மணல் அள்ளும் உரிமை வெளிப்படையான போட்டி ஏலம் மூலம் தனியார் நிறுவனங்களுக்கு வழங்கப்படும். ஏற்கனவே இந்த தொழிலில் இருந்து முறைகேடு செய்த நிறுவனங்களுக்கு மீண்டும் இந்த உரிமம் வழங்கப்படாது. இந்த வகையில் அரசுக்கு ஆண்டுக்கு ரூ.50,000 கோடி வருவாய் கிடைக்க வகை செய்யப்படும்.
- இ. தமிழ்நாட்டில் மணல் குவாரிகள் மூடப்படப்படுவதால், மணல் மூலம் அரசுக்கு வருவாய் கிடைக்காது. அதே நேரத்தில், செயற்கை மணல் மீதான வரி, வெளிநாடுகளில் இருந்து இறக்குமதி செய்யப்படும் மணல் மீதான தீர்வை, இறக்குமதி மணல் அரசின் மூலம் விற்பனை செய்யப்படுவதால் கிடைக்கும் இலாபம் ஆகியவற்றின் மூலம் அரசுக்கு ஆண்டுக்கு ரூ.25,000 கோடி வரை வருமானம் கிடைக்கும்.
- ஈ. தமிழ்நாட்டில் மொத்தம் 71 பொதுத்துறை நிறுவனங்கள் உள்ளன. இவற்றில் பெரும்பாலானவை நஷ்டத்தில் இயங்குகின்றன. இந்த நிறுவனங்களின் நிர்வாகத்தை வலுப்படுத்தி, அவற்றில் பெரும்பாலானவற்றை இலாபத்தில் இயங்கச் செய்வதன் மூலம், ஆண்டுக்கு ரூ.25,000 கோடி வருவாய் ஈட்ட இலக்கு நிர்ணயிக்கப்பட்டிருக்கிறது. மேற்குறிப்பிட்ட 4 வகை நடவடிக்கைகளின் மூலம் அரசுக்கு கூடுதலாக ரூ.1.5 லட்சம் கோடி வரி அல்லாத வருவாய் கிடைக்கும்.

**17. பொதுத்துறை நிறுவனங்களுக்கு புத்துயிர்  
- பங்குச் சந்தையில் பட்டியலிடப்படும்**

53. வரிகள் மீதான மாநில அரசின் அதிகாரம் தளர்ந்து வரும் சூழலில், வரிகள் அல்லாத வருவாயை அதிகரிக்கவும், வலுப்படுத்தவும் நடவடிக்கை எடுக்க வேண்டிய தேவை ஏற்பட்டிருக்கிறது. மாநில அரசைப் பொறுத்தவரை வரி அல்லாத வருவாய் ஆதாரங்களாக திகழ்பவை பொதுத்துறை நிறுவனங்கள்தான். ஆனால், தமிழகத்தில் உள்ள பொதுத்துறை நிறுவனங்களில் 90% நஷ்டத்தில் இயங்குகின்றன.
54. பொதுத்துறை நிறுவனங்களை வலுப்படுத்தி, இலாபத்தில் இயங்கச் செய்வதன் மூலமாக மட்டுமே மாநில அரசின் வரி வருவாயைப் பெருக்க முடியும். இதைக் கருத்தில் கொண்டு, பொதுத்துறை நிறுவனங்கள் வலுப்படுத்தப்படும். அந்த நிறுவனங்களின் செயல்பாடுகள் வெளிப்படையாக அமைவதை உறுதி செய்யும் வகையில், பொதுத்துறை நிறுவனங்களின் பங்குகள் பங்குச் சந்தையில் பட்டியல் இடப்படும். இதனால், பொதுத்துறை நிறுவனங்களின் மீதான கண்காணிப்பு அதிகரிக்கும். காலப்போக்கில் பொதுத்துறை நிறுவனங்கள் குறிப்பிடத்தக்க வகையில் இலாபம் ஈட்டத்தொடங்கும். அது தமிழ்நாட்டின் வளர்ச்சிக்கு பெரிதும் உதவியாக இருக்கும்.

**18. வணிகவரி வருவாயைப் பெருக்குவதற்கான  
பரிந்துரைகளை வழங்க தனி ஆணையம்**

55. தமிழக அரசின் அனைத்துத்துறை வருவாய் வளர்ச்சி குறைந்து வருவது கவலை அளிக்கிறது. இதை மாற்றி, மக்கள் மீது வரிச் சுமையை அதிகரிக்காமல், வருவாயைப் பெருக்க ஆக்கபூர்வமான நடவடிக்கைகளை மேற்கொள்ள வேண்டியது அவசியமாகும்.
56. நிர்வாகக் கட்டமைப்பில் உள்ள குளறுபடிகள், வரிகளை வசூலிப்பதில் காணப்படும் சுணக்கம் ஆகியவையே வரிவருவாய் குறைவதற்குக் காரணமாகும். இதுவரை நடைமுறையில் இருந்த வணிக வரி முறை ரத்து செய்யப்பட்டு, ஜிஎஸ்டி முறை அறிமுகப்படுத்தப்பட்டிருப்பதால், தமிழக அரசின் வருவாய் குறிப்பிடத்தக்க அளவு அதிகரித்துள்ளது. அதே நேரத்தில், மற்ற வரிகளை வசூலிப்பதில் உள்ள குறைகளை களைந்தும், ஜி.எஸ்.டி. வரி விதிப்பு முறையில் வரி ஏய்ப்பு செய்ய முடியாது என்பதால், அதன் மூலம் அரசுக்குக் கிடைக்கும் வருவாய் அதிகரிக்கும் என்பதை கருத்தில் கொண்டும் தமிழக அரசின் வரிவருவாய் ஆண்டுக்கு குறைந்தபட்சம் 25% வளர்ச்சி அடைவதை உறுதி செய்ய தமிழக அரசு திட்டமிட்டிருக்கிறது. இதற்காக பணியில் உள்ள இ.ஆ.ப. அதிகாரி ஒருவர் தலைமையில் குழு அமைக்கப்படும்.

**19. தமிழகம் - 5 இடங்களில்  
ஒருங்கிணைந்த தொழில் மண்டலங்கள்**

57. இந்தியாவின் தொழில்வளர்ச்சி பெற்ற மாநிலங்களில் ஒன்றாக தமிழகம் திகழும் போதிலும், தொழில் நிறுவனங்கள் சென்னை மற்றும் அதையொட்டிய பகுதிகளில் மட்டுமே உள்ளன. தமிழகத்தின் பரவலான வளர்ச்சியை உறுதி செய்ய அனைத்துப் பகுதிகளிலும் தொழில் மண்டலங்கள் உருவாக்கப்படவேண்டியது மிகவும்

அவசியமாகும். இதற்காக தமிழகத்தின் பல்வேறு பகுதிகளில் 5 ஒருங்கிணைந்த தொழில் மண்டலங்கள் அமைக்கப்படும்.

58. தமிழ்நாட்டில் திருபெரும்புதூர் முதல் கும்மிடிப்பூண்டி வரையிலான பகுதிகள் சிறப்புப் பொருளாதார மண்டலங்களாக உருவெடுத்துள்ளன. இப்பகுதியையொட்டிய ஆந்திர மாநிலத்தின் ஸ்ரீசிட்டியும் சிறப்புப் பொருளாதார மண்டலமாக உருவெடுத்துள்ளது. அதேபோல், வேலூர் மாவட்டத்தையொட்டிய இருமாநில எல்லைகளிலும் புதிய தொழிற்சாலைகள் அமைக்கப்பட்டு வருகின்றன. இரு மாநில எல்லைகளிலும் உள்ள தொழில் பகுதிகளை இணைத்து ஒருங்கிணைந்த தொழில்மண்டலம் அமைக்க முயற்சிகள் மேற்கொள்ளப்படும்.
59. இதுதவிர, தமிழகத்தின் கிழக்கு மேற்கு, வடக்கு, தெற்கு மண்டலங்களில் தலா ஒரு ஒருங்கிணைந்த தொழில் மண்டலம் அமைக்கப்படும். ஒவ்வொரு மண்டலமும் 5,000 ஏக்கர் முதல் 8,000 ஏக்கர் வரை பரந்து விரிந்திருக்கும். இதற்காக உழவர்களிடமிருந்து ஒரு ஏக்கர் நிலம் கூட கையகப்படுத்தப்படாது. ஏற்கெனவே உள்ள அரசுக்குச் சொந்தமான நிலங்களை மேம்படுத்தி ஒருங்கிணைந்த தொழில் மண்டலங்கள் அமைக்கப்படும்.
60. புதிய தொழிற்சாலைகள் அதிக அளவில் ஏற்படுத்தப்படும் பகுதிகளையொட்டி துறைமுகங்கள் அமைக்க நடவடிக்கை எடுக்கப்படும்.
61. சிறு, குறு மற்றும் நடுத்தர தொழிற்சாலைகள்தான் பொருளாதார வளர்ச்சிக்கும், வேலைவாய்ப்புக்கும் அதிக அளவில் பங்களிக்கின்றன. எனவே, இத்தகைய தொழிற்சாலைகளுக்கும், குடிசைத் தொழிலுக்கும் மானியம் உள்ளிட்ட அனைத்து சலுகைகளும் வழங்கப்படும்.

## 20. தொழில் முதலீட்டை ஈர்க்க சிறப்புத் திட்டம்

62. பாட்டாளி மக்கள் கட்சி ஆட்சிக்கு வந்தால், தமிழ்நாடு 5 மண்டலங்களாகப் பிரிக்கப்பட்டு, ஒவ்வொரு மண்டலமும் தனித் தனி பொருளாதார ஆணையரகங்களாக அறிவிக்கப்படும் என்றும், அதன் மூலம் தமிழ்நாட்டிற்கு அதிக முதலீட்டை ஈர்க்கமுடியும் என்றும், சட்டப்பேரவைத் தேர்தலுக்கான பா.ம.க. தேர்தல் அறிக்கையில் வாக்குறுதி அளிக்கப்பட்டிருந்தது.
63. தமிழ்நாட்டில் தொழில்முதலீட்டை ஈர்க்கும் வகையில், தமிழகம் 5 மண்டலங்களாகப் பிரிக்கப்பட்டு, ஒவ்வொரு மண்டலமும் தனித்தனிப் பொருளாதார ஆணையரகங்களாக அறிவிக்கப்படும். ஒவ்வொரு மண்டலத்திலும் தலைமைச் செயலாளர் நிலையில் உள்ள அதிகாரி ஒருவர் பொருளாதார ஆணையர்களாக நியமிக்கப்படுவர். மண்டல அளவில் பொருளாதார வளர்ச்சியை உறுதி செய்வதுதான் இந்த ஆணையரகங்களின் பணிகளாகும்.
64. ஒவ்வொரு மண்டலத்திலும் உள்ள இயற்கை வளங்கள், தொழில் முதலீட்டு வாய்ப்புகள் ஆகியவற்றைக் கண்டறிந்து, அதற்கேற்ற வகையில் புதிய தொழில்களைத் தொடங்குதல், அதற்கான முதலீட்டை வெளிநாடுகளில் இருந்தும், வெளி மாநிலங்களில் இருந்தும் ஈர்த்தல் ஆகியப் பணிகளில் இந்த அமைப்பு ஈடுபடும்.

65. இந்தப் பணிகளில் மண்டலப் பொருளாதார ஆணையர்களுக்கு உதவுவதற்காக, அரசு அதிகாரிகள் மற்றும் அந்த மண்டலத்தைச் சேர்ந்த தொழிலதிபர்கள் உள்ளடக்கிய ஆலோசனை அமைப்பு உருவாக்கப்படும். உலக அளவில் ஏற்படும் தொழில்முறை முன்னேற்றங்கள் குறித்து ஆய்வு செய்து அவற்றை தமிழ்நாட்டில் செயல்படுத்துவதற்கான வாய்ப்புகள் பற்றி அரசுக்கு இந்த அமைப்பு பரிந்துரைக்கும்.

## 21. கொரோனா பெருந்தொற்று: போராடி உயிர்நீத்த முன்களப் பணியாளர்களுக்கு நினைவுக் கோட்டம்

66. இந்தியாவில் கொரோனா பெருந்தொற்றால் மிகக் கடுமையாக பாதிக்கப்பட்ட மாநிலங்களில் தமிழ்நாடும் ஒன்று. தமிழ்நாட்டில் இதுவரை சுமார் 25 லட்சம் பேர் கொரோனாவால் பாதிக்கப்பட்டுள்ளனர். 32,700க்கும் கூடுதலானவர்கள் உயிரிழந்து இருக்கின்றனர். கொரோனாவின் தன்மை எத்தகையது? என்பது தெரியாமல் அதை குணப்படுத்துவதற்கு அதிகாரப்பூர்வமாக எந்த மருந்தும் கண்டுபிடிக்கப்படாத நிலையில், தமிழ்நாட்டைச் சேர்ந்த அரசு மற்றும் தனியார் மருத்துவமனைகளின் மருத்துவர்கள் துணிச்சலாக கொரோனாவை எதிர்த்துப் போராடினார்கள். மருத்துவர்களும், அவர்களுக்குத் துணையாக செவிலியர்கள் உள்ளிட்ட பிற மருத்துவப் பணியாளர்களும் ஆற்றிய மருத்துவ சேவையின் பயனாக, 99% நோயாளிகள் கொரோனாவிலிருந்து காப்பாற்றப்பட்டனர். கொரோனாவுக்கு எதிரான போரில் மருத்துவர்கள், செவிலியர்கள் பிற மருத்துவப் பணியாளர்கள் என நூற்றுக்கணக்கான மருத்துவ முன்களப் பணியாளர்கள் உயிரிழந்துள்ளனர்.
67. கொரோனா வைரஸ் பரவாமல் தடுப்பதற்கான மிகப்பெரிய கருவியாக பயன்படுத்தப்பட்டது முழு ஊரடங்கு ஆகும். இந்த ஊரடங்கை செயல்படுத்துவதற்கு பெரும் துணையாக இருந்தவர்கள் காவல்துறையினர். இந்தப் பணியில் ஈடுபட்டிருந்ததால் கொரோனா தொற்று ஏற்பட்டு, நூற்றுக்கும் மேற்பட்ட காவல்துறையினர் உயிரிழந்துள்ளனர்.
68. கொரோனா நோய்த்தொற்றுக்கு மருத்துவம் அளிக்கும் மருத்துவமனைகளில் மருத்துவக் கழிவுகளை அகற்றும் துப்புரவுப் பணியாளர்கள், கொரோனா நோய்த் தொற்று பரவலைக் கட்டுப்படுத்தும் நோக்குடன் பணியாற்றிய பொது துப்புரவுப் பணியாளர்கள் ஆகியோரும் கொரோனாவுக்கு எதிரான போரில் சிறப்பாக பணியாற்றியவர்கள் ஆவர். இவர்களிலும் கணிசமான எண்ணிக்கையிலானவர்கள் உயிரிழந்துள்ளனர்.
69. கொரோனாவுக்கு எதிரான போரில் தீவிரமாக பணியாற்றி உயிர்த்தியாகம் செய்த அனைத்து முன்களப் பணியாளர்களுக்கும் தமிழ்நாடு அரசு தலைவணங்கி மரியாதை செலுத்துகிறது. அவர்களின் தியாகத்தைப் போற்றும் வகையில், சென்னை புறநகர்ப் பகுதியில் 10 ஏக்கர் பரப்பளவில் நினைவுக் கோட்டம் அமைக்கப்படும். அந்தக் கோட்டத்தில் கொரோனா எதிர்ப்புப் போரில் உயிர்நீத்த மருத்துவப் பணியாளர்கள், காவல்துறையினர், துப்புரவுப் பணியாளர்கள் ஆகியோரின் புகைப் படங்கள் அவர்களைப் பற்றிய சிறு குறிப்புடன் காட்சிக்கு வைக்கப்படும். அடுத்த ஓராண்டிற்குள் நினைவுக் கோட்டம் திறக்கப்படும்.

## 22. கொரோனாவால் உயிரிழந்தோர் குடும்பங்களுக்கு நிதியுதவி

70. தமிழ்நாட்டில் ஜூன் 30ஆம் தேதி வரை 32,500 பேர் கொரோனா நோய்த் தொற்றால் உயிரிழந்துள்ளனர். அவர்களை இழந்துவாடும் குடும்பங்களுக்கு நிதியுதவி வழங்க வேண்டும் என்ற கோரிக்கையை ஏற்று உயிரிழந்த அனைவரின் குடும்பங்களுக்கும் தலா ரூ.1 லட்சம் நிதி வழங்கப்படும். ரூ.350 கோடி இதற்காக நிதி ஒதுக்கப்படும்.

## 23. செங்கல்பட்டு தடுப்பூசி வளாகத்தை தமிழக அரசே ஏற்று நடத்தும்

71. தமிழ்நாட்டில் கொரோனா வைரஸ் பரவலின் முதல் அலை, இரண்டாம் அலை ஆகியவற்றால் கடுமையான பாதிப்புகள் ஏற்பட்டன. முதல் இரு அலைகளிலும் கொரோனாவால் இதுவரை 25 லட்சம் பேர் பாதிக்கப்பட்டுள்ளனர். முதல் இரு அலைகளைவிட மூன்றாவது அலை கடுமையாக இருக்கும் என்று வல்லுநர்கள் எச்சரித்துள்ளனர். அதனால் ஏற்படும் பாதிப்புகளை தடுக்க தமிழ்நாட்டில் தகுதியுள்ள அனைவருக்கும் தடுப்பூசி போடப்பட வேண்டும். ஆனால், தமிழ்நாட்டிற்கு வழங்கப்படும் தடுப்பூசிகளைக் கொண்டு தகுதியுள்ள அனைவருக்கும் அடுத்த சில மாதங்களில் தடுப்பூசி போடுவது சாத்தியமல்ல. கொரோனா வைரஸ் தாக்குதல் இன்னும் சில ஆண்டுகளுக்கு தொடரும் என்பதால் அடுத்த சில ஆண்டுகளுக்கு தடுப்பூசிகளின் தேவை நீடிக்கும். இதை கருத்தில் கொண்டு தமிழக அரசே தடுப்பூசி தயாரிக்க முடிவு செய்துள்ளது.
72. பாட்டாளி மக்கள் கட்சியைச் சேர்ந்த மருத்துவர் அன்புமணி இராமதாஸ், மத்திய சுகாதாரத்துறை அமைச்சராக இருந்தபோது, இந்தியாவில் அனைவருக்கும் தடுப்பூசி போடும் திட்டத்திற்கு தேவையான தடுப்பூசிகளை தயாரிக்கும் வகையில் உலகத் தரம் வாய்ந்த ஒருங்கிணைந்த தடுப்பூசி வளாகத்தை செங்கல்பட்டில் அமைக்க தீர்மானிக்கப்பட்டு, அதற்கு ரூ.800 கோடி நிதியும் ஒதுக்கப்பட்டது. சில ஆண்டுகளுக்கு முன் தடுப்பூசி வளாகப் பணி 90% நிறைவடைந்துவிட்டது. அதை மத்திய அரசின் பொதுத்துறை நிறுவனமான ஹெச்.எல்.எல். பயோடெக் நிறுவனம் பயன்பாட்டுக்கு கொண்டுவராத நிலையில், மத்திய அரசின் அனுமதி பெற்று, தமிழக அரசே அதை ஏற்று நடத்த முடிவு செய்துள்ளது. ஆலையின் இறுதிகட்ட பணிகளை மேற்கொள்ள ரூ.300 கோடி நிதி ஒதுக்கப்பட்டுள்ளது. இந்த ஆலையின் தடுப்பூசி உற்பத்தியை அடுத்த 6 மாதங்களில் மாதத்திற்கு 2 கோடியாகவும், பின்னர் படிப்படியாக ஆண்டுக்கு 100 கோடியாகவும் அதிகரிக்க முடியும் என்பது குறிப்பிடத்தக்கது.

## 24. தமிழர்களுக்கு மட்டுமே அரசு வேலைவாய்ப்பு

73. தமிழ்நாட்டில் அனைத்து அரசு வேலைவாய்ப்புகளும் தமிழ்நாட்டைச் சேர்ந்தவர்களுக்கு மட்டுமே வழங்கப்படும். 100% அரசு வேலைவாய்ப்புகளும் தமிழர்களுக்கு மட்டுமே கிடைக்க தேவையான சட்டத்திருத்தம் மற்றும் விதி மாற்றங்கள் செய்யப்படும்.
74. தமிழ்நாட்டில் உள்ள தனியார் நிறுவனங்களில் 80% பணியிடங்கள் தமிழக இளைஞர்களைக் கொண்டு நிரப்பப்படவேண்டும் என்பதைக் கட்டாயமாக்கிப் புதிய சட்டம் இயற்றப்படும்.

75. தமிழ்நாட்டில் அரசு வேலைவாய்ப்புகளில் தமிழ் வழியில் படித்த மாணவர்களுக்கு 20% இடஒதுக்கீடு வழங்கப்படுகிறது. அதேபோல், அரசுப் பள்ளிகளில் படித்தவர்களுக்கு அரசு வேலைவாய்ப்பு மற்றும் உயர் கல்வியில் தனி இடஒதுக்கீடு வழங்கப்படும். இது குறித்து பரிந்துரைக்க ஒய்வு பெற்ற உயர்நீதிமன்ற நீதிபதி தலைமையில் ஆணையம் அமைக்கப்படும்.

## 25. ஏழைக் குடும்பங்களுக்கு மாதம் ரூ.2,000 அடிப்படை வருமானத் திட்டம்

76. வறுமைக்கோட்டிற்கு கீழ் வாழும் மக்களை வறுமையிலிருந்து மீட்டெடுக்க தலைசிறந்த வழி அவர்களுக்கு நேரடி பண உதவி வழங்கும் திட்டத்தை செயல்படுத்துவது தான் என்று பொருளாதார வல்லுநர்கள் பரிந்துரைத்துள்ளனர். அதைப்பின்பற்றி, சவிட்சர்லாந்து, பின்லாந்து, ஸ்பெயின் உள்ளிட்ட ஐரோப்பிய நாடுகளிலும், கனடா உள்ளிட்ட நாடுகளிலும் ஏழைக் குடும்பங்களுக்கு அடிப்படை மாத வருமானத் திட்டம் செயல்படுத்தப்படுகிறது.
77. இதைப் பின்பற்றி, தமிழ்நாட்டில் வறுமைக்கோட்டிற்குக் கீழ் வாழும் குடும்பங்களுக்கு அடிப்படை வருமானமாக மாதம் ரூ.2,000 வழங்கும் திட்டம் வரும் அக்டோபர் மாதம் 2ஆம் தேதி தேசத் தந்தை மகாத்மா காந்தி பிறந்தநாளில் தொடங்கப்படும்.
78. வழக்கமாக மேலை நாடுகளில் அடிப்படை வருமானம் பெறும் குடும்பங்களுக்கு, பிற சமூகப் பாதுகாப்புத் திட்டங்களின் கீழ் வழங்கப்படும் உதவிகள் நிறுத்தப்படும். ஆனாலும், தமிழகத்தில் அடிப்படை வருமானமாக வழங்கப்படும் தொகை மிகவும் குறைவு என்பதால் பிற சமூகப் பாதுகாப்பு திட்டப்படியான உதவிகளும் தொடரும்.

## 26. புதிய உயர்கல்வி நிறுவனங்கள்

79. சென்னை அண்ணா பல்கலைக் கழகம் உயர் சிறப்பு கல்வி நிறுவனமாக தரம் உயர்த்தப்படும். இதுவரை இணைப்புப் பல்கலைக் கழகமாக செயல்பட்ட அண்ணா பல்கலைக் கழகம், இனி ஒருமை பல்கலைக் கழகமாக செயல்படும். அதே நேரத்தில், மாணவர் சேர்க்கையில் இதுவரை கடைபிடிக்கப்பட்டு வந்த இடஒதுக்கீடு உள்ளிட்ட அனைத்து அம்சங்களும் தொடரும். அண்ணா பல்கலைக் கழகம் - உயர் சிறப்பு கல்வி நிறுவனம் (Anna University - Institute of Eminence) என்ற பெயரிலேயே தொடர்ந்து செயல்படும்.
80. தமிழ்நாட்டில் உள்ள பொறியியல் கல்லூரிகளை நிர்வகிக்க புதிய அண்ணா பல்கலைக் கழகம் தொடங்கப்படும். அப்பல்கலைக் கழகம் அண்ணா பல்கலைக் கழகம் - இணைப்பு (Anna University - Affiliation) என்று அழைக்கப்படும்.
81. சென்னைப் பல்கலைக் கழகமும் உயர் சிறப்பு கல்வி நிறுவனமாக தரம் உயர்த்தப்படும்.
82. தமிழகத்தில் 6 ஒருமைப் பல்கலைக்கழகங்கள் (Unitary Universities) அமைக்கப்படும். ஆராய்ச்சிகளைச் செய்வது மட்டுமே இவற்றின் முதன்மை நோக்கமாக இருக்கும்.

83. தமிழகத்தில் உள்ள அனைத்து மாவட்டங்களும் 5 மண்டலங்களாகப் பிரிக்கப்பட்டு ஒவ்வொரு மண்டலத்திலும் ஐஐடிக்கு இணையான ஓர் உயர் தொழில்நுட்பக் கல்வி நிறுவனம் அமைக்கப்படும். அந்நிறுவனம் தமிழ்நாடு தொழில்நுட்ப நிறுவனம் (Tamilnadu Institute of Technology - TIT) என்று அழைக்கப்படும்.
84. ஒவ்வொரு மண்டலத்திலும் ஒரு சட்டக்கல்லூரியும், ஒரு வேளாண் கல்லூரியும் அமைக்கப்படும்.
85. சென்னையில் இந்திய அறிவியல் கல்வி நிறுவனம் (IISc) அமைக்கப்படும்.
86. கோவையில் இந்திய அறிவியல் கல்வி மற்றும் ஆராய்ச்சி நிறுவனம் (Indian Institute of Science Education and Research - IISER) அமைக்க நடவடிக்கை எடுக்கப்படும். மத்திய அரசிடம் வலியுறுத்தி, ஓராண்டிற்குள் இந்த இரு அறிவியல் உயர் கல்வி நிறுவனங்களும் தொடங்கப்படும்.
87. அனைத்து மாவட்டங்களிலும் மகளிர் அரசு கலை அறிவியல் கல்லூரிகள் தொடங்கப்படும். முதல்கட்டமாக 2021-22ஆம் ஆண்டில் 10 மாவட்டங்களில் மகளிர் கல்லூரிகள் தொடங்கப்படும்.
88. தமிழ்நாட்டில் 30 மாவட்டங்களில் மருத்துவக் கல்லூரிகள் அமைக்கப்பட்டுள்ளன / அறிவிக்கப்பட்டுள்ளன எனும் நிலையில், அடுத்தக்கட்டமாக தஞ்சாவூர், நெல்லை, தருமபுரி, வேலூர் ஆகிய நகரங்களில் முதுநிலை மருத்துவக் கல்வி மற்றும் ஆராய்ச்சி மையங்கள் அமைக்கப்படும்.

## 27. தமிழகத்தை உயர்கல்வி மையமாக மேம்படுத்த வல்லுநர் குழு

89. உயர்கல்வி மாணவர் சேர்க்கையில் தமிழ்நாடு முதலிடத்தில் உள்ளது. உலகத்தரம் வாய்ந்த உயர்கல்வி நிறுவனங்களை தமிழ்நாட்டில் அமைப்பதன் மூலம் தமிழக மாணவர்களுக்கு தரமான மருத்துவம், பொறியியல், தொழில்நுட்பம் உள்ளிட்ட உயர்கல்வியையும், ஆராய்ச்சி வாய்ப்புகளையும் வழங்க முடியும். அதுமட்டுமின்றி, தமிழகத்தைச் சேர்ந்தவர்கள் வெளிநாடுகளுக்குச் சென்று உயர்கல்வி கற்கும் நிலை மாறி, வெளிநாடுகளைச் சேர்ந்தவர்கள் தமிழகத்திற்கு வந்து உயர்கல்வி கற்கும் நிலை ஏற்படும். இதனால் தமிழகத்திற்கு மிகப்பெரிய அளவில் வருமானமும், வேலைவாய்ப்பும் கிடைக்கும். உயர்கல்வி தேவைகளை நிறைவேற்றுவதற்காக புதிய நிறுவனங்கள் தொடங்கப்படும். இவற்றின் மூலம் தமிழகத்தின் ஒட்டுமொத்த வளர்ச்சியும் உறுதி செய்யப்படும் என்பது குறிப்பிடத்தக்கது.
90. உயர்கல்வி நிறுவனங்களை அதிக எண்ணிக்கையில் அமைப்பது தவிர, தமிழ்நாட்டை உயர்கல்வி மையமாக மாற்றுவதற்கு மேற்கொள்ளப்பட வேண்டிய பிற நடவடிக்கைகள் குறித்து அரசுக்கு ஆலோசனைகள் வழங்குவதற்காக கல்வியாளர்கள், மேலாண்மையியல் வல்லுநர்கள், மூத்த இ.ஆ.ப. அதிகாரிகள் உள்ளிட்டோர் அடங்கிய வல்லுநர் குழு அமைக்கப்படும்.

## 28. வேலைவாய்ப்புகளை பெருக்க சிறப்புத் திட்டம்

91. தமிழ்நாட்டில் உயர்கல்வி நிறுவனங்கள் அதிக எண்ணிக்கையில் அமைக்கப்படும் சூழ்நிலையில், உயர்கல்வி கற்போரின் எண்ணிக்கை அடுத்த சில ஆண்டுகளில்

- கணிசமாக அதிகரிக்கும். அவர்களுக்கு ஏற்ற வேலைவாய்ப்புகளை உருவாக்க வேண்டியது அவசியமாகும். ஏற்கெனவே, தமிழ்நாட்டில் வேலையில்லாத் திண்டாட்டம் கணிசமாக உள்ளது. இச்சிக்கல்களுக்கு தீர்வுகாண வேண்டியது அரசின் கடமை.
92. பொதுவாக இந்தியாவிலும், குறிப்பாக தமிழ்நாட்டிலும் வேலைவாய்ப்பின்மை கிராமப்புறங்களைவிட, நகர்ப்புறங்களில் அதிகமாக இருப்பதுதான். இச்சிக்கலுக்கு தீர்வுகாணாவிட்டால் மிக மோசமான விளைவுகள் ஏற்படுவதற்கு வாய்ப்புகள் உள்ளன.
93. இந்தியாவில் மிக அதிக அளவில் நகரமயமாக்கப்பட்ட மாநிலமாகத் திகழ்வது தமிழகம் தான். தமிழக மக்களின் 54% மக்கள் நகர்ப்புறங்களில் வாழ்கின்றனர். இதற்குக் காரணம் கிராமப்புறங்களில் வேலைவாய்ப்பு இல்லாததால் அங்குள்ள மக்கள் வேலைதேடி நகர்ப்புறங்களில் குடியேறியது தான். அவ்வாறு குடியேறியவர்களில் பலர் அடிப்படை வசதிகள் கூட இல்லாத சூழலில்தான் வாழ்ந்து வருகின்றனர்.
94. நகர்ப்புறங்களில் வேலையில்லாத் திண்டாட்டம் அதிகரித்துவிட்டதாக தேசிய மாதிரி கணக்கெடுப்பு அமைப்பு சேகரித்துள்ள தகவல்கள் தமிழ்நாட்டுக்கும் பொருந்தும். நகர்ப்புறங்களில் வேலையில்லாத் திண்டாட்டம் அதிகரித்தால், வருவாய்க்கு வழியற்ற மக்கள் குற்றச்செயல்களில் ஈடுபடுவதற்கான வாய்ப்புகள் அதிகம் உள்ளன. இதைத் தடுக்க வேலைவாய்ப்புகளை அதிகரிக்கவேண்டியது மிகவும் அவசியம் ஆகும்.
95. இதைக் கருத்தில் கொண்டு வேளாண்மை மற்றும் தோட்டக்கலைகள் மூலம் அடுத்த 5 ஆண்டுகளில் 50 லட்சம் வேலைவாய்ப்புகளை ஏற்படுத்த நடவடிக்கைகள் எடுக்கப்படும். அதுமட்டுமின்றி, தொழில் முதலீட்டை ஈர்ப்பதன் மூலமும், தனியார் துறைகளில் புதிய தொழிற்சாலைகளை உருவாக்குவதன் மூலமும் அடுத்த 5 ஆண்டுகளில் 1 கோடி வேலைவாய்ப்புகள் ஏற்படுத்தப்படும். ஒட்டுமொத்தமாக அடுத்த 5 ஆண்டுகளில் ஒன்றரை கோடி வேலைவாய்ப்புகள் ஏற்படுத்தப்படும். இதன் மூலம், தமிழ்நாட்டில் வேலையில்லாத் திண்டாட்டம் முடிவுக்கு கொண்டுவரப்படும்.

## 29. வேலையில்லாத படித்த இளைஞர்களுக்கு மாதம் ரூ.5,000 வரை உதவித்தொகை

96. தமிழக அரசின் சார்பில் படித்து வேலையில்லாமல் இருக்கும் இளைஞர்களுக்கு மாதாந்திர உதவித்தொகை வழங்கப்பட்டு வருகிறது. 10ஆம் வகுப்பு தேர்ச்சி பெறாதவர்களுக்கு ரூ.200, தேர்ச்சி பெற்றவர்களுக்கு ரூ.300, 12ஆம் வகுப்பு தேர்ச்சி பெற்றவர்களுக்கு ரூ.400, பட்டப்படிப்பு மற்றும் பட்ட மேற்படிப்பு முடித்தவர்களுக்கு ரூ.600 உதவித்தொகை வழங்கப்படுகிறது.
97. படித்து முடித்த இளைஞர்கள் அரசு வேலைவாய்ப்பு அலுவலகங்களில் பதிவு செய்து 5 ஆண்டுகள் நிறைவடைந்த பிறகே இந்த உதவித்தொகை பெற தகுதியானவர்களாவர். ஆண்டுக்கு ரூ.50,000-க்கும் குறைவான குடும்ப வருமானம் கொண்டவர்களுக்கு மூன்று ஆண்டுகளுக்கு மட்டும் இந்த உதவித்தொகை தற்போது வழங்கப்பட்டு வருகிறது.
98. படித்த வேலைவாய்ப்பற்ற இளைஞர்களுக்கு வழங்கப்படும் உதவித் தொகையை உயர்த்தவும், அதற்கான நிபந்தனைகளை தளர்த்தவும் தமிழக அரசு முடிவு



செய்துள்ளது. அதன்படி, படித்த வேலைவாய்ப்பற்ற இளைஞர்களுக்கு வழங்கப்படவுள்ள உதவித்தொகை விவரம்:

1. பத்தாம் வகுப்பில் தோல்வி	ரூ.1,000
2. பத்தாம் வகுப்பில் தேர்ச்சி	ரூ.2,000
3. 12ஆம் வகுப்பு தேர்ச்சி	ரூ.3,000
4. பட்டப்படிப்பு முடித்தவர்கள்	ரூ.4,000
5. பட்டமேற்படிப்பு முடித்தவர்கள்	ரூ.5,000

99. படித்த வேலைவாய்ப்பற்ற இளைஞர்களுக்கான உதவித்தொகை பெறுவதற்கான நிபந்தனைகள் தளர்த்தப்படும். அதன்படி, படித்து முடித்து வேலைவாய்ப்பு அலுவலகங்களில் பதிவு செய்து 3 ஆண்டுகள் நிறைவடைந்த இளைஞர்களுக்கு உதவித்தொகை வழங்கப்படும். ஏற்கெனவே 3 ஆண்டுகள் மட்டும் வழங்கப்பட்ட இந்த உதவித்தொகை, இனி 5 ஆண்டுகளுக்கு வழங்கப்படும். இந்த உதவித்தொகை பெறுவதற்கான குடும்ப வருமான வரம்பு ரூ.50 ஆயிரத்திலிருந்து, ரூ.2 லட்சமாக உயர்த்தப்படும்.

### 30. புதிய தொலைநோக்குத் திட்டம் - 2030:

#### ரூ.25 லட்சம் கோடியில் உட்கட்டமைப்பு மேம்பாடு

100. ஒரு மாநிலத்தின் சமூக, பொருளாதார மற்றும் தொழில்துறை வளர்ச்சிக்கு அடிப்படையான தேவை வலிமையான கட்டமைப்பு ஆகும். தமிழகம் அதிவேக வளர்ச்சியடைய வேண்டுமானால், தமிழகத்திற்கு அதிக அளவில் தொழில் முதலீடுகள் தேவைப்படுகின்றன. அத்தகைய தொழில் முதலீடுகளை ஈர்க்க உட்கட்டமைப்பு வசதிகளை மேம்படுத்த வேண்டும்.
101. தமிழகத்தின் கட்டமைப்பு வசதிகளை மேம்படுத்த “வளரும் தமிழகத்திற்கு வலிமையான கட்டமைப்பு - 2030” என்ற பெயரில் புதிய தொலைநோக்குத்திட்டம் செயல்படுத்தப்படும். இதற்காக அடுத்த 10 ஆண்டுகளில் ரூ.25 லட்சம் கோடி செலவிடப்படும். இதில், அரசின் பங்காக ஆண்டுக்கு ரூ.50,000 கோடி வீதம் மொத்தம் ரூ.5 லட்சம் கோடி செலவிடப்படும். மீதமுள்ள முதலீடு தனியார் நிறுவனங்களிடமிருந்து ஒப்பந்த அடிப்படையில் பெறப்படும்.
102. இத்திட்டத்தின்கீழ் ஒவ்வொரு ஆண்டும் செயல்படுத்தப்பட்ட திட்டங்கள், அதற்காக செலவிடப்பட்ட தொகை குறித்த விவரங்கள் பொதுமக்கள் பார்வைக்காக வெளியிடப்படும்.

### 31. தமிழ்நாட்டிற்கான நீடித்திருக்கும் மேம்பாட்டு குறிக்கோள்கள் 2030 (Tamil Nadu Sustainable Development Goals 2030)

103. நீடித்திருக்கும் வளர்ச்சி குறிக்கோள்கள் 2030 (Sustainable Development Goals - SDGs) எனும் உலகளாவிய உடன்படிக்கை ஐக்கிய நாடுகள் அவையால் 25 செப்டம்பர் 2015 இல் ஒருமனதாக ஏற்கப்பட்டது. இந்தியா உட்பட உலகின் 193 நாடுகள் இந்த உடன்படிக்கையை செயல்படுத்த ஒப்புக்கொண்டுள்ளன.

104. 2016 ஆம் ஆண்டு தொடங்கி 2030 ஆண்டு வரையிலான காலத்தில் உலகின் ஒவ்வொரு நாடும் அடைய வேண்டிய மேம்பாட்டு 17 குறிக்கோள்களை (Goals) இந்த உடன்படிக்கை உள்ளடக்கி இருக்கிறது. இதனை உறுதி செய்வதற்கான 169 குறிப்பான இலக்குகளும் (Targets) வரையறுக்கப்பட்டுள்ளன. மேற்கண்ட லட்சியத்தை தமிழ்நாட்டில் முழுமையாக செயல்படுத்தும் வகையில் முதலமைச்சர் தலைமையில் தனி அமைச்சரவை குழு அமைக்கப்படும்.

### 32. தேர்வாணையங்களில் சமூகநீதி - நேர்முகத் தேர்வு ரத்து

105. தமிழ்நாடு அரசுப் பணியாளர் தேர்வாணையம் நடத்திய தொகுதி-2ஏ, தொகுதி - 4 தேர்வுகளில் நடந்த முறைகேடுகள் அரசுப் பணியாளர் தேர்வாணையம் மீதான மக்களின் நம்பிக்கையை குலைத்துள்ளது. இந்நிலையை மாற்றி தேர்வாணையம் மீது நம்பிக்கை ஏற்படுத்தப்பட வேண்டும்.
106. ஆசிரியர் தேர்வு வாரியம் நடத்திய போட்டித் தேர்வுகளில் சில முறைகேடுகள் நடந்துள்ளன. அதுமட்டுமின்றி, இடஒதுக்கீட்டு விதிகள் தவறாக கடைபிடிக்கப்பட்டதால், மிகவும் பிற்படுத்தப்பட்ட, பட்டியலின மாணவ-மாணவிகள் மிகக் கடுமையாக பாதிக்கப்பட்டுள்ளனர். இதுவும் மாணவர்களிடையே ஆணையம் மீதான நம்பிக்கையை வலுவிழக்கச் செய்துள்ளது.
107. இவற்றைக் கருத்தில் கொண்டு தமிழ்நாட்டில் நடைமுறையில் உள்ள பல்வேறு தேர்வாணையங்களில் சீர்திருத்தங்களைச் செய்ய அரசு முடிவு செய்துள்ளது. அதன் விவரம்:
- \* தமிழ்நாடு அரசுப் பணியாளர் தேர்வாணையத்திற்கு எவ்வாறு உறுப்பினர்கள் நியமிக்கப்படுகிறார்களோ, அதேபோல் ஒவ்வொரு அரசுப் பணியாளர் தேர்வாணையத்திற்கும், குறைந்தபட்சம் 5 உறுப்பினர்கள் தமிழக அரசால் நியமிக்கப்படுவார்கள். அவர்களில் ஒருவர் சமூகநீதியில் அக்கறை கொண்டவராக இருப்பார். இதன் மூலம் விதிமீறல் தடுக்கப்படும்.
  - \* அரசுத் தேர்வாணையங்களில் ஆள் தேர்வுமுறை வெளிப்படையானதாக மாற்றப்படும். விண்ணப்பம் பெறுவதில் தொடங்கி, பணியாளர்களை நியமிப்பது வரை ஒவ்வொரு கட்டத்திலும் நடந்த நிகழ்வுகளை பொதுமக்கள் அறிந்துகொள்வது உறுதி செய்யப்படும்.
108. தமிழ்நாட்டில் பல்வேறு தேர்வாணையங்கள் மூலம் நடைபெறும் பணி நியமனங்கள் அனைத்திற்கும் நேர்காணல் ரத்து செய்யப்படும். சாதாரண உதவியாளர் நிலையில் தொடங்கி, குரூப்-1 அதிகாரிகள் வரை அனைவரும் எழுத்துத் தேர்வுகளின் அடிப்படையில் மட்டுமே தேர்ந்தெடுக்கப்படுவார்கள். இதன் மூலம் முறைகேடுகள் நடப்பது தடுக்கப்படும்.

### 33. வெளிப்படைத்தன்மை ஆணையம் (Transparency Commission)

109. மக்களாட்சியின் உண்மையான எஜமானர்கள் மக்கள்தான். அவர்களின்றி அரசாங்கம் இல்லை. மக்கள் செலுத்தும் வரிப்பணத்தில் மக்களுக்கான திட்டங்களை உருவாக்கி செயல்படுத்தும் பணியாளர்கள்தான் மக்கள் பிரதிநிதிகள் ஆவர். தனியார் நிறுவனங்களில் அவற்றின் உரிமையாளர்களின் கவனத்திற்கு வராமல் எந்தத் திட்டமும் செயல்படுத்தப்படாது. அதைப்போலவே அரசு நிர்வாகத்தின் மக்களின் கவனத்திற்கு கொண்டு செல்லப்படாமல் எந்தத் திட்டமும் செயல்படுத்தப்படக்கூடாது. அதுதான் மக்களாட்சியின் மகத்துவம் ஆகும்.

110. ஆனால், தமிழகத்தின் நிலை அப்படிப்பட்டதாக இல்லை. அரசு நிர்வாகத்தில் வெளிப்படைத்தன்மை இல்லை. அரசின் முடிவுகள் குறித்த விவரங்கள் தகவல் பெறும் உரிமைச் சட்டத்தில் கேட்கப்பட்டால்கூட வழங்கப்படுவதில்லை. இதுதான் ஊழலுக்கு வழிவகுக்கிறது. இந்த நிலை மாற்றப்படவேண்டும் என்று அரசு விரும்புகிறது. அரசு நிர்வாகத்தில் வெளிப்படைத்தன்மையை உறுதி செய்ய வெளிப்படைத்தன்மை ஆணையம் என்ற புதிய சட்டப்பூர்வ அமைப்பை தமிழக அரசு உருவாக்கும். இது தகவல் பெறும் உரிமை ஆணையத்தைவிட வலிமையான அமைப்பாக இருக்கும்.
111. தகவல் பெறும் ஆணையத்தில் அரசின் முடிவுகள் குறித்த விவரங்களை விண்ணப்பித்துதான் பெறமுடியும். ஆனால், வெளிப்படைத்தன்மை ஆணையத்தில் அரசின் முடிவுகள், அமைச்சரவையின் முடிவுகள், ஒவ்வொரு திட்டமும் செயல்படுத்தப்படும் விதம், அதற்காக செய்யப்பட்ட செலவு, அரசின் ஒப்பந்தங்கள் வழங்கப்படும் விதம், அதற்கான காரணங்கள் உள்ளிட்ட அனைத்து விவரங்களும் கேட்காமலேயே மக்கள் பார்வைக்கு வைக்கப்படும். இதற்காக தனியாக இணையதளம் தொடங்கப்படும். இதன் மூலம் அரசு நிர்வாகத்தில் முழுமையான வெளிப்படைத்தன்மை உருவாக்கப்படும். இது ஊழல் ஒழிப்புக்கு மிகப்பெரிய அளவில் உதவியாக இருக்கும். இந்த ஆணையத்தின் தலைவர் மற்றும் உறுப்பினர்களாக அப்பழுக்கற்ற பின்னணி கொண்ட சமூக ஆர்வலர்கள் நியமிக்கப்படுவார். ஆணையத்தின் உறுப்பினர் செயலராக மூத்த இ.ஆ.ப. அதிகாரி நியமிக்கப்படுவார்.

### 34. தமிழ்நாடு பொறுப்புடைமை ஆணையம் (Tamilnadu Accountability Commission)

112. அரசு நிர்வாகத்தின் அங்கங்களான அதிகாரிகள் முதல் அமைச்சர்கள் வரை அனைவரும் தங்களின் செயல்பாடுகளுக்கு பொறுப்பேற்க வேண்டியது கட்டாயமாகும். அப்போதுதான் ஆட்சியாளர்களும், அதிகாரிகளும் தங்களின் சுயநலனுக்காக, மாநில நலனுக்கு எதிரான முடிவுகளை எடுப்பதைத் தடுக்க முடியும். இதற்காக தமிழ்நாடு மாநில பொறுப்புடைமை ஆணையம் என்ற புதிய சட்டப்பூர்வ அமைப்பு ஏற்படுத்தப்படும். இந்த அமைப்பின் தலைவராக ஓய்வுபெற்ற / பணியில் உள்ள உயர்நீதிமன்ற நீதிபதி நியமிக்கப்படுவார். அப்பழுக்கற்ற பின்னணி கொண்ட சமூக ஆர்வலர்கள் இந்த ஆணையத்தின் உறுப்பினர்களாக இருப்பார்கள். தலைவர் தவிர, மொத்தம் 6 உறுப்பினர்கள் இந்த ஆணையத்தில் இருப்பார்.
113. முதலமைச்சர், அமைச்சர்கள், வாரியத் தலைவர்கள் பொதுத்துறை நிறுவனங்களின் தலைவர்கள் மற்றும் நிர்வாக இயக்குநர்கள், இந்திய ஆட்சிப் பணி அதிகாரிகள் ஆகியோர் இந்த ஆணையத்தின் அதிகார வரம்புக்குள் வருவார்கள். அவர்கள் எடுக்கும் முடிவுகளால் மாநில அரசுக்கு ஏதேனும் இழப்பு ஏற்பட்டாலோ, ஊழல்கள் நடந்தாலோ அதற்கு சம்பந்தப்பட்டவர்களைப் பொறுப்பாக்கி அவர்கள் மீது நடவடிக்கை எடுப்பதுதான் இந்த ஆணையத்தின் பணியாகும். அரசு நிர்வாகத்தில் தவறு நடப்பது தெரியவந்தால், தானாக முன்வந்து விசாரணை நடத்தி நடவடிக்கை

எடுக்க இந்த ஆணையத்திற்கு அதிகாரம் வழங்கப்படும். இது லோக் அயுக்தாவுக்கு இணை அமைப்பாக செயல்படும்.

### 35. ஊழல் இல்லாத அரசு நிர்வாகம்

114. தமிழ்நாட்டு மக்களுக்கு ஊழல் இல்லாத, தூய்மையான நிர்வாகத்தை தருவதுதான் அரசின் முதல் கடமையாகும். இதற்காக கீழ்க்கண்ட நடவடிக்கைகள் மேற்கொள்ளப்படும்.
- அ. வெளிப்படையான நிர்வாகத்தை உறுதிசெய்வதற்காக தகவல்பெறும் உரிமை கட்டமைப்பு வலுப்படுத்தப்படும்.
- ஆ. பொது சேவை பெறும் உரிமைச் சட்டம் உடனடியாக இயற்றப்பட்டு, நடைமுறைக்குக் கொண்டுவரப்படும்.
- இ. அரசிடம் பொதுமக்கள் அளித்த மனுக்கள் அடங்கிய கோப்புகள் எந்த நிலையிலான பரிசீலனையில் உள்ளன என்பதை இணையதளம் மூலம் பொதுமக்களே அறிந்து கொள்ளும் வசதி (File Tracking System) அறிமுகம் செய்யப்படும்.
- ஈ. மாவட்ட அளவில் மாவட்ட ஆட்சியர் மற்றும் காவல்துறை கண்காணிப்பாளர்கள் ஊழல் ஒழிப்பு அதிகாரிகளாக அறிவிக்கப்படுவர். மாநில அளவிலான அரசு அலுவலகங்களுக்கான ஊழல் ஒழிப்பு அதிகாரிகளாக அவற்றின் துறைத் தலைவர்களும், பொதுத்துறை நிறுவனங்களின் ஊழல் ஒழிப்பு அதிகாரிகளாக அவற்றின் தலைவர் மற்றும் நிர்வாக இயக்குனர்களும், வாரியங்களின் ஊழல் ஒழிப்பு அதிகாரிகளாக நிர்வாக இயக்குனர்களும் செயல்படுவார்கள்.
- ஊ. ஊழல் செய்யும் அதிகாரிகள் மீது வழக்குத் தொடர அரசிடம் இருந்து அனுமதி பெற வேண்டும் என்ற விதி நீக்கப்படும்.
- எ. ஊழல்கள் குறித்து புகார் தெரிவிக்க 3 இலக்கம் கொண்ட இலவச தொலைபேசி சேவை அறிமுகம் செய்யப்படும். எந்தத் துறையில் ஊழல் நடந்தாலும், அதுபற்றி இந்த எண்ணில் தகவல் தெரிவித்தால் உடனடி நடவடிக்கை மேற்கொள்ளப்படும்.

### 36. வலிமையான லோக் அயுக்தா (Lokayukta): விசாரணை வரம்புக்குள் முதலமைச்சர் பதவி

115. தமிழ்நாட்டில் 2019ஆம் ஆண்டின் தொடக்கத்தில் லோக் அயுக்தா அமைப்பு ஏற்படுத்தப்பட்டது. ஆனால் அந்த அமைப்புக்கு போதிய அதிகாரங்கள் வழங்கப்படாததாலும், அந்த அமைப்புக்கு உறுப்பினர்கள் நியமிக்கப்பட்டதை எதிர்த்து வழக்குகள் தொடரப்பட்டதாலும் லோக் அயுக்தா அமைப்பு செயல்படாமல் முடங்கிக் கிடக்கிறது. அந்த அமைப்புக்கு புத்துயிரூட்ட நடவடிக்கை எடுக்கப்படும்.
116. லோக் அயுக்தா சட்டத்தில் போதிய திருத்தங்கள் செய்யப்பட்டு, லோக் அயுக்தாவை அதிகார வலிமை நிரம்பிய அமைப்பாக மாற்ற நடவடிக்கை எடுக்கப்படும். இதற்கான சட்டதிருத்த முன்வரைவு நடப்பு நிதிநிலை அறிக்கை கூட்டத்தொடரில் கொண்டு வந்து நிறைவேற்றப்படும்.

117. லோக் அயுக்தா கீழ்க்கண்ட அதிகாரங்களைக் கொண்டதாக இருக்கும்.
- அ. லோக் அயுக்தா அமைப்பு, மாநில அரசின் தலையீடு இல்லாத தன்னாட்சி அதிகாரம் கொண்ட அமைப்பாக இருக்கும்.
  - ஆ. முதலமைச்சர், அமைச்சர்கள், பிரிவு 1 மற்றும் பிரிவு 2 அதிகாரிகள் ஆகியோர் லோக் அயுக்தா அமைப்பின் அதிகார வரம்பிற்குள் கொண்டுவரப்படுவார்கள்.
  - இ. தமிழக அரசின் கையூட்டுத் தடுப்பு மற்றும் கண்காணிப்புப் பிரிவு, லோக் அயுக்தா அமைப்பின் கட்டுப்பாட்டில் செயல்படும்.
  - ஈ. ஏதேனும் ஒரு துறையில் ஊழல் நடப்பதாக தெரியவந்தால், அதுதொடர்பாக தாமத முன்வந்து வழக்குப் பதிவு செய்து, விசாரிக்கும் அதிகாரம் லோக் அயுக்தாவுக்கு வழங்கப்படும்.
  - உ. ஓர் அதிகாரி மீதான ஊழல் குற்றச்சாட்டு நிரூபிக்கப்பட்டால், அவர் மீது ஊழல் தடுப்புச் சட்டப்படி நடவடிக்கை எடுக்கப்படும்.
  - ஊ. லோக் அயுக்தா அமைப்பால் விசாரிக்கப்படும் ஊழல் வழக்குகளில், குறைந்தபட்சம் ஓராண்டு முதல், அதிகபட்சம் வாழ்நாள் சிறைத் தண்டனை வரை விதிக்கப்படும்.

### 37. பொதுச் சேவை பெறும் உரிமைச் சட்டம் (Right to Public Services Act)

118. குடிமக்களுக்கு சேவை வழங்குவதுதான் அரசின் முதல் கடமையாகும். இதை கட்டாயமாக்கும் நோக்குடனும், தேர்தல் வாக்குறுதியை நிறைவேற்றும் வகையிலும் பொது சேவைபெறும் உரிமைச் சட்ட முன்வரைவு நடப்புக்கூட்டத் தொடரில் கொண்டு வந்து நிறைவேற்றப்படும். இச்சட்டம் கீழ்க்கண்ட அம்சங்களைக் கொண்டதாக இருக்கும்.
- அ. சாதிச்சான்று, பிறப்புச் சான்று, இறப்புச் சான்று, திருமண பதிவுச் சான்று, வாக்காளர் அடையாள அட்டை, குடும்ப அட்டை, நில ஆவணங்களின் நகல்கள், மின்இணைப்பு வழங்குதல், குடிநீர் மற்றும் கழிவுநீர் இணைப்பு வழங்குதல் ஆகிய சேவைகளை இந்த சட்டத்தின் மூலம் பெறமுடியும்.
  - ஆ. பொதுமக்கள் கோரும் ஒவ்வொரு சேவையும் எவ்வளவு நாட்களுக்குள் வழங்கப்படவேண்டும் என்பது வரையறுக்கப்படும்.
  - இ. குறிப்பிட்ட நாட்களுக்குள் சேவை வழங்கப்படாவிட்டால், அதனால் பாதிக்கப்பட்ட பொதுமக்கள், முதல்நிலை மேல்முறையீட்டு அமைப்பிடம் புகார் அளிக்கலாம். அப்புகாரை விசாரிக்கும் முதல்நிலை மேல்முறையீட்டு அமைப்பு, சம்பந்தப்பட்டவர்களிடம் விசாரித்து உரிய ஆணை பிறப்பிக்கும்.
  - ஈ. முதல்நிலை மேல்முறையீட்டு அமைப்பு பிறப்பிக்கும் உத்தரவு மனநிறைவளிக்கவில்லை என்றால், இரண்டாம்நிலை மேல்முறையீட்டு அமைப்பிடம் மேல்முறையீடு செய்யலாம்.

- உ. முதல்நிலை மற்றும் இரண்டாம்நிலை மேல்முறையீட்டு அமைப்புகளுக்கு 1908 ஆம் ஆண்டின் சிவில் நடைமுறை விதிகளின்படி, சிவில் நீதிமன்றத்திற்கான அதிகாரம் வழங்கப்படும். இந்த அமைப்புகள் லோக்அயுக்க்தா அமைப்புடன் இணைக்கப்பட்டிருக்கும்.
- ஊ. பொதுமக்களுக்கு வழங்கவேண்டிய சேவையை குறிப்பிட்ட நாட்களுக்குள் ஓர் அதிகாரி வழங்காவிட்டால், அவருக்கு ரூ.500 முதல் ரூ.5000 வரை அபராதம் விதிக்கப்படும். அத்துடன் துறை ரீதியான நடவடிக்கையும் மேற்கொள்ளப்படும். அதிகாரிகளிடம் இருந்து வசூலிக்கப்படும் அபராதம், பாதிக்கப்பட்ட பொதுமக்களுக்கு இழப்பீடாக வழங்கப்படும்.

### 38. நிர்வாக சீர்திருத்த ஆணையம் (Administrative Reforms Commission)

119. ஒரு மாநிலத்தின் நிர்வாகக் கட்டமைப்பு முறையாக அமைக்கப்பட்டிருந்தால்தான் அரசின் திட்டங்களும் நலத்திட்ட உதவிகளும் மக்களை முறையாக சென்றடையும். இல்லாவிட்டால், அரசின் திட்டங்களால் யாருக்கும் பயன்கிடைக்காத நிலை ஏற்படும்.
120. தமிழகத்தின் நிர்வாகக் கட்டமைப்பு மிக மோசமாக சிதைந்திருக்கிறது. மக்களின் தேவைகள் குறித்த கோரிக்கைகள் நிர்வாகத்தின் அடிமட்டத்திலிருந்து ஆட்சியாளர்களுக்கு சென்றடையாது, அவர்கள் அதுகுறித்து முடிவு எடுக்க பல மாதங்கள் ஆகின்றன. இத்தகைய நிர்வாகக் கட்டமைப்பை வைத்துக்கொண்டு தமிழகத்தை முன்னேற்றுவது என்பது சாத்தியமற்ற ஒன்றாகும்.
121. தமிழக அரசு நிர்வாகங்களில் நிலவும் ஊழல்கள், முடிவு எடுப்பதில் தாமதம் உள்ளிட்ட அனைத்திற்கும் நிர்வாகக் கட்டமைப்பு சரியாக இல்லாததே காரணமாகும். நிர்வாகக் கட்டமைப்பில் ஒரு சில குறைகள் இருந்தால் அதை சரிசெய்யலாம். ஆனால், கட்டமைப்பு முழுமையாக சீர்குலைந்துள்ள நிலையில், அதை முற்றிலும் புதிதாக கட்டி எழுப்பவேண்டிய தேவை ஏற்பட்டிருக்கிறது. இதற்காக, நிர்வாக சீர்திருத்த ஆணையம் ஒன்றை அமைக்க அரசு முடிவு செய்துள்ளது. தமிழகத்தைச் சேர்ந்த ஓய்வூதிய பெற்ற உச்சநீதிமன்ற நீதிபதி ஒருவர் தலைமையில் இந்த ஆணையம் அமைக்கப்படும். இந்திய ஆட்சிப்பணி அதிகாரிகள், இந்திய காவல்பணி அதிகாரிகள் உள்ளிட்டோர் இந்த ஆணையத்தின் உறுப்பினர்களாக இருப்பார்கள்.

### 39. தேசிய குடிமக்கள் பதிவேடு இல்லை

122. தேசிய குடிமக்கள் பதிவேடு தயாரிக்கப்பட்டால், குடியரிமையை இழக்க நேரிடும் என்ற அச்சம் பல்வேறு தரப்பினரிடம் காணப்படுவதால் தமிழ்நாட்டில் தேசிய குடிமக்கள் பதிவேடு (National Register of Citizens - NRC) தயாரிக்கப்படாது.
123. மக்களுக்கு நலத்திட்ட உதவிகளை வழங்க தேசிய மக்கள்தொகை பதிவேடு தயாரிக்கப்பட வேண்டியது அவசியம் என்பதால், அதற்கான பணிகள் மேற்கொள்ளப்படும். இந்த நடைமுறையால் யாரும் பாதிக்கப்படாமல் தடுக்க, 2010, 2015 ஆகிய ஆண்டுகளில் நடத்தப்பட்டது போன்றே கணக்கெடுப்பு நடத்தப்படும். இதற்காக, யாரிடமும் எந்த ஆவணமும் கோரப்படாது.

**40. ஈழத் தமிழர்களுக்கு இரட்டைக் குடியரிமை:  
மருத்துவக் கல்வியில் இடஒதுக்கீடு**

124. இலங்கையில் நடைபெற்ற போர் காரணமாக தமிழ்நாட்டிற்கு வந்த ஈழத் தமிழர்கள், தமிழ்நாட்டில் கல்வி, வேலைவாய்ப்பு உரிமைகளைப் பெறுவதற்கு வசதியாகவும், அதே நேரத்தில் இலங்கையில் நிலைமை சீரடைந்தவுடன் தாயகம் திரும்புவதற்கு வசதியாகவும் தங்களுக்கு இரட்டைக் குடியரிமை வழங்கவேண்டும் என கோருகின்றனர்.
125. இந்திய அரசியலமைப்புச் சட்டத்திலும், இந்தியக் குடியரிமைச் சட்டத்திலும் உரிய திருத்தங்களை செய்வதன் மூலம் ஈழத் தமிழர்களுக்கு இரட்டைக் குடியரிமை வழங்க நடவடிக்கை எடுக்கும்படி, மத்திய அரசை தமிழக அரசு வலியுறுத்தும்.
126. தமிழ்நாட்டில் உள்ள ஈழத் தமிழ் அகதிகளின் வாரிசுகள் மருத்துவம் படிப்பதற்கு வசதியாக அரசு ஒதுக்கீட்டு இடங்களில் 10 இடங்கள் ஈழத் தமிழ் அகதிகளின் வாரிசுகளுக்கு வழங்கப்படும். அவர்களுக்கு முழு கட்டணச் சலுகை வழங்கப்படும்.

**41. பேருந்து பயணம்: சென்னையில் அனைவருக்கும்  
பிற பகுதிகளில் பெண்களுக்கும் இலவசம்**

127. சென்னையில் பொதுப் போக்குவரத்து வலுப்படுத்தப்படும். அனைத்து நகரப் பேருந்துகளிலும் அனைவரும் இலவசமாக பயணம் செய்யலாம் என்று கடந்த ஆண்டே அறிவிக்கப்பட்டு, இலவசப் பேருந்துப் பயணத்திட்டம் வெற்றிகரமாக செயல்படுத்தப்பட்டு வருகிறது.
128. சென்னையில் இயக்கப்படும் பேருந்துகளின் எண்ணிக்கை 2021-22ஆம் ஆண்டில் 5 ஆயிரமாக உயர்த்தப்படும். 2023-24ஆம் ஆண்டில் இந்த எண்ணிக்கை 8,000ஆக உயர்த்தப்படும்.
129. சென்னை தவிர, தமிழகத்தின் பிற 37 மாவட்டங்களில் நகரப் பேருந்துகளில் பெண்களும், 12 வயதுக்குட்பட்ட குழந்தைகளும் இலவசமாக பயணிக்க அனுமதிக்கப்படுவார்கள். இதனால், அரசுப் போக்குவரத்துக் கழகங்களுக்கு ஏற்படும் செலவை அரசே வழங்கும்.

**42. அரசுப் பள்ளிகளில் காலை உணவுத்திட்டம்**

130. தொடக்கப்பள்ளி மாணவர் சேர்க்கை, குறைவான இடைநிற்றல் விகிதம் ஆகியவற்றில் இந்தியாவின் முன்னணி மாநிலங்களில் ஒன்றாக தமிழகம் திகழ்கிறது. இதற்குக் காரணம் தமிழக அரசுப் பள்ளிகளில் செயல்படுத்தப்படும் இலவச சத்துணவுத் திட்டம்தான்.
131. அரசு மற்றும் அரசு உதவிபெறும் பள்ளிகளில் மதியம் ஒருவேளை இலவச சத்துணவு வழங்கப்படுவது மாணவர்களின் ஒருவேளை பசியை மட்டுமே போக்குகிறது. பெரும்பாலான மாணவர்கள் சத்துக்குறைவால் பாதிக்கப்பட்டிருப்பதாலும், அவர்களின் இல்லங்களில் சத்தான உணவு கிடைப்பதற்கான வாய்ப்புகள் மிகவும் குறைவு என்பதாலும், அரசு மற்றும் அரசு உதவிபெறும் பள்ளிகளில் பயிலும் அனைத்து மாணவர்களுக்கும் இலவச காலை உணவு வழங்க தமிழக அரசு முடிவு செய்துள்ளது. காலை உணவுடன் பாலும் வழங்கப்படும். 2021-22 கல்வி ஆண்டின் தொடக்கத்தில் இருந்து இத்திட்டம் நடைமுறைக்கு வரும்.
132. மதியவேளையில் வழங்கப்படும் சத்துணவில், வரகு, தினை உள்ளிட்ட சிறு தானியங்களால் செய்யப்பட்ட உணவு வகைகள் மாணவ, மாணவியருக்கு வழங்கப்படும்.

### 43. புதிய கல்விக் கொள்கை - சாதகமான திட்டங்கள் மட்டும் அமல்

133. தமிழ்நாட்டில் 5 மற்றும் 8ஆம் வகுப்புகளுக்கு அறிவிக்கப்பட்டிருந்த பொதுத் தேர்வுகள் பாட்டாளி மக்கள் கட்சியின் கோரிக்கையை ஏற்று இரத்து செய்யப்பட்டுள்ளன. இதனால் மாணவர்கள், ஆசிரியர்கள் மற்றும் பெற்றோர்கள் மத்தியில் பெரும் நிம்மதி நிலவுகிறது.
134. புதிய கல்விக் கொள்கையை திரும்பப்பெறவேண்டும் என்று பல்வேறு தரப்பினரும் விடுத்த வேண்டுகோள்களை மத்திய அரசு நிராகரித்துவிட்டது. புதிய கல்விக் கொள்கைக்கு ஒப்புதல் அளித்து நடைமுறைக்கும் கொண்டுவந்துவிட்டது. இது ஏற்கத்தக்கதல்ல.
135. தமிழ்நாட்டைப் பொறுத்தவரை தமிழகத்தின் கல்வி முறைக்கும், பண்பாட்டு கலாச்சாரத்திற்கும் ஒத்துவரும் வகையில் புதிய கல்விக் கொள்கையில் அறிவிக்கப்பட்டுள்ள திட்டங்கள் மட்டுமே செயல்படுத்தப்படும்.
136. தமிழகத்தில் மும்மொழிக் கொள்கை அறிமுகப்படுத்தப்படாது. அதனால், இந்தி மற்றும் சமஸ்கிருதம் திணிப்பு என்ற பேச்சுக்கே இடமில்லை.

### 44. செப்டம்பரில் ஊரக உள்ளாட்சித் தேர்தல்: ஜனவரியில் நகர்ப்புற உள்ளாட்சித் தேர்தல்

137. தமிழ்நாட்டில் மொத்தம் உள்ள 37 ஊரக மாவட்டங்களில் 28 ஊரக மாவட்டங்களில் ஊரக உள்ளாட்சித் தேர்தல் 2019 டிசம்பர் மாதம் 27 மற்றும் 30ஆம் தேதிகளில் அமைதியாகவும், நேர்மையாகவும், சுதந்திரமாகவும் நடத்தி முடிக்கப்பட்டது. தோந்தெடுக்கப்பட்ட உள்ளாட்சிப் பிரதிநிதிகள் பதவியேற்று மக்கள் நலப்பணிகளை செயல்படுத்தி வருகின்றனர்.
138. புதிதாக பிரிக்கப்பட்ட செங்கல்பட்டு, காஞ்சிபுரம், வேலூர், ராணிப்பேட்டை, திருப்பத்தூர், விழுப்புரம், கள்ளக்குறிச்சி, தென்காசி, திருநெல்வேலி ஆகிய 9 மாவட்டங்களில் மட்டும் மறுசீரமைப்புப் பணிகள் மற்றும் கொரோனா பரவல் காரணமாக உள்ளாட்சித் தேர்தல் நடத்தப்படவில்லை. இந்த மாவட்டங்களில் உள்ளாட்சித் தொகுதி மறுசீரமைப்புப் பணிகள் நிறைவடைந்துவிட்டதாலும், கொரோனா பரவல் குறைந்து வருவதாலும் வரும் செப்டம்பர் மாத இறுதிக்குள் உள்ளாட்சித் தேர்தல்கள் நடத்தி முடிக்கப்படும்.
139. சென்னை உட்பட தமிழ்நாட்டில் உள்ள அனைத்து நகர்ப்புற உள்ளாட்சிகளுக்கும் வரும் ஜனவரி மாத இறுதியில் ஒரே கட்டமாக உள்ளாட்சித் தேர்தல் நடத்தப்படும். அனைத்து நகர்ப்புற உள்ளாட்சிகளிலும் மின்னணு வாக்குப்பதிவு இயந்திரங்கள் பயன்படுத்தப்படும்.

### 45. கல்வி, சுகாதாரம், விவசாயத்துக்கு அனைத்தும் இலவசம்

140. அரசின் வருவாயில் பெரும் பகுதி மக்களிடமிருந்து வரி மூலமே வசூலிக்கப்படுகிறது. அவ்வாறு வசூலிக்கப்பட்ட ஒவ்வொரு பைசாவும் பயனுள்ள வகையில்தான் செலவிடப்படவேண்டும். உதாரணமாக 2020-21ஆம் ஆண்டிற்கான தமிழக அரசின் நிதிநிலை அறிக்கையில் மானியங்கள் மற்றும் இலவசங்களுக்காக மட்டும் ரூ.94,099.94 கோடி நிதி ஒதுக்கீடு செய்யப்பட்டிருந்தது. ஆனால் அதைவிட கூடுதலாக 1 லட்சம் கோடி ரூபாய்க்கும் அதிகமாக இலவசம் மற்றும் மானியங்களுக்கு செலவிடப்பட்டது.



141. 2020-21ஆம் ஆண்டில் திருத்தப்பட்ட சொந்த வரி வருவாய் மதிப்பீடு ரூ.1,09,968.97 கோடி ஆகும். கிட்டத்தட்ட இந்த வருவாய் முழுவதுமே இலவசங்கள் மற்றும் மானியத்திற்காக செலவிடப்பட்டது. மக்களின் நலனுக்காக இலவசங்கள் மற்றும் மானியங்கள் வழங்கப்படுவதை குறைகூற முடியாது. ஆனால், ஒரு மாநிலத்தின் சொந்த வரி வருவாய் முழுவதும் இலவசம் மற்றும் மானியத்திற்காக செலவிடப்படும் போது, அது பயனுள்ளதாக அமையவேண்டும். அவ்வாறு அமையாவிட்டால், அது மாநில நலனுக்கு பங்களிக்காது.
142. பயனுள்ள இலவசங்களை பாட்டாளி மக்கள் கட்சி எப்போதும் ஆதரிக்கிறது. அதே நேரத்தில், பயனில்லாத, மக்களை சோம்பேறிகளாக்கக்கூடிய இலவசங்கள் ஒழிக்கப்படவேண்டும் என்பது தான் பாட்டாளி மக்கள் கட்சியின் கொள்கையாகும். பாட்டாளி மக்கள் கட்சி கடைபிடித்து வரும் சமூக ஜனநாயகக் கொள்கையின்படி, அனைத்து மக்களுக்கும் வாழும் உரிமை மட்டுமின்றி, சமூகப் பொருளாதார உரிமைகளும் வழங்கப்படவேண்டும். அதன்படி, மக்களின் சமூகப் பொருளாதார நிலைகளை உறுதி செய்யும் வகையிலான இலவசங்களை பா.ம.க. ஆதரிக்கிறது.
143. சமூக ஜனநாயகக் கொள்கையை கடைபிடித்து வரும் பிரேசில் உள்ளிட்ட தென் அமெரிக்க நாடுகளில் இலவசத் திட்டங்கள் நடைமுறையில் உள்ளன. ஆனால் அந்தத் திட்டங்கள் அனைத்தும் பொதுமக்களை அடுத்த நிலைக்கு முன்னேற்றும் வகையிலேயே அமைந்திருக்கின்றன. இத்தகைய இலவசங்கள்தான் பயனுள்ள இலவசங்களாகும்.
144. மாறாக, வாக்கு வங்கியை இலக்காக வைத்து வழங்கப்படும் இத்தகைய இலவசங்களால் வறுமை ஒழியாது; மக்களின் வாழ்வில் முன்னேற்றமும் ஏற்படாது. மாறாக மக்களை சோம்பேறிகளாக்கிவிடும். இதனால், நாட்டின் உற்பத்தியும், பொருளாதார வளர்ச்சியும் குறையும். இத்தகைய இலவசங்களை பாட்டாளி மக்கள் கட்சி எதிர்க்கிறது.
145. மாறாக, மக்கள் உயிர்வாழ்வதற்குத் தேவையான, முன்னேற்றத்திற்கு வழிவகுக்கக்கூடிய, அத்தியாவசிய தேவைகளான கல்வி, சுகாதாரம், விவசாயம் ஆகிய மூன்றுக்கும் தேவையான அனைத்தும் மற்றும் குடிநீரும் இலவசமாக வழங்கப்படவேண்டும் என்பது தான் பாட்டாளி மக்கள் கட்சியின் கொள்கையாகும். அதன்படி, அனைவருக்கும் தரமான, சுகமான, சுமையற்ற, விளையாட்டுடன் கூடிய கட்டாயக் கல்வி இலவசமாக வழங்கப்படும். கல்வி கற்பதற்குத் தேவையான பென்சில் முதல் மடிக்கணினி, ஐ பேட் வரை அனைத்தும் இலவசமாக வழங்கப்படும். கல்விக்காக ஒரு ரூபாய் செலவு செய்ய வேண்டிய தேவையில்லை என்ற நிலை ஏற்படுத்தப்படும்.
146. அதேபோல், அனைவருக்கும் அனைத்து வகையான மருத்துவச் சேவைகளும் முற்றிலும் இலவசமாக வழங்கப்படும். இந்தியாவின் ஒட்டுமொத்த வளர்ச்சிக்கு அடிப்படையான விவசாயத்திற்கு தேவைப்படும், விதைகள், உரம், பூச்சிக்கொல்லி மருந்து, தண்ணீர், மின்சாரம் உள்ளிட்ட அனைத்துத் தேவைகளும் இலவசமாக வழங்கப்பட வேண்டும் என்பதே பா.ம.க.வின் நிலைப்பாடு. இவற்றில் இலவசமாக வழங்கப்படும் மின்சாரம், தண்ணீர் தவிர்த்து மீதமுள்ள இடுபொருட்களை உழவர்கள் வாங்கிக் கொள்வதற்காகவே அதிகபட்சமாக ஆண்டுக்கு ரூ.36,000 மூலதன மானியம் வழங்கப்படுகிறது. இத்தகைய பயனுள்ள இலவசங்களை மட்டும் பா.ம.க. வழங்கும்.

## 46. புதிய மாவட்டங்கள் - மறுசீரமைப்பு தொடரும்

147. 'சிறியதே அழகு' (Small is Beautiful) என்பது அனைவரும் ஏற்றுக்கொண்ட உண்மையாகும். அதை உணர்ந்து 2019-2020 ஆம் ஆண்டில் மட்டும் 6 புதிய மாவட்டங்கள் ஏற்படுத்தப்பட்டுள்ளன. விழுப்புரம் மாவட்டம் இரண்டாகப் பிரிக்கப்பட்டு, கள்ளக்குறிச்சி புதிய மாவட்டம் அமைக்கப்பட்டுள்ளது.
148. வேலூர் மாவட்டம் மூன்றாக பிரிக்கப்பட்டு ராணிப்பேட்டை, திருப்பத்தூர் ஆகிய இரு புதிய மாவட்டங்கள் உருவாக்கப்பட்டுள்ளன. காஞ்சிபுரத்திலிருந்து செங்கல்பட்டு மாவட்டமும், திருநெல்வேலியிலிருந்து தென்காசி மாவட்டமும், நாகப்பட்டினம் மாவட்டத்தில் இருந்து மயிலாடுதுறை மாவட்டமும் புதிதாக உருவாக்கப்பட்டுள்ளன. இந்த மாவட்ட மறுசீரமைப்பின் காரணமாக, தமிழ்நாட்டில் உள்ள மாவட்டங்களின் எண்ணிக்கை 38ஆக உயர்ந்திருக்கிறது.
149. தஞ்சாவூர் மாவட்டத்தில் இருந்து கும்பகோணம், திருவண்ணாமலை மாவட்டத்தில் இருந்து செய்யாறு, சேலம் மாவட்டத்தில் இருந்து ஆத்தூர், கோவை மாவட்டத்தில் இருந்து பொள்ளாச்சி உள்ளிட்ட பல்வேறு புதிய மாவட்டங்களை உருவாக்க வேண்டும் என்ற கோரிக்கைகள் எழுந்துள்ளன. கடலூர் மாவட்டத்தைப் பிரிக்க வேண்டும் என்ற கோரிக்கையும் எழுந்துள்ளது. அவை அனைத்தும் பரிசீலிக்கப்படும்.
150. நிர்வாக வசதிக்காகவும், மக்கள் தங்களின் சேவைகளை விரைவாக பெறுவதை உறுதி செய்யவும், அதிக தொலைவுக்கு அலைவதைத் தடுக்கவும், **ஓவ்வொரு மாவட்டத்திலும் 12 லட்சம் பேர் இருக்கும் வகையில் மாவட்டங்களின் எல்லைகள் பிரிக்கப்பட்டு புதிய மாவட்டங்கள் உருவாக்கப்படும். தமிழக மாவட்டங்களின் எண்ணிக்கை 60ஆக உயர்த்தப்படும்.** இதற்காக, வருவாய் நிர்வாக ஆணையர் தலைமையில் வல்லுநர் குழு அமைக்கப்படுகிறது. இக்குழுவினர் புதிய மாவட்டங்களை உருவாக்குவது குறித்து ஆய்வு செய்து, அடுத்த 6 மாதங்களில் அறிக்கை அளிப்பார்கள். அதன் அடிப்படையில் விரைவில் புதிய மாவட்டங்கள் அறிவிக்கப்படும்.

## 47. சட்டம் - ஒழுங்கு

151. மாநிலத்தின் வளர்ச்சிக்கு அமைதியான சூழலும், சட்டம் - ஒழுங்கு பராமரிப்பும்தான் முதல் தேவை என்பதை தமிழக அரசு உணர்ந்திருக்கிறது.
152. சட்டம் - ஒழுங்கு முழுமையாக பாதுகாக்கப்படும். புலனாய்வுத் துறையை நவீனப்படுத்துவதன் மூலம் கொலைகள், கொள்ளைகள், வழிப்பறிகள், திருட்டுக்கள் போன்றவை கட்டுப்படுத்தப்படும். அனைவரும் வாழ விரும்பும் மாநிலமாக தமிழ்நாடு மாற்றப்படும்.
153. தமிழ்நாட்டில் காவல்துறை தலைமை இயக்குநர்களின் எண்ணிக்கை இப்போது 8ஆக உள்ளது. இவர்களில் சட்டம் - ஒழுங்கு பிரிவின் தலைமை இயக்குநர் சீருடைப்பணியாளர் தேர்வாணையத் தலைவர் உள்ளிட்ட 4 அதிகாரிகளுக்கு மட்டுமே டிஜிபி நிலை பதவிகள் வழங்கப்பட்டுள்ளன. மற்றவர்கள் சாதாரண பதவிகளில் அமர்த்தப்பட்டுள்ளனர். அவர்களுக்கான டிஜிபி நிலை பதவியிடங்கள் உருவாக்கப்படாததுதான் இதற்குக் காரணமாகும். இந்தநிலை மாற்றப்படவேண்டும்.

154. காவல்துறை தலைமை இயக்குநர்களின் திறமையைப் பயன்படுத்திக்கொள்ளும் நோக்குடன் தலைநகர் சென்னை தவிர்த்த தமிழகத்தின் மற்ற பகுதிகள் 4 மண்டலங்களாக பிரிக்கப்பட்டு, ஒவ்வொரு மண்டலத்திற்கும் ஒரு காவல்துறை தலைமை இயக்குநர் நியமிக்கப்படுவார். சென்னை மாநகர காவல்துறை ஆணையர் பதவி இப்போதுள்ள காவல்துறை கூடுதல் தலைமை இயக்குநர் (ஏடிஐபி) நிலையிலிருந்து காவல்துறை தலைமை இயக்குநர் நிலைக்கு தரம் உயர்த்தப்படும். அதேபோல், காவல்துறையின் ஒவ்வொரு பிரிவின்கும் தலைமை அதிகாரி பணியிடம் காவல்துறை தலைமை இயக்குநர் நிலைக்கு உயர்த்தப்படும். இதற்கு வசதியாக தமிழக காவல்துறை தலைமை இயக்குநர் பணியிடங்களின் எண்ணிக்கை 15ஆக உயர்த்தப்படும். இதனால், காவல்துறை தலைமை இயக்குநர் நிலை அதிகாரிகள் அனைவரும் அவர்களுக்குரிய அதிகாரம் கொண்ட பதவிகளில் அமர்த்தப்படுவார்கள்.
155. தமிழகத்தை அமைதிப் பூங்காவாக மாற்ற காவல்துறையின் அனைத்து பதவிகளிலும் தகுதியும், திறமையும் உள்ளவர்கள் மட்டுமே நியமிக்கப்படுவார்கள். காவல்துறை அதிகாரிகள் நியமனம், பணியிட மாற்றம் ஆகியவற்றில் எந்தவிதமான அரசியல் குறுக்கீடும் இருக்காது. சுதந்திரமாக செயல்பட அனுமதிக்கப்படுவார்கள். காவல்துறை சுதந்திரமாக செயல்படுவதை உறுதி செய்ய மாநில பாதுகாப்பு ஆணையம் (State Security Commission) ஏற்படுத்தப்படும்.
156. குற்றங்களை செய்பவர்களை தண்டிப்பதற்காக இந்திய தண்டனைச் சட்டம் உள்ளது. அந்தச் சட்டத்தின் மூலமாகவே குற்றவாளிகள் தண்டிக்கப்படுவார்கள். குண்டர் தடுப்புச் சட்டம், தேசியப் பாதுகாப்புச் சட்டம் போன்றவை அரிதிலும் அரிதாக தவிர்க்க முடியாத சூழல்களில் மட்டுமே பயன்படுத்தப்படும். தடுப்புக் காவல் சட்டங்களின் கீழ் ஒருவரை கைது செய்வதற்கான அதிகாரம் உயர்நீதிமன்ற நீதிபதி தலைமையிலான குழுவுக்கு அளிக்கப்படும். அக்குழுவின் அனுமதி பெற்றுதான் தடுப்புக் காவல் சட்டத்தில் எவரையும் கைது செய்யமுடியும் என்பதால், இந்தச் சட்டங்கள் தவறாகப் பயன்படுத்தப்படுவது தடுக்கப்படும்.
157. காவல்துறை மோதல் கொலைகள் (Encounters) முற்றிலுமாக தடுக்கப்படும்.
158. காவல்துறையினரின் பணி சிறக்க 8 மணிநேர பணிவரம்பு நிர்ணயிக்கப்படும். காவல்துறையின் அனைத்து நிலைகளிலும் உள்ளவர்களுக்கு 8 ஆண்டுகளுக்கு ஒரு படி பதவி உயர்வு வழங்கப்படும். காவல்துறையினரின் நலனை காக்க, 4-வது காவல் ஆணையம் ஏற்படுத்தப்படும்.
159. காவல்துறை, தீயணைப்பு மற்றும் மீட்புப் பணிகள் துறை, சிறைத்துறை ஆகியவற்றுக்கு தேவையான கட்டமைப்பு வசதிகள் ஏற்படுத்தித் தருவதுடன், கூடுதல் காவலர்களும் நியமிக்கப்படுவார்கள். இந்தத் துறைகளுக்கு நடப்பாண்டிற்கான வரவு-செலவுத்திட்டத்தில் ரூ.9,000 கோடி நிதி ஒதுக்கப்பட்டிருக்கிறது.
160. ஒருதலைக் காதல் கொலைகள் உள்ளிட்ட பெண்களுக்கு எதிரான குற்றங்களைத் தடுக்கும் வகையில், தனி காவல் பிரிவு ஏற்படுத்தப்படும். இப்பிரிவுக்கு பெண் ஐ.பி.எஸ். அதிகாரி ஒருவர் தலைமை இயக்குநராக நியமிக்கப்படுவார். மோசடித் திருமணங்களால் பெண்கள்

பாதிக்கப்படுவதை தடுக்கவும், பள்ளி - கல்லூரி மற்றும் அலுவலகங்களுக்குச் செல்லும் பெண்கள் கேலி, கிண்டல்களுக்கு உள்ளாக்கப்படுவதைத் தடுக்கவும் இந்த தனிப் பிரிவு நடவடிக்கை எடுக்கும்.

#### 48. வறுமை ஒழிப்பு

161. இலவசங்களை வழங்குவதன் மூலம், வறுமையை ஒழிக்க முடியாது என்று தமிழக அரசு உறுதியாக நம்புகிறது. மீனை கொடுப்பதற்கு பதில் மீன்பிடிக்கக் கற்றுக்கொடு என்ற பழமொழிக்கு ஏற்றவகையில், அனைவருக்கும் தரமான கல்வியும், அதன் அடிப்படையிலான வேலைவாய்ப்பும் வழங்க வகை செய்யப்படும். வறுமைக் கோட்டிற்குக் கீழ் வாழும் மக்களை வறுமையிலிருந்து மீட்பதற்காக அடிப்படை வருமானம் வழங்கும் திட்டம் செயல்படுத்தப்படும் என அறிவிக்கப்பட்டுள்ளது. இத்திட்டம் தனித்திட்டமாக செயல்படுத்தப்படும்.
162. அதே நேரத்தில், ஏற்கெனவே செயல்படுத்தப்பட்டு வரும் வறுமை ஒழிப்புத் திட்டங்களின் மூலம், வறுமைக் கோட்டிற்கு மேல் உள்ள ஏழைகளும் பயனடைகிறார்கள். அதனால், அத்திட்டங்களை தொடர்ந்து செயல்படுத்தும் வகையில், அவற்றுக்கு 2021-22 ஆம் ஆண்டில் ரூ.1,700 கோடி நிதி ஒதுக்கீடு செய்யப்படுகிறது.

#### 49. 20 லட்சம் பேருக்கு ஆதரவற்றோர் உதவித் தொகை - மாதம் ரூ.1500ஆக உயர்த்தி வழங்கப்படும்

163. தமிழ்நாட்டில் கடந்த ஆண்டு நிலவரப்படி 17.50 லட்சம் பேருக்கு முதியோர் மற்றும் ஆதரவற்றோர் உதவித் தொகையாக மாதம் ரூ.1000 வழங்கப்பட்டு வருகிறது.
164. அரசின் உதவி தேவைப்படும் ஆதரவற்றோர் மற்றும் முதியோர் எண்ணிக்கை கூடுதலாக இருப்பதால், மேலும் இரண்டரை லட்சம் பேருக்கு ஆதரவற்றோர் மற்றும் முதியோர் உதவித்தொகை வழங்க தமிழக அரசு முடிவு செய்துள்ளது. அதுமட்டுமின்றி, உதவித் தொகையின் அளவை மாதம் ரூ.1,500ஆக உயர்த்தி வழங்கவும் முடிவு செய்யப்பட்டுள்ளது.
165. அதன்படி, தமிழ்நாட்டில் 20 லட்சம் பேருக்கு உதவித் தொகை வழங்கப்படும். இதற்காக ஆண்டுக்கு ரூ.3,600 கோடி செலவிடப்படும்.

#### 50. தொழில்துறை

166. தமிழ்நாட்டில் வேலைவாய்ப்பைப் பெருக்கவும், பொருளாதார வளர்ச்சியை விரைவுபடுத்தவும் தொழில்துறை வளர்ச்சி மிகவும் அவசியமாகும். தொழில்துறையை மேம்படுத்துவதற்குத் தேவையான அனைத்து நடவடிக்கைகளையும் மேற்கொள்ள அரசு உறுதியூண்டிருக்கிறது.
1. தமிழ்நாட்டில் தொழில் முதலீடு செய்ய முன்வருபவர்களைச் சந்திக்க முதலமைச்சர், வாரம் 3 மணிநேரம் ஒதுக்குவார். அந்த நேரத்தில் முதலீட்டாளர்கள் முதலமைச்சரைச் சந்தித்து முதலீடுகள் குறித்துப் பேசலாம்.
  2. தமிழகத்திற்கான புதிய தொழில்கொள்கை விரைவில் அறிவிக்கப்படும்.
  3. புதிய தொழில் தொடங்குவதற்கான அனைத்து அனுமதிகளும் ஒற்றைச்சாளர முறையில் (Single Window System) வழங்கப்படும்.

4. புதிதாகத் தொழில் தொடங்குவோர் எதிர்கொள்ளும் தடைகள் முற்றிலும் களையப்படும். பலவிதமான உரிமங்களை ஒழித்து ஒற்றைப் பதிவுமுறை (Single Registration) ஏற்படுத்துதல், பதிவு செய்யும் நடைமுறையில் லஞ்சம், ஊழலை அறவே ஒழித்து, 3 வாரங்களுக்குள் அனைத்து பதிவு அனுமதிகளையும் வழங்குதல். தொழில்முனைவோருக்கான அனைத்துவிதமான கட்டணங்களையும் நீக்குதல் உள்ளிட்ட நடவடிக்கைகளும் மேற்கொள்ளப்படும்.
5. ரூ.100 கோடிக்கும் அதிக மதிப்புள்ள தொழில் திட்டங்களில் முதலீட்டாளர்களுக்கு உதவ முதலமைச்சரின் அலுவலகத்தில் முதலீட்டாளர்களுக்கு உதவி செய்ய தனிப்பிரிவு ஏற்படுத்தப்படும்.
6. தொழில் நிறுவனங்கள், வணிக நிறுவனங்கள், கிடங்குகள் உள்ளிட்ட அனைத்துக்கும் கட்டிட அனுமதி உடனடியாக வழங்கப்படும். கட்டிட அனுமதி நடைமுறையில் ஊழலை அறவே ஒழித்து, எல்லாவிதமான விதிமுறைகளையும் முறையாக பரிசீலித்து, முழுமையான கட்டிட அனுமதி அதிகபட்சமாக 3 வாரங்களில் வழங்கப்படும்.
7. வெளிநாடுகளில் வாழும் தமிழர்கள், தங்களின் சொந்த பூமியான தமிழ்நாட்டில் தொழில்முதலீடு செய்ய வசதியாக, சிறப்புத்திட்டம் செயல்படுத்தப்படும். புதிய தொழில் தொடங்குவதற்கான நிலம் மானிய விலையில் வழங்கப்படும், அவர்களின் தொழில் திட்டங்களுக்கு முன்னுரிமை அடிப்படையில் அனுமதி அளிக்கப்படும். வெளிநாடுகளில் வாழும் தமிழர்கள் தமிழகத்தில் முதலீடு செய்வதைப் பெருமையாகக் கருதும்நிலை உருவாக்கப்படும்.
8. தமிழகத்திலுள்ள அனைத்து தொழில்பேட்டைகளும் விரிவுபடுத்தி, மேம்படுத்தப்படும்.

## 51. இளைஞர் நலன்

167. தமிழக மக்கள் தொகையில் 35 வயதிற்குட்பட்ட இளைஞர்களின் எண்ணிக்கை மூன்றரை கோடி அதாவது, 45 விழுக்காடாகும். மக்கள் தொகையில் இளைஞர்கள் பெரும்பகுதியாக இருப்பது மக்கள் தொகையின் லாபப் பங்கு என்று அழைக்கப்படுகிறது. இந்த மனித வளத்தை சிறப்பாக பயன்படுத்திக் கொள்வதன் மூலமாகவே தமிழகம் அதிவேக வளர்ச்சியை எட்டமுடியும். இதற்காக, கீழ்க்கண்ட நடவடிக்கைகள் மேற்கொள்ளப்படும்.
- அ. இளைஞர்களுக்கு முதல் முன்னுரிமையாக தரமான கல்வி வழங்கப்படும். பட்டப்படிப்புகளும் பட்டமேற்படிப்புகளும் பட்டம் என்ற காகிதத்தை வழங்கும் கல்வியாக இல்லாமல், வேலைவாய்ப்பை வழங்கும் கல்வியாக மாற்றப்படும்.
  - ஆ. பொறியியல் உள்ளிட்ட தொழில்நுட்பக் கல்வி பயிலும் இளைஞர்களில் 20 விழுக்காட்டினர் கூட வேலைபெறும் தகுதி உள்ளவர்களாக இல்லை. இவர்களை வேலைவாய்ப்புக்கு ஏற்றவர்களாக மாற்றும்நோக்குடன் திறன்மேம்பாட்டுப் பயிற்சிகள் அளிக்கப்படும். இதற்காக, 2021-22 ஆம் ஆண்டில் ரூ.500 கோடி நிதி ஒதுக்கப்படும்.
  - இ. இளைஞர்களுக்கு அளிக்கப்படும் கல்வி, விரைவாக முன்னேறிவரும் பொருளாதாரத்தின் பரந்துபட்ட தேவைகளை நிறைவேற்றக் கூடியதாகவும், அதேவேளையில் தமிழ்ப் பண்பாட்டையும் உழைப்பின் மேன்மையையும் போற்றுவதில்

ஆர்வம் கொண்டதாகவும், எதிர்காலக் கண்ணோட்டம் உடையதாகவும் இருக்கும் வகையில் மாற்றப்படும்.

- ஈ. அரசாங்கத்திலோ அரசுக்கு வெளியிலோ இளைஞர்களுக்குக் கூலி வேலைவாய்ப்புகள் அளிக்கப்படுவதை நம்பி மட்டுமே எந்த நாடும் முன்னேறியதில்லை. இளைஞர்கள் இடையிலான தொழில்முனைவுச் செயல்பாடு என்பதுதான் பொருளாதார வளர்ச்சிக்கும், செல்வச் செழிப்புக்கும் அடிப்படை இந்த ஆற்றலைக் கட்டவிழ்த்துவிட நடவடிக்கை எடுக்கப்படும்.
- உ. பசுமைத் தொழிலில், சிறுதொழில்களுக்கும் குறுந்தொழில்களுக்கும் வாய்ப்புகள் கண்டறியப்படும்.

## 52. ஒரு கோடி பேருக்கு வேலைவாய்ப்பு

168. தமிழ்நாட்டில் 28.02.2021 அன்றைய நிலவரப்படி 63,63,122 பேர் வேலைவாய்ப்பு அலுவலகங்களில் பதிவு செய்துவிட்டு வேலைக்காக காத்திருக்கிறார்கள். இவர்கள் தவிர, வேலைவாய்ப்பு அலுவலகங்களில் பதிவு செய்யாமல், 50 லட்சத்திற்கும் மேற்பட்டோர் வேலைவாய்ப்புக்காக காத்திருக்கின்றனர். படித்த இளைஞர்களுக்கு வேலை வழங்க வேண்டியது மக்களால் தேர்ந்தெடுக்கப்பட்ட அரசின் கடமை என்று இந்த அரசு கருதுகிறது. அவர்களுக்கு வேலைவழங்கும் நோக்குடன் அடுத்த 5 ஆண்டுகளில் ஒரு கோடி வேலைவாய்ப்புகளை உருவாக்க தமிழக அரசு முடிவு செய்திருக்கிறது. அதற்காக, கீழ்க்கண்டவாறு சிறப்புத்திட்டம் ஒன்றை தமிழக அரசு செயல்படுத்தும் என்பதைத் தெரிவித்துக்கொள்கிறேன்.

1. சர்வதேச தளவாடக் கிடங்கு மையம் (International Warehousing Hub): தமிழ்நாட்டில் உள்ள 6 பெரிய துறைமுகங்கள் மற்றும் 20 சிறிய துறைமுகங்களை இணைத்து தமிழகம் உலகின் தளவாடக் கிடங்கு மையமாக மாற்றப்படும். துறைமுக நகரங்கள் அனைத்திலும் அனைத்து வசதிகளும் கொண்ட கிடங்குகள் ஆயிரக்கணக்கில் உருவாக்கப்படும். இதனால், இந்தியாவிலிருந்து ஏற்றுமதி அதிகரிக்கும். இத்தகைய நடவடிக்கைகள் மூலம் நேரடியாகவும் மறைமுகமாகவும் 10 லட்சம் பேருக்கு வேலை கிடைப்பது உறுதிசெய்யப்படும்.
2. வெளிநாட்டு முதலீடுகளை ஈர்த்து சென்னையில் புதிய தொழிற்சாலைகள் அமைக்கப்படும். கோவை மற்றும் திருப்பூரில் ஆடை சார்ந்த தொழில்களும், நீலகிரி, கன்னியாகுமரி, திண்டுக்கல், நாமக்கல், தஞ்சாவூர் உள்ளிட்ட மாவட்டங்களில் சுற்றுலா சார்ந்த தொழில்களும் ஏற்படுத்தப்படும். இதன் மூலம் 2 லட்சம் பேருக்கு வேலை கிடைக்கும்.
3. உலக மருத்துவ கவனிப்பு மையமாக தமிழகத்தை மாற்றுதல், சென்னை, கோவை உள்ளிட்ட நகரங்களை மருத்துவச் சுற்றுலா நகரங்களாக மாற்றுதல், மருத்துவம் சார்ந்த அயல்பணி வணிக மையமாக (Health Care BPO) தமிழகத்தை மாற்றுதல், தமிழகத்தில் அதிக எண்ணிக்கையில் செவிலியர் பயிற்சிச் கல்லூரிகளை அமைத்து பயிற்சிபெற்ற செவிலியர்களை வெளிநாடுகளுக்கு வேலைக்கு அனுப்புதல் ஆகியவற்றின் மூலம் ஐந்து ஆண்டுகளில் நேரடியாகவும், மறைமுகமாகவும் 20 லட்சம் பேருக்கு வேலைவழங்கப்படும்.

4. தமிழ்நாட்டில் இருந்து பொருட்கள் மற்றும் சேவைகள் ஏற்றுமதியை இரட்டிப்பாக்க நடவடிக்கை எடுக்கப்படும். இதன்மூலம் தகவல்தொழில்நுட்பம், சுற்றுலா, ஆடை தயாரிப்பு உள்ளிட்ட பொருட்கள் மற்றும் சேவைத்துறை மூலம் பல லட்சம் பேருக்கு வேலைவாய்ப்பு வழங்கமுடியும்.
5. படித்த இளைஞர்களில் சுயதொழில் தொடங்க விருப்பம் உள்ளவர்கள் தாங்கள் தொடங்கவுள்ள தொழிலுக்கான திட்ட அறிக்கை மற்றும் அதற்குத் தேவைப்படும் முதலீடுகள் குறித்த விவரங்களுடன் விண்ணப்பித்தால், அவர்களுக்கு பொதுத்துறை வங்கிகள் மூலம் ரூ.5 லட்சம் வரை கடன் பெற்றுத் தர வழிவகை செய்யப்படும்.
6. இவை தவிர, வேளாண் துறையில் சிறப்புத் திட்டங்களைச் செயல்படுத்துவதன் மூலம் 5 ஆண்டுகளில் 50 லட்சம் வேலைவாய்ப்புகள் உருவாக்கப்படவுள்ளன.  
ஒரு கோடி பேருக்கு வேலைவாய்ப்பு உருவாக்கித் தருவதற்கான இந்தப் பணிகளை மேற்கொள்ள தனி துறை உருவாக்கப்படும். இத்துறை முதலமைச்சரின் நேரடி கட்டுப்பாட்டில் இயங்கும். இத்துறைக்கான அலுவலகங்கள் மற்றும் கட்டமைப்புகளை ஏற்படுத்துவதற்காக தொடரா செலவினமாக (Non Recurring Expenditure) ரூ.100 கோடி ஒதுக்கீடு செய்யப்படும்.

### 53. பள்ளிக் கல்வித்துறை

169. அம்பாணி போன்ற மிகப்பெரிய பணக்காரர்களின் குழந்தைகளுக்கு கிடைக்கும் அதே தரத்திலான கல்வி, அடித்தட்டு மக்களுக்கும் கிடைக்க வேண்டும் என்பதுதான் பா.ம.க. நிறுவனர் மருத்துவர் அய்யா அவர்களின் குறிக்கோளாகும். இந்த குறிக்கோளை நிறைவேற்றும் வகையில், அனைவருக்கும் கட்டாயக் கல்வி, கட்டணமில்லாக் கல்வி, தரமான கல்வி, சுகமான, சுமையற்ற கல்வி, விளையாட்டுடன் கூடிய கல்வி வழங்கப்படும்.
170. தனியார் பள்ளிகளில் பயிலும் மாணவர்களுக்கான கல்விக் கட்டணத்தையும் அரசே செலுத்தும். இதற்கு வசதியாக பள்ளிக் கல்வித்துறைக்கான நிதிஒதுக்கீடு இருமடங்காக உயர்த்தப்படும்.
171. இந்தியாவில் அனைவருக்கும் தரமான கல்வி வழங்குவது குறித்து பரிந்துரைப்பதற்காக அமைக்கப்பட்ட கோத்தாரி ஆணையம் கல்விக்காக நாட்டின் ஒட்டுமொத்த உற்பத்தி மதிப்பில் 6% செலவிடப்பட வேண்டும் என்று 1966 ஆம் ஆண்டு ஜூன் மாதம் 29ஆம் தேதி தாக்கல் செய்த அறிக்கையில் பரிந்துரைத்திருந்தது. அதன்படி, தமிழ்நாட்டில் கல்விக்காக நடப்பாண்டில் ரூ.1.20 லட்சம் கோடி செலவிடப்பட வேண்டும். ஆனால், 2020 - 21 ஆம் ஆண்டிற்கான நிதிநிலை அறிக்கையில் தமிழக அரசு பள்ளிக் கல்வித்துறைக்காக ரூ.34,181.73 கோடி ஒதுக்கப்பட்டது. நடப்பாண்டில் தமிழக அரசு ரூ.40000 கோடி ஒதுக்குவதாக வைத்துக் கொண்டாலும்கூட, அது மாநிலத்தின் ஒட்டுமொத்த உற்பத்தி மதிப்பில் 2 விழுக்காடாகவே இருக்கும். இது போதுமானது அல்ல. இதன் மூலம் அனைவருக்கும் தரமான கல்வி என்ற இலக்கை பல ஆண்டுகள் ஆனாலும் எட்ட முடியாது.
172. கல்வி சிறந்த தமிழ்நாடு என்பது தான் தேசிய கவி பாரதியாரின் கனவு ஆகும். ஆனால், கல்விக்கு போதிய நிதி ஒதுக்கப்படாத சூழலில், பாரதியின் கனவு, கனவாகவே

முடிந்துவிடுமோ என்ற கவலை பிறக்கிறது. இதைப் போக்க பள்ளிக் கல்விக்காக ஒதுக்கப்படும் நிதியின் அளவு கணிசமாக உயர்த்தப்பட வேண்டும் என பா.ம.க. விரும்புகிறது.

173. கோத்தாரி ஆணையத்தின்படி, கல்விக்காக 6% என்றால், பள்ளிக் கல்விக்காக மட்டும் குறைந்தது 5%, அதாவது ரூ.1 லட்சம் கோடி நிதி ஒதுக்கப்பட வேண்டும். இன்றைய நிதிச்சூழலில் அது சாத்தியமல்ல என்பதை பா.ம.க. உணர்ந்திருக்கிறது. எனினும், கோத்தாரி ஆணையத்தின் பரிந்துரைகளை செயல்படுத்தும் இலக்கை நோக்கி பயணிப்பதற்காக 2021-22ஆம் ஆண்டில் பள்ளிக் கல்விக்கு மட்டும் ரூ.70 ஆயிரம் கோடி நிதி ஒதுக்கப்படுகிறது.

#### மாதிரிப் பள்ளிகள்

174. தமிழ்நாட்டில் மாவட்டத்திற்கு குறைந்தபட்சம் 25 பள்ளிகள் வீதம் தமிழகம் முழுவதும் 1,000 பள்ளிகள் மாதிரிப் பள்ளிகளாக மாற்றப்படும். இந்தப் பள்ளிகளில் ஒன்றாம் வகுப்பு முதல் 12ம் வகுப்பு வரை இருக்கும். அதிநவீன வசதிகளுடன் இப்பள்ளிகளில் பாடம் நடத்தப்படும். கற்றல் என்பது சுகமான அனுபவமாக அமைய இப்பள்ளிகள் உதவும்.
175. மத்திய இடைநிலைக் கல்வி வாரிய (சி.பி.எஸ்.இ.) பாடத்திட்டத்தைவிட சிறப்பானதாக தமிழ்நாடு மாநிலப் பாடத்திட்டம் வலுப்படுத்தப்படும். அதற்காக வல்லுநர் குழு அமைக்கப்படும்.
176. தமிழகத்தில் உள்ள அனைத்து அரசுப் பள்ளிகளும் மத்திய அரசின் கேந்திரிய வித்யாலயா பள்ளிகளுக்கு இணையாக தரம் உயர்த்தப்படும். ஒவ்வொரு மாணவருக்கும் கல்வி வழங்க ஆண்டுக்கு ரூ.35,000 செலவிடப்படும்.
177. தமிழ்நாட்டில் ஆசிரியர்கள், கடைநிலைப் பணியாளர்கள் முதல் மாவட்ட ஆட்சியர்கள், அரசுத்துறை செயலாளர்கள் வரையிலான அனைத்து அரசு ஊழியர்களும் அவர்களின் குழந்தைகளை அரசுப் பள்ளியில் சேர்த்து படிக்க வைப்பது ஊக்குவிக்கப்படும். ஏற்கெனவே இந்திய ஆட்சிப் பணி அதிகாரிகளான ஆனந்தகுமார், ஷில்பா பிரபாகர் சதீஷ், லலிதா, இந்திய வருவாய்ப் பணி அதிகாரியான ஷெரின் உள்ளிட்ட பலர் தங்களின் குழந்தைகளை அரசுப் பள்ளிகளில் சேர்த்துள்ளனர் என்பது குறிப்பிடத்தக்கது.

#### அருகமைப் பள்ளிகள் - மாணவர் சேர்க்கை

178. கோத்தாரி ஆணையத்தின் பரிந்துரைகளில் முக்கியமானது அருகமைப் பள்ளி முறையாகும். தமிழ்நாட்டில் அருகமைப் பள்ளி முறை அறிமுகப்படுத்தப்படும். அதன்படி, மாநில பாடத்திட்ட பள்ளிகளில் பயில விரும்பும் மாணவர்கள், தங்களின் விருப்பத்தை அதற்கென பள்ளிக் கல்வித்துறை சார்பில் உருவாக்கப்படவிருக்கும் இணையதளத்தில் பதிவு செய்து கொண்டால், அவர்களின் குழந்தைகளுக்கு வீட்டிற்கு அருகில் உள்ள பள்ளியில் தானாக மாணவர் சேர்க்கை வழங்கப்படும். இதற்காக, எந்தப் பெற்றோரும் எந்தப் பள்ளியிலும் தனியாக விண்ணப்பிக்கத் தேவையில்லை.



179. மாணவர்கள் பள்ளிகளுக்கு எளிதாகச் சென்றுவர வசதியாக, “மாணவர்கள் மட்டும்” பேருந்துகள் இயக்கப்படும்.
180. தேசிய அளவிலான நுழைவுத் தேர்வுகளை எதிர்கொள்ள வசதியாக 9ஆம் வகுப்பிலிருந்தே சிறப்புப் பயிற்சி வகுப்புகள் நடத்தப்படும்.
181. பள்ளிகளில் திறன் சார் கல்வி (Skill Based Education), அறிவுசார் கல்விமுறை (Knowledge Based Education), தொழில்கல்வி (Vocational Education) ஆகிய கல்வி முறைகள் அறிமுகப்படுத்தப்படும். அதன்படி 11ஆம் ஆண்டில் வழக்கமான பாடங்களுடன் வேலைவாய்ப்புத் திறனை அதிகரிப்பதற்கான பயிற்சிப் பாடம் கூடுதலாச் சேர்க்கப்படும். அது மாணவர்கள் படிக்கும் விருப்பப்பாடம் சார்ந்ததாக இருக்கும்.
182. அனைத்து வகுப்புகளிலும் வாரத்திற்கு இரண்டு பாடவேளை நீதிபோதனை வகுப்புகள் நடத்தப்படுவது கட்டாயமாக்கப்படும். பெண் குழந்தைகளின் பாதுகாப்பைக் கருத்தில் கொண்டு தமிழர்களின் மரபு சார்ந்த தற்காப்புக் கலைகள் கற்றுத்தரப்படும்.

#### 54. பள்ளி கல்வி வளர்ச்சிக்கு தனி நிதியம்

183. தமிழக மாணவர்களுக்கு தரமான கல்வி வழங்குவது குறித்த எண்ணற்ற புரட்சிகரமான திட்டங்கள் தமிழக அரசிடம் உள்ளன. எனினும், கடந்த காலங்களில் கல்வித்துறைக்கு தேவையான அளவு நிதி ஒதுக்கப்படாததால், அரசுப் பள்ளிகள் சீரழிந்துள்ளன. அவற்றை சீரமைத்து உலகத்தரம் வாய்ந்த பள்ளிக்கூடங்களாக உயர்த்தவும், கல்வியைத் தாண்டி மாணவர்களின் வளர்ச்சிக்கான திட்டங்களை செயல்படுத்தவும் தமிழக அரசு விரும்புகிறது.
184. தமிழ்நாட்டில் பள்ளிக் கல்வி கட்டமைப்புகளை வலுப்படுத்துவதற்கும், அடிப்படை தேவைகளை நிறைவேற்றுவதற்கும் தேவையான நிதியை முழுக்க முழுக்க அரசே ஒதுக்கீடு செய்வது இன்றைய சூழலில் சாத்தியமானது அல்ல. பள்ளிக் கல்விக்கு ஒதுக்கப்படும் நிதியைக் கொண்டு பள்ளிகளின் தேவைகளை நிறைவேற்ற முடியாது.
185. எனவே, பள்ளிக் கல்வித்துறை வளர்ச்சிக்காக சமூக அக்கறை கொண்ட தொழில் நிறுவனங்கள் மற்றும் தனிநபர்களிடம் இருந்து நிதிதிரட்ட தமிழக அரசு முடிவு செய்துள்ளது. இதற்காக முதலமைச்சரின் பொதுநிவாரண நிதியைப் போன்று, தனி நிதியம் ஏற்படுத்தப்படும். இதற்கு “தமிழ்நாடு முதலமைச்சரின் கல்வி வளர்ச்சி நிதி” என பெயரிடப்படும். விருப்பம் உள்ளவர்கள் இந்த நிதிக்கு நன்கொடை வழங்கலாம். பள்ளிகள் சீரமைப்பு, தரம் உயர்த்துதல் உள்ளிட்ட கல்வி வளர்ச்சிப் பணிகளுக்காக இந்த நிதி செலவிடப்படும்.

#### 55. பல்கலைக் கழகங்கள் சீரமைப்பு - மேம்பாட்டுத் திட்டம்

186. தமிழ்நாட்டில் உள்ள பல்கலைக் கழகங்களை சீரமைக்கும் வகையிலும், ஊழல் குற்றச்சாட்டுகளை தவிர்க்கும் வகையிலும் கீழ்க்கண்ட நடவடிக்கைகள் எடுக்கப்படும்.

1. பல்கலைக் கழக பணியாளர் நியமனங்கள், கட்டுமான மற்றும் கொள்முதல் ஒப்பந்தங்களை வழங்கும் அதிகாரம் ஆகியவை துணை வேந்தர்களிடம் இருந்து பறிக்கப்படும்.
2. உயர் கல்வி வளர்ச்சிக்கான திட்டங்களை வகுத்து செயல்படுத்துவது மட்டும்தான் துணை வேந்தர்களின் முதன்மைப் பணியாக இருக்கும்.
3. பல்கலைக் கழக ஆசிரியர்கள் மற்றும் ஆசிரியர்கள் அல்லாத பணியாளர்களை தேர்வு செய்து நியமிக்க அப்பழுக்கற்ற கல்வியாளர்களைக் கொண்ட ஆணையம் அமைக்கப்படும்.
4. பல்கலைக்கழக கட்டுமானங்கள் தமிழக அரசின் பொதுப்பணித்துறை மூலம் நேரடியாக மேற்கொள்ளப்படும். இதற்காக பொதுப்பணித்துறையில் பல்கலைக்கழக கட்டுமானங்கள் என்ற தனிப்பிரிவு ஏற்படுத்தப்படும்.
5. பல்கலைக் கழகங்களுக்கான தளவாடங்கள், எழுது பொருட்கள் உள்ளிட்ட அனைத்தும் தமிழக அரசின் பொதுத்துறை நிறுவனங்களிடமிருந்து திறந்தநிலை ஒப்பந்தப் புள்ளிகள் மூலமாக மட்டுமே கொள்முதல் செய்யப்படவேண்டும்.

#### பல்கலைக் கழக மேம்பாடு

187. உயர்கல்வி மாணவர் சேர்க்கை விகிதத்தில் தமிழகம் முதலிடத்தில் இருந்தாலும், தமிழகத்தில் உள்ள பல்கலைக் கழகங்களில் வழங்கப்படும் கல்வி தரமானதாக இல்லை. இந்நிலையை மாற்றி, அனைத்துப் பல்கலைக் கழகங்களும் உலகத் தரம் கொண்டவையாக மாற்றப்படும். இதன் மூலம் தமிழக மாணவர்கள் வெளிநாடுகளில் உள்ள பல்கலைக்கழகங்களில் சேர்ந்து படித்த நிலைமை மாறி, வெளிநாடுகளைச் சேர்ந்த மாணவர்கள், தமிழ்நாட்டுப் பல்கலைக் கழகங்களில் சேர்ந்து பயிலும் நிலை உருவாக்கப்படும்.
188. பல்கலைக் கழகங்களில் நடந்த ஊழல்கள் காரணமாக அவற்றின் நிதிநிலை மிகவும் மோசமடைந்துள்ளது. 10 ஆண்டுகளுக்கு முன் அனைத்துப் பல்கலைக் கழகங்களிலும் பல நூறு கோடி ரூபாய் தொகுப்பு நிதியாக இருந்த நிலை மாறி, இன்று பல பல்கலைக் கழகங்கள் கடனில் சிக்கித் தவிக்கின்றன. வேறுசில பல்கலைக் கழகங்களில் சில லட்சங்களில்தான் நிதி உள்ளது. பல்கலைக் கழகங்களுக்கான நிதியுதவியை பல்கலைக் கழக மானியக் குழு படிப்படியாக குறைத்து வருகிறது. இதே நிலை நீடித்தால் அடுத்த சில ஆண்டுகளில் தமிழக பல்கலைக் கழகங்களில் ஊதியம் வழங்கக்கூட நிதி இருக்காது.
189. பல்கலைக் கழகங்களின் வருவாயைப் பெருக்குவதற்காக கீழ்க்கண்ட நடவடிக்கைகளை மேற்கொள்ள தமிழக அரசு முடிவு செய்துள்ளது. அவற்றின் விவரம் வருமாறு:
  1. தொலைநிலை கல்விமுறை சீரமைக்கப்பட்டு வலுப்படுத்தப்படும்.
  2. பல்கலைக் கழகங்களில் சமூகத்திற்கு பயனுள்ள ஆராய்ச்சிகள் மேற்கொள்ளப்பட்டு அவற்றிற்கான காப்புரிமை பெறுவதன் மூலம் பல்கலைக் கழகங்களுக்கு வருவாய் கிடைக்க ஏற்பாடு செய்யப்படும்.
  3. அனைத்துப் பல்கலைக் கழகங்களிலும் வெளிநாடு வாழ் இந்தியப் பிரிவு உருவாக்கப்படும். பல்கலைக் கழகங்களில் கூடுதலாக 20% இடங்கள்

ஏற்படுத்தப்பட்டு அது வெளிநாடு வாழ் இந்தியர் பிரிவுக்கு ஒதுக்கப்படும். இப்பிரிவில் சேரும் மாணவர்களிடம் கூடுதல் கட்டணம் வசூலிக்கப்படும்.

## 56. உயர்கல்வி

190. உயர்கல்வி மாணவர் சேர்க்கை விகிதத்தில் தமிழ்நாடு இந்தியாவின் முதன்மை மாநிலமாகத் திகழும்போதிலும், கல்வித்தரம் என்பது கவலையளிப்பதாக உள்ளது. குறிப்பாக பொறியியல் படிப்பு பயிலும் மாணவர்களில் 70 விழுக்காட்டிற்கும் அதிகமானோர் வேலைபெறும் தகுதியற்றவர்களாக உள்ளனர் என்று ஆய்வுகள் தெரிவிக்கின்றன. பொறியியல் மாணவர்களின் வேலைவாய்ப்புக்காக நடத்தப்படும் பொறியியல் பட்டதாரிகளின் தகுதிகாண் தேர்வின் (Graduate Aptitude Test in Engineering - GATE) தேர்ச்சி விகிதத்தில் தமிழகம்தான் கடைசி இடத்தில் உள்ளது. இந்த நிலையை மாற்ற நடவடிக்கை எடுக்கப்படும்.
191. உயர் கல்வியின் தரத்தை உயர்த்த நடவடிக்கைகள் எடுக்கப்படும். அனைத்து கல்லூரிகளிலும் இந்திய தொழில்நுட்பக் கல்விக் குழுவால் நிர்ணயிக்கப்பட்ட தகுதி உள்ளவர்கள் மட்டுமே ஆசிரியர்களாக நியமிக்கப்படுவதை, தமிழக அரசின் தொழில்நுட்பக் கல்வி இயக்குநரகம் உறுதி செய்யும்.
192. தமிழ்நாட்டில் உயர் கல்வியில் சேரும் மாணவர்கள் விகிதம் 51.4 விழுக்காடாக அதிகரித்துள்ளது. இதன் மூலம், பெரிய மாநிலங்களில் உயர்கல்வி கற்போர் விழுக்காட்டில் தமிழ்நாடு முதலிடத்தைப் பிடித்துள்ளது. அடுத்தக்கட்டமாக 2025-க்குள் தமிழ்நாட்டின் உயர்கல்வி மாணவர் சேர்க்கை விகிதத்தை 55% ஆக உயர்த்த நடவடிக்கை எடுக்கப்படும்.
193. அனைத்துப் பல்கலைக்கழகங்களிலும் தமிழ் ஆராய்ச்சிக்கான இருக்கைகள் தொடங்கப்படும்.
194. கடுமையான நிதிநெருக்கடியில் சிக்கித்தவிக்கும் சிதம்பரம் அண்ணாமலை பல்கலைக் கழகத்திற்கு உதவும் வகையில் ஒருமுறை நிதி உதவியாக ரூ.1,000 கோடி வழங்கப்படுகிறது.

## கல்விக்கடன் தள்ளுபடி

195. தமிழ்நாட்டில் பொதுத்துறை வங்கிகளில் கடன் பெற்று படித்து வேலையில்லாமல் தவிக்கும் மாணவர்களின் கல்விக் கடன்கள் தள்ளுபடி செய்யப்படும். இதற்கான தொகையை பொதுத்துறை வங்கிகளுக்கு தமிழக அரசே செலுத்தும்.

## 57. மருத்துவம் மற்றும் மருத்துவக் கல்வி

196. குடியரசுத் தலைவருக்கும், பிரதமருக்கும் கிடைக்கும் அதே தரத்திலான மருத்துவம், தமிழகத்தின் கடைசி குடிமகனுக்கும் கிடைக்கவேண்டும் என்பதுதான் பாட்டாளி மக்கள் கட்சியின் நிறுவனர் மருத்துவர் அய்யா அவர்களின் நோக்கமாகும். இந்த நோக்கத்தை நிறைவேற்றும் வகையில், அரசு மருத்துவக் கட்டமைப்புகள் மேம்படுத்தப்படும்.
197. தமிழ்நாட்டில் அனைத்து மருத்துவமனைகளிலும் உலகத் தரம் வாய்ந்த மருத்துவ சிகிச்சை இலவசமாக வழங்கப்படும். இதற்கு வசதியாக, தமிழகத்தில் உள்ள ஆரம்ப சுகாதார நிலையங்கள், அரசு மருத்துவமனைகள், மாவட்ட மருத்துவமனைகள் தரம் உயர்த்தப்படும்.

## மருத்துவ ஸ்மார்ட் அட்டை

198. தமிழ்நாட்டில் நகர்ப்புறங்களிலும், கிராமப்புறங்களிலும் உள்ள ஆரம்ப சுகாதார நிலையங்கள் மூலம் அந்தந்தப் பகுதிகளில் உள்ளவர்களுக்கு முழுமையான மருத்துவ ஆய்வு மேற்கொள்ளப்படும். ஒவ்வொருவரின் உடல்நிலை குறித்த விவரங்கள் மருத்துவ ஸ்மார்ட் அட்டையில் (Health Smart Card) பதிவு செய்யப்பட்டு அவர்களுக்கு வழங்கப்படும்.
199. தமிழ்நாட்டு மக்களின் உடல்நிலை குறித்த விவரங்களை பதிவு செய்ய மருத்துவ தகவல் மேலாண்மை அமைப்பு (Health Management Information System - HMIS) என்ற புதிய கட்டமைப்பு உருவாக்கப்படும். பொதுமக்களுக்கு வழங்கப்பட்டுள்ள மருத்துவ ஸ்மார்ட் அட்டையை தமிழ்நாட்டில் உள்ள எந்த மருத்துவரிடம் காட்டினாலும், அவர் அதன் மூலம் சம்பந்தப்பட்டோரின் உடல்நிலை குறித்த வரலாற்றை அறிந்துகொண்டு அவருக்கு தேவையான மருத்துவம் அளிக்க முடியும்.
200. ஆரம்ப சுகாதார நிலையங்கள் மற்றும் வட்ட மருத்துவமனைகள் மூலம் குறிப்பிட்ட இடைவெளிக்கு ஒருமுறை அனைத்து கிராமங்களிலும் மருத்துவ முகாம்கள் நடத்தப்படும். அதில் எவருக்கேனும் நோய்கள் தோன்றுவதற்கான அறிகுறிகள் தென்பட்டால், உடனடியாக அவர்கள் மருத்துவக் குழுவின் உதவியுடன் சம்பந்தப்பட்ட மாவட்டத்தில் உள்ள மாவட்ட மருத்துவமனை அல்லது மருத்துவக் கல்லூரி மருத்துவமனைக்கு அழைத்துச் செல்லப்பட்டு, மருத்துவ ஆய்வுகளும், அவற்றின் அடிப்படையிலான சிகிச்சைகளும் வழங்கப்படும்.
201. மருத்துவர் அன்புமணி இராமதாசு அவர்களின் சீரிய முயற்சியால், தேசிய அளவில் தொடங்கப்பட்ட 108 அவசர ஊர்தித் திட்டத்தின் கீழ் தமிழ்நாட்டில் 30.06.2021 அன்றைய நிலவரப்படி, 1303 அவசர ஊர்திகள் செயல்படுகின்றன. இவற்றுக்கான தேவை அதிகரித்து வருவதைக் கருத்தில் கொண்டு, இவற்றின் எண்ணிக்கை 2021-2022 ஆம் ஆண்டில் 2,000 ஆக உயர்த்தப்படும்.
202. குடியரசுத் தலைவருக்கு இணையான மருத்துவம், அனைத்துக் குடிமக்களுக்கு வழங்கப்படுவதை உறுதி செய்யும் வகையில், மருத்துவ கட்டமைப்புகளை மேம்படுத்துவதற்காக, சுகாதாரத்துறைக்கான நிதி ஒதுக்கீட்டை தமிழகத்தின் ஒட்டுமொத்த உற்பத்தி மதிப்பில் 2 விழுக்காடு என்ற அளவுக்கு உயர்த்த அரசு முடிவு செய்திருக்கிறது.

## எய்ம்ஸ் கட்டுமானப் பணிகள்

203. மதுரையில் எய்ம்ஸ் அமைப்பதற்கான அறிவிப்பு 2015ஆம் ஆண்டு அறிவிக்கப்பட்டது. அதன் பின் 4 ஆண்டுகள் கழித்து 7.01.2019 அன்று அடிக்கல் நாட்டப்பட்டது. எய்ம்ஸ் அமைப்பதற்கான அறிவிப்பு வெளியாகி 6 ஆண்டுகளும், அடிக்கல் நாட்டப்பட்ட இரு ஆண்டுகளும் நிறைவடைந்த பிறகும் எய்ம்சுக்கான கட்டுமானப் பணிகள் தொடங்கப்படவில்லை. உடனடியாக எய்ம்ஸ் கட்டுமானப் பணிகளை தொடங்கும்படி மத்திய அரசை தமிழக அரசு வலியுறுத்தும்.
204. மதுரை எய்ம்ஸ் மருத்துவ நிறுவனத்தில் நடப்பாண்டில் (2021-2022) இளநிலை மருத்துவப் படிப்புக்கான மாணவர் சேர்க்கை தொடங்கப்படும். மொத்தம் 150

மாணவர்கள் சேர்க்கப்படுவார்கள். இவர்கள் எய்ம்ஸ் மாணவர்களாக அப்பகுதியில் உள்ள பிற மருத்துவக் கல்லூரிகளில் சேர்ந்து மருத்துவம் பயில்வார்கள்.

### 11 புதிய மருத்துவக் கல்லூரிகளில் மாணவர் சேர்க்கை

205. மத்திய அரசின் நிதியுதவியுடன் மாவட்ட அரசு மருத்துவமனைகளுடன் இணைந்து புதிய மருத்துவக் கல்லூரிகளை அமைக்கும் திட்டத்தின் கீழ், தமிழ்நாட்டில் மொத்தம் 11 மருத்துவக் கல்லூரிகளை அமைக்க அனுமதி அளிக்கப்பட்டிருக்கிறது. இந்த 11 புதிய மருத்துவக் கல்லூரிகளில் நடப்பாண்டில் (2021-22) மாணவர் சேர்க்கை தொடங்கப்படும்.
206. புதிய மருத்துவக் கல்லூரியும் சேர்த்து தமிழகத்தில் மொத்தம் உள்ள 38 மாவட்டங்களில் 32 மாவட்டங்களில் 36 மருத்துவக் கல்லூரிகள் உள்ளன. இதன் மூலம், இந்தியாவிலேயே அதிக மருத்துவக் கல்லூரிகளைக் கொண்ட மாநிலமாக தமிழ்நாடு உருவெடுத்துள்ளது.
207. தமிழ்நாட்டில் காஞ்சிபுரம், ராணிப்பேட்டை, திருப்பத்தூர், பெரம்பலூர், மயிலாடுதுறை, தென்காசி ஆகிய 6 மாவட்டங்களில் தான் மருத்துவக் கல்லூரிகள் இருக்காது. இந்த மாவட்டங்களிலும் அடுத்த 3 ஆண்டுகளில் மருத்துவக் கல்லூரிகள் அமைக்க ஆணைகள் பிறப்பிக்கப்படும். முதல்கட்டமாக நடப்பாண்டில் மயிலாடுதுறை, திருப்பத்தூர் மாவட்டங்களில் மருத்துவக் கல்லூரிகள் அமைக்கப்படும். இதற்காக ரூ.600 கோடி நிதி ஒதுக்கப்படுகிறது.
208. விழுப்புரத்தில் சித்த மருத்துவக் கல்லூரி தொடங்கப்படும்.

## முதன்மைத் துறை

### 58. வேளாண்மை

209. 2021-22ஆம் ஆண்டிற்கான நிதிநிலை அறிக்கையில் முக்கியத்துவம் அளிக்கப்படும் 10 அம்சங்களில் வேளாண் துறை சார்ந்த இரு அம்சங்கள் இடம்பெற்றுள்ளன. இதிலிருந்தே வேளாண் துறைக்கு நிதிநிலை அறிக்கையில் எவ்வளவு முன்னுரிமை அளிக்கப்பட்டுள்ளது என்பதை உணர்ந்துகொள்ள முடியும். அதுமட்டுமின்றி, வேளாண் துறைக்கான நிதி ஒதுக்கீடு கடந்த காலங்களில் இல்லாத அளவுக்கு ரூ.47,500 கோடியாக உயர்த்தி நிர்ணயிக்கப்பட்டுள்ளது.
210. 2021-22ஆம் ஆண்டு வேளாண் கட்டமைப்பு - வேளாண் கல்வி மற்றும் ஆராய்ச்சிக் கட்டமைப்பு மேம்பாட்டுக்கான சிறப்பு ஆண்டாக அறிவிக்கப்பட்டுள்ளது.
211. உழவர்களுக்கு வட்டியில்லா கடன் வழங்கப்படும். கடன் தவணையை தவறாமல் செலுத்துவோருக்கு 10%, அதிகபட்சமாக ரூ.10,000 மானியம் வழங்கப்படும்.
212. பொதுத்துறை வங்கிகளில் இருந்து உழவர்கள் பெற்ற ரூ.12,000 கோடி மதிப்புள்ள பயிர்க் கடன்கள் தள்ளுபடி செய்யப்பட்டுள்ளன. இந்தத் தொகையை வங்கிகளுக்கு தமிழக அரசே செலுத்தும்.

### 59. வேளாண்மையில் 50 லட்சம் புதிய வேலைவாய்ப்புகள்

213. வேளாண்மை மற்றும் தோட்டக்கலைத் துறையில் 50 லட்சம் புதிய வேலைவாய்ப்புகளை ஏற்படுத்த இலக்கு நிர்ணயிக்கப்பட்டுள்ளது. அடுத்த 5 ஆண்டுகளில் இந்த வேலைவாய்ப்புகள் ஏற்படுத்தப்படும்.

214. கிராமப்புறங்களில் வேளாண்மை மற்றும் பொறியியல் பட்டதாரிகளை ஒருங்கிணைத்து வேளாண்மை மற்றும் தோட்டக்கலை ஆலோசனை மையங்கள் ஏற்படுத்தப்படும். அவர்கள் அந்தந்தப் பகுதிகளில் வேளாண்மை, தோட்டக்கலை மற்றும் சந்தைப் படுத்துதல் குறித்த ஆலோசனைகளையும், சேவைகளையும் வழங்குவார்கள். இதன் மூலம் 5 லட்சம் பேருக்கு வேலை கிடைக்கும்.
215. தென்னை மரங்களில் இருந்து இறக்கப்படும் நீரா பானத்தை பாதுகாப்பான முறையில் உறைகளில் அடைத்து தமிழ்நாடு முழுவதும் விற்பனை செய்ய நடவடிக்கை எடுக்கப்படும். இத்திட்டத்தின் மூலமாக, தமிழகத்தில் 1 லட்சம் பேருக்கு நேரடியாகவும், 2 லட்சம் பேருக்கு மறைமுகமாகவும் வேலை கிடைக்கும்.
216. கிராமப்புற சுயஉதவிக் குழுக்கள் மூலம் ஆடுகள், கோழிகள், வான்கோழிகள், மீன்கள் ஆகியவை விற்பனை செய்யப்படும். பட்டதாரி இளைஞர் குழுக்கள் மூலம் முக்கிய நகரங்களிலும், சாலையோரங்களிலும் நவீன உணவகங்கள் அமைக்கப்பட்டு, சுயஉதவிக் குழுக்கள் வளர்க்கும் ஆடுகள், கோழிகள், மீன்கள் ஆகியவை சுவையாக சமைத்து வழங்கப்படும். இதனால், பல லட்சம் பேருக்கு வேலைவாய்ப்பு கிடைக்கும்.

## 60. வேளாண்மை - இலாபம் ஈட்டும் தொழில்

217. வேளாண்மையை இலாபம் ஈட்டும் தொழிலாக மாற்ற சிறப்புத் திட்டம் செயல்படுத்தப்படும்.
218. மழை, வெள்ளம், வறட்சி, புயல் உள்ளிட்ட இயற்கைச் சீற்றங்களால் பயிர்கள் பாதிக்கப்படும்போது, அவற்றுக்கு உடனடியாக இழப்பீடு வழங்க நிரந்தர தீர்வுத் திட்டம் ஒன்று தயாரிக்கப்பட்டுள்ளது. அதன்படி, பாதிக்கப்பட்ட வேளாண் பயிர்களுக்கு ஒரு மாதத்திற்குள் இழப்பீடு வழங்க வகை செய்யப்படும்.
219. இயற்கை சீற்றங்களால் பாதிக்கப்பட்ட நெற்பயிருக்கு ஏக்கருக்கு ரூ.25,000, கரும்புக்கு ரூ.90,000, நிலக்கடலைக்கு ரூ.25,000 வீதம் இழப்பீடு வழங்கப்படும்.
220. பிற பண்பயிர்களுக்கு அவற்றின் சந்தை மதிப்புக்கு ஏற்ப ஏக்கருக்கு ரூ.1 லட்சம் வரை இழப்பீடு வழங்கப்படும்.
221. மகாத்மா காந்தி தேசிய ஊரக வேலைவாய்ப்புத் திட்டத்தின்படி வேலைவழங்கப்படும் நாட்களின் எண்ணிக்கை 150ஆகவும், ஒருநாள் ஊதியம் ரூ.275ஆகவும் உயர்த்தப்படும்.

## 61. திறன்மிகு வேளாண்மைத் திட்டம்

222. காலநிலை மாற்ற அவசர நிலைப் பிரகடனப்படுத்தப்படும். காலநிலை மாற்றத்தின் தீயவிளைவுகளை சமாளிப்பதற்கான செயல்திட்டம் உருவாக்கி நடைமுறைப்படுத்தப்படும்.
223. காலநிலை மாற்றத்தின் தீயவிளைவுகளால் விவசாயம் பாதிக்கப்படுவதைத் தடுப்பதற்காக திறன்மிகு வேளாண்மைத் திட்டம் செயல்படுத்தப்படும்.
224. காலநிலைக்கு ஏற்ற திறன்மிகு வேளாண்மை முறையை செயல்படுத்த தமிழக அரசு நடவடிக்கை எடுக்கும். இதற்காக வேளாண்மை, சுற்றுச்சூழல், வருவாய், நிதி ஆகிய துறைகளின் செயலாளர்கள் மற்றும் வருவாய் நிர்வாக ஆணையர் ஆகியோர் அடங்கிய குழு அமைக்கப்படும்.

## 62. உழவர் மூலதன மானியம் - அதிகபட்சமாக ரூ.36,000

225. ஏக்கருக்கு ரூ.10 ஆயிரம் வழங்கும் தமிழக அரசின் மூலதன மானியத் திட்டத்துடன் மத்திய அரசின் மானியத்திட்டத்தையும் இணைத்துச் செயல்படுத்த அரசு முடிவு செய்துள்ளது.
226. அதன்படி, தமிழகத்தில் சிறு-குறு உழவர்களுக்கு, ஏக்கருக்கு ரூ.16,000, இரண்டு ஏக்கருக்கு ரூ.26,000, மூன்று ஏக்கருக்கு ரூ.36,000 வீதம் மூலதன மானியம் வழங்கப்படும். 4 ஏக்கர், 5 ஏக்கர் வைத்துள்ள உழவர்களுக்கும் ரூ.36,000 வீதம் மூலதன மானியம் வழங்கப்படும். 5 ஏக்கருக்கும் கூடுதலாக நிலம் வைத்திருப்பவர்கள் பெரு விவசாயிகள் என்று கருதப்பட்டு, அவர்களுக்கு எந்த உதவியும் வழங்கப்படுவதில்லை. ஆனாலும் தமிழக அரசின் சார்பில் அவர்களுக்கும் அடையாள உதவியாக ரூ.20,000, இருசம தவணைகளில் வழங்கப்படும்.
227. இதன் மூலம் இந்தியாவில் உழவர்களுக்கு மிக அதிக நிதியுதவி வழங்கும் மாநிலம் என்ற பெருமையையும், அனைத்து நிலை உழவர்களுக்கும் நிதியுதவி வழங்கும் மாநிலம் என்ற பெருமையையும் தமிழ்நாடு பெறுகிறது. உழவர்களுக்கு உதவுவதில் பா.ம.க. மகிழ்ச்சியடைகிறது.

## 63. கரும்பு சாகுபடிக்கு புத்துயிரூட்டும் திட்டம்

228. ஒருகாலத்தில் கரும்பு சாகுபடி மற்றும் சர்க்கரை உற்பத்தியில் முன்னணியில் இருந்த தமிழ்நாடு, இப்போது மிகப்பெரிய அளவில் பின்னடைவைச் சந்தித்திருக்கிறது. 2020 - 21ஆம் ஆண்டைவிட 2021 - 22ஆம் ஆண்டின் சர்க்கரை உற்பத்தி ஓரளவு மேம்பட்டுள்ளது என்றாலும்கூட, அது மனநிறைவளிக்கும் அளவு அல்ல.
229. இந்த நிலையை மாற்றி, தமிழ்நாட்டில் கரும்பு சாகுபடி செய்யப்படும் பரப்பை அதிகரிக்கவும், சர்க்கரை ஆலைகளை இலாபத்தில் இயங்கச் செய்யவும் சிறப்புத் திட்டம் ஒன்றை செயல்படுத்த தமிழக அரசு முடிவு செய்திருக்கிறது. அதன்படி, தனியார் சர்க்கரை ஆலைகள் கரும்பு விவசாயிகளுக்கு வழங்க வேண்டிய சுமார் 1,500 கோடி நிலுவைத் தொகையை வழங்குவதற்கு வசதியாக அந்தத் தொகையை சர்க்கரை ஆலைகளுக்கு தமிழக அரசு வட்டியில்லாத கடனாக வழங்கும். அதைக் கொண்டு கரும்பு விவசாயிகளுக்கான நிலுவைத் தொகையை தனியார் சர்க்கரை ஆலைகள் வரும் செப்டம்பர் மாதத்திற்குள் இரு தவணைகளாக வழங்கும்.
230. சர்க்கரை ஆலைகளின் பிற கடன்களை சமாளிப்பதற்காக அவற்றுக்கு மத்திய அரசிடமிருந்து குறைந்த வட்டியில் தமிழக அரசு கடன் பெற்றுத்தரும்.
231. உழவர்களிடம் கொள்முதல் செய்யப்படும் 10% பிழிதிறன் கொண்ட கரும்புக்கு, கொள்முதல் விலையாக டன்னுக்கு ரூ.4500 வழங்கப்படும். சர்க்கரை ஆலைகளின் நிதிநிலை மேம்பட மேம்பட கரும்புக்கான கொள்முதல் விலையும் உயர்த்தப்படும். இதை அரசு கண்காணிக்கும்.

## 64. 6% வேளாண் வளர்ச்சி - வல்லுநர் குழு

232. வேளாண் வருமானத்தை இருமடங்காக உயர்த்தும் நோக்குடன், ஆண்டுக்கு 6% வேளாண் வளர்ச்சியை எட்ட தமிழக அரசு இலக்கு நிர்ணயித்துள்ளது. இதற்காக மேற்கொள்ளப்பட வேண்டிய நடவடிக்கைகள் குழு பரிந்துரைக்க வல்லுநர் குழு அமைக்கப்படும்.

233. மகாத்மா காந்தி ஊரக வேலைவாய்ப்புத் திட்டம் மூலம் வேலை வழங்கப்படும் நாட்களின் எண்ணிக்கை 150ஆக உயர்த்தப்படும். வேளாண் பணிகளுக்கும் இத்திட்டம் நீட்டிக்கப்படும்.
234. வேளாண் பணிகளில் ஈடுபடும் தொழிலாளர்களுக்கு வழங்கப்பட வேண்டிய ஊதியத்தில் நில உரிமையாளர்கள் சார்பில் சிறிய பங்கு வழங்கப்படும். மீதமுள்ள ஊதியத்தை அரசு வழங்கும்.

### 65. கோடை காலத்திலும் சாகுபடி - புரட்சிகர நீர் செறிவூட்டும் திட்டம்

235. தமிழ்நாட்டில் நிலத்தடி நீர்மட்டத்தை அதிகரிப்பதன் மூலம், கோடைக்காலங்களிலும் விவசாயம் நடைபெறுவதை உறுதி செய்யும் நோக்குடன் புரட்சிகரமான நீர் செறிவூட்டும் திட்டம் செயல்படுத்தப்படும்.
236. இதற்காக அனைத்து சிற்றாறுகள் மற்றும் ஓடைகளை அரை கிலோமீட்டருக்கு ஒரு சிறிய தடுப்பணை அமைத்து, அவற்றில் 200 அடி ஆழத்திற்கு நீர் உறிஞ்சும் குழிகள் அமைக்கப்படும். இதனால், நிலத்தடி நீர்மட்டம் உயர்ந்து, கோடைக்கால சாகுபடிக்கு உதவியாக இருக்கும்.
237. தனியார் நிலங்களில் பண்ணைக்குட்டைகள் அமைக்கப்பட்டு, அவற்றின் மூலம் கிடைக்கும் தண்ணீர், பிற நிலங்களில் சாகுபடி செய்யப் பயன்படுத்தப்படும்.

### 66. கோதாவரி - காவிரி இணைப்புத் திட்டம்

238. கோதாவரி - காவிரி இணைப்புக்கான விரிவான திட்ட அறிக்கை தயாரிக்கப்பட்டிருக்கிறது. அத்திட்ட அறிக்கைக்கு சம்பந்தப்பட்ட மாநிலங்களின் ஒப்புதல் பெறுவது உள்ளிட்ட பணிகளை விரைவுபடுத்த தமிழக அரசு நடவடிக்கை எடுக்கும். இதற்காக சம்பந்தப்பட்ட மாநிலங்களின் முதல்வர்கள் கூட்டத்தை நடத்தும்படி மத்திய அரசை தமிழக அரசு வலியுறுத்தும்.
239. ரூ.60,000 கோடி மதிப்பிலான காவிரி - கோதாவரி இணைப்புக்கான கட்டுமானப் பணிகள் அடுத்த ஓராண்டிற்குள் தொடங்குவதை தமிழக அரசு உறுதி செய்யும்.
240. அத்திக்கடவு - அவினாசி திட்டம் நடப்பு ஆண்டு இறுதிக்குள் செயல்படுத்தி முடிக்கப்படும்.
241. மேட்டூர் அணையின் உபரிநீரை 100 ஏரிகளில் நிரப்பும் திட்டம் செயல்படுத்தி முடிக்கப்பட்டுள்ள நிலையில், இத்திட்டம் காவிரி, சரபங்கா, திருமணி முத்தாறு இணைப்பாக விரிவாக்கப்படும்.

### 67. ஒரு லட்சம் கோடியில் நீர்ப்பாசனத் திட்டம்

242. 2021-22 ஆம் ஆண்டு முதல் 2024-25 வரை நீர்ப்பாசன நான்காண்டுத் திட்டம் செயல்படுத்தப்படும். இதற்காக அடுத்த 4 ஆண்டுகளில் ரூ. 1 லட்சம் கோடி செலவிடப்படும். இதன்மூலம் தமிழகத்தின் பாசனப் பரப்பை இப்போதுள்ள 26.79 லட்சம் ஹெக்டேரிலிருந்து 50 லட்சம் ஹெக்டேராக அதிகரிப்பது தான் இந்த திட்டத்தின் இலக்கு மற்றும் நோக்கம் ஆகும். இத்திட்டத்திற்கு நடப்பாண்டில் ரூ.15,000 கோடி நிதி ஒதுக்கீடு செய்யப்பட்டுள்ளது.

### 68. வேளாண் விளைபொருட்கள் விலை நிர்ணய ஆணையம்

243. விவசாயிகளுக்கு போதிய கொள்முதல் விலை கிடைக்கும் வகையில் தமிழகத்தில் விளையும் அனைத்து வகை உணவு தானியங்களுக்கும் மாநில அரசே விலை



நிர்ணயிக்க முடிவு செய்துள்ளது. இதற்காக வேளாண் விளைபொருள் விலை நிர்ணய ஆணையம் அமைக்கப்படும்.

244. வேளாண் விளை பொருள் விலை நிர்ணய ஆணையத்தில் மாநில நிதித்துறை, வேளாண்துறை, உணவுத்துறை ஆகியவற்றின் அதிகாரிகளுடன் உழவர் சங்கப் பிரதிநிதிகளும் உறுப்பினர்களாக நியமிக்கப்படுவார்கள்.
245. பயிர்களின் உற்பத்திச் செலவை கணக்கிட்டு, அத்துடன் 50 விழுக்காடு இலாபம் சேர்த்து, கொள்முதல் விலையை விளைபொருள் விலைநிர்ணய ஆணையம் தீர்மானிக்கும்.

### 69. வேளாண் விளைபொருள் கொள்முதல் ஆணையம்

246. தமிழ்நாட்டில் உள்ள உழவர்களுக்கு அதிக இலாபம் கிடைக்க வேண்டும் என்பதற்காக அனைத்து வகை உணவுதானியங்களுக்கான கொள்முதல் விலையை மாநில அரசே நிர்ணயிக்க முடிவு செய்துள்ளது. இதற்காக வேளாண் விளைபொருள் கொள்முதல் வாரியம் என்ற அமைப்பு ஏற்படுத்தப்படும்.
247. 2021-22 ஆம் ஆண்டில் ஒரு குவிண்டால் நெல்லுக்கான கொள்முதல் விலை ரூ.3,000 என நிர்ணயிக்கப்படும்.

### 70. மானாவாரி சிறுதானியங்கள் சாகுபடி ஊக்குவிக்கப்படும்

248. தமிழ்நாட்டில் வரகு, சாமை, தினை, கம்பு, குதிரைவாலி போன்ற சிறுதானியங்களின் மருத்துவ குணங்கள் குறித்து மக்களிடம் விழிப்புணர்வு ஏற்பட்டிருக்கிறது. மருத்துவர்களும் சிறுதானிய உணவுகளை உட்கொள்ளும்படி பரிந்துரைக்கின்றனர். இதன் காரணமாக, தமிழ்நாட்டில் சிறுதானியங்களுக்கான தேவை அதிகரித்துள்ளது.
249. சிறு தானியங்களின் தேவையை நிறைவேற்றும் வகையில், சிறுதானிய சாகுபடி ஊக்குவிக்கப்படும். குறிப்பாக, மானாவாரி நிலங்களில் சிறுதானிய சாகுபடி செய்ய தேவையான அனைத்து உதவிகளும் வழங்கப்படும்.
250. சிறுதானிய சாகுபடியை ஊக்குவிக்கும் வகையில், சிறுதானிய உழவர்களுக்கு சிறப்பு மானியம் வழங்கப்படும்.
251. சிறுதானியங்களை உழவர்களிடம் இருந்து கொள்முதல் செய்து, கூட்டுறவுத் துறை மூலம் நடத்தப்படும் பல்பொருள் அங்காடிகள் மூலம் விற்பனை செய்யவும், தனியார் பல்பொருள் அங்காடிகளுக்கு மொத்த விலையில் விற்பனை செய்யவும் நடவடிக்கை எடுக்கப்படும்.

### 71. சென்னை - சேலம் 8 வழிச் சாலைத் திட்டம் இரத்து

252. சென்னையிலிருந்து சேலம் வரை புதிய எட்டு வழி பசுமை சாலை அமைப்பதற்காக சுமார் 7,000 ஏக்கர் நிலங்களை கையகப்படுத்த வேண்டியிருக்கும் என்று மதிப்பிடப்பட்டுள்ளது. இந்த அளவுக்கு நிலம் கையகப்படுத்தப்பட்டால், 10,000 குடும்பங்கள் வாழ்வாதாரங்களை இழக்கும் என்றும் கணக்கிடப்பட்டுள்ளது. இத்திட்டத்தை செயல்படுத்துவதற்காக கையகப்படுத்தப்பட்ட நிலங்களை மீண்டும் உழவர்களிடமே ஒப்படைக்கவேண்டும்; இந்த

திட்டத்திற்காக மறு அறிவிக்கை செய்து கருத்துக் கேட்பு கூட்டங்களை நடத்தி, நிலங்களை கையகப்படுத்திக் கொள்ளலாம் என்று பா.ம.க. இளைஞரணித் தலைவர் மருத்துவர் அன்புமணி ராமதாஸ் தொடர்ந்த வழக்கில், உயர்நீதிமன்றம் அளித்த தீர்ப்பை உச்சநீதிமன்றம் உறுதி செய்துள்ளது.

253. சென்னை - சேலம் 8 வழிச்சாலைத் திட்டத்திற்கான நிலங்களை கையகப்படுத்தித் தரும் அதிகாரம் தமிழக அரசுக்கு தான் உள்ளது. இத்திட்டத்திற்கான நிலம் கையகப்படுத்தப் பட்டால், 10,000 உழவர் குடும்பங்கள் பாதிக்கப்படும் என்பதை கருத்தில் கொண்டு இதற்காக நிலம் கையகப்படுத்தித் தருவதில்லை என்று தமிழக அரசு கொள்கை முடிவு எடுத்துள்ளது. அதனால், சென்னை - சேலம் பசுமை சாலைத் திட்டம் கைவிடப்படும்.
254. தமிழ்நாட்டில் புதிய எட்டுவழிச் சாலைத்திட்டங்களுக்கு அதற்கான தேவைகளின் அடிப்படையில், மக்களிடம் கருத்துக்கேட்பு கூட்டங்கள் நடத்தி அனுமதி அளிக்கப்படும்.

## 72. மணல் குவாரிகள் உடனடியாக மூடப்படும்

255. தமிழ்நாட்டில் முக்கிய ஆறுகளில் செயல்பட்டுவரும் மணல் குவாரிகளில் அளவுக்கு அதிகமாக மணல் அள்ளப்படுவதால், சுற்றுச்சூழல் மோசமாக பாதிக்கப்பட்டுள்ளது. நிலத்தடி நீர் மட்டம் பாதாளத்திற்கு சென்று விட்டது. இதனால் விவசாயம் பாதிக்கப்பட்டுள்ளது. இதைத் தடுக்க அனைத்து மணல் குவாரிகளும் உடனடியாக மூடப்படும்.
256. மணல் குவாரிகள் மூடப்படுவதால் கட்டுமானப் பணிகள் எந்த வகையிலும் பாதிக்கப்படாமல் இருப்பதை தடுக்க வெளிநாடுகளில் இருந்து மணல் இறக்குமதி செய்தல், எம்.சாண்ட் விற்பனை உள்ளிட்ட நடவடிக்கைகளை அரசு மேற்கொள்ளும்.

## 73. புதிய அமைச்சகங்கள்

257. தமிழ்நாட்டில் மூன்றில் இரண்டு பங்கு மக்கள் சம்பந்தப்பட்ட துறையாக வேளாண்துறை திகழ்கிறது. வேளாண்மை சார்ந்த அனைத்துப் பணிகளையும் வேளாண்துறை அமைச்சகத்தால் மட்டும் மேற்கொள்ள இயலாது. இதை கருத்தில் கொண்டு, பாசனத் திட்டங்களை விரைவுபடுத்தும் நோக்குடன், பொதுப்பணித்துறை இரண்டாகப் பிரிக்கப்பட்டு, நீர்வளத்துறை புதிதாக உருவாக்கப்பட்டுள்ளது. அதேபோல், வேளாண்துறையை மூன்றாகப் பிரித்து, வேளாண்துறை தோட்டக்கலைத்துறை, வேளாண் சந்தைத்துறை ஆகிய அமைச்சகங்கள் ஏற்படுத்தப்படும். வேளாண் துறை சார்ந்த பணிகளைக் கவனிப்பதற்கு மட்டும் மொத்தம் 4 அமைச்சகங்கள் செயல்படும். இது வேளாண் வளர்ச்சிக்கு வழிவகுக்கும்.
258. வேளாண்மை சார்ந்த துறைகளின் பணிகளை ஒருங்கிணைக்கும் வகையில் வேளாண் விவகாரங்களுக்கான அமைச்சரவைக் குழு உருவாக்கப்படும். வேளாண்மையுடன் தொடர்பு உள்ள 7 துறைகளின் அமைச்சர்கள் இக்குழுவில் இடம்பெறுவார்கள். இந்தக் குழுவின் தலைவராக தமிழக முதலமைச்சர் செயல்படுவார்.

259. புதிய வேளாண் சந்தை வாய்ப்புகளை உருவாக்குவதற்காகவும், விளை பொருட்களை சந்தைப் படுத்துவதில் உள்ள முட்டுக்கட்டைகளை அகற்றுவதற்காகவும், புதிய வேளாண் சந்தைக் கொள்கை வெளியிடப்படும்.

#### 74. வேளாண் சந்தை வாய்ப்புகள்

260. தில்லி, பெங்களூருவில் செயல்படுவது போன்று திருச்சியில், சஃபல் சந்தை (Safal Market) தொடங்கப்படும். இச்சந்தை மூலம் தமிழகம் முழுவதும் உற்பத்தி செய்யப்படும் வேளாண் விளைப் பொருட்களை மின்னணு ஏலமுறையில் விற்பனை செய்ய நடவடிக்கை எடுக்கப்படும்.
261. வட்டம் மற்றும் மாவட்ட அளவில் உற்பத்தியாளர்களின் கூட்டமைப்பு ஏற்படுத்தப்படும். அந்த கூட்டமைப்பின் தலைமைக் குழு அன்றாடம் அந்த வட்டத்தில் அறுவடையாகும் விளை பொருட்களுக்கு விலை நிர்ணயிக்கும். அந்த கூட்டமைப்பு மூலமாகவே விற்பனைகள் செயல்படுத்தப்படும். மொத்த வியாபாரிகள் இந்த வட்ட கூட்டமைப்புகள் மூலமாகவே கொள்முதல் செய்யவும் வழி வகுக்கப்படும்.
262. வட்டக் கூட்டமைப்புகள் மாவட்ட கூட்டமைப்புகள் மூலமாக நேரடியாகவே மொத்தக் கொள்முதல் வியாபாரிகளுக்கு விற்பனை செய்ய வழி செய்யப்படும்.
263. ஒவ்வொரு வட்டத்திலும் உபரிசாப்கறிகள், பழங்கள் முதலியவற்றை சேமித்து வைப்பதற்கு குளிர்சாதன வசதியோடு கிடங்குகள் கட்டுவதற்கு ஏற்பாடு செய்யப்படும்.

#### இலவச பேருந்து வசதி

264. ஒவ்வொரு மாநகரங்களிலும் மாவட்டத் தலைநகரங்களிலும் தோட்டக்கலைப் பொருட்களுக்காக பெரிய சந்தைகள் கோயம்பேடு சந்தைபோல் அமைக்கப்படும்.
265. உழவர்கள் தாங்கள் விளைவித்தப் பொருட்களை சந்தைகளுக்கு கொண்டு செல்லும் வசதியாக, இரவு 8 மணிக்குப் பிறகு அரசுப் பேருந்துகளில் இலவசமாக ஏற்றிச் செல்ல அனுமதிக்கப்படும்.
266. தமிழ்நாட்டில் எந்தப் பகுதியிலிருந்தும் எந்தப் பகுதிக்கும் வேளாண்மை மற்றும் தோட்டக்கலைப் பொருட்களை ஏற்றிச் செல்லும் சரக்குந்துகளுக்கு சுங்கச்சாவடிகளில் சுங்கக் கட்டணம் தள்ளுபடி செய்யப்படும்.

#### 75. கால்நடை பராமரிப்பு

267. கால்நடைகளை வளர்ப்பவர்களுக்கு தேவையான வைக்கோல், தீவனம் போன்றவை மானிய விலையில் தடையின்றி கிடைக்க நடவடிக்கை எடுக்கப்படும்.
268. பால் உற்பத்தியாளர்களின் கோரிக்கையை ஏற்று பால் கொள்முதல் விலை உயர்த்தப்படும். எருமை பால் கொள்முதல் விலை விட்டருக்கு ரூ. 41-லிருந்து, ரூ.44-ஆகவும், பசும் பால் விலை விட்டருக்கு ரூ.32-லிருந்து ரூ.35ஆகவும் உயர்த்தப்படும்.
269. ஆவின் நிறுவனம் விற்பனை செய்யும் அனைத்து வகை பால்களின் விலையும் அண்மையில் விட்டருக்கு ரூ.3 குறைக்கப்பட்டது. இதனால், ஆவின் நிறுவனத்திற்கு ஏற்படும் இழப்பை ஈடுகட்ட நடவடிக்கை ரூ.300 கோடி மானியம் வழங்கப்படும்.

270. கால்நடைத் துறைக்கான நிதி ஒதுக்கீடு ரூ.2,100 கோடியாக உயர்த்தப்படும். இது கடந்த ஆண்டிற்கான நிதி ஒதுக்கீட்டைவிட ரூ.100 கோடி அதிகமாகும்.

## 76. மீன்வளம்

271. மீனவர்களின் நலன்களைப் பாதுகாக்க 2021-22 ஆம் ஆண்டில் ரூ.700 கோடி நிதிஒதுக்கீடு செய்யப்படும்.
272. மீனவர்கள் விசைப்படகு வாங்குவதற்கு 60 விழுக்காடு மானியம் வழங்கப்படும். இதற்காக ரூ.25 கோடி ஒதுக்கீடு செய்யப்படும்.
273. இலங்கைக் கடற்படையினரால் தமிழக மீனவர்கள் தாக்கப்படுவதும், கைது செய்யப்படுவதும் தொடர்ந்து நடைபெறுகிறது. இதைத் தடுக்க நடவடிக்கை எடுக்கப்படும். கைது செய்யப்பட்ட மீனவர்கள் விடுதலை செய்யப்படும் வரை, அவர்களின் குடும்பத்திற்குத் தேவையான வாழ்வாதார உதவிகள் வழங்கப்படும்.

## 77. காவிரி ஆணையத்திற்கு கூடுதல் அதிகாரம்

274. காவிரி நடுவர்மன்ற இறுதித் தீர்ப்பு வெளியிடப்பட்டு 14 ஆண்டுகள் கழித்து, 2018ஆம் ஆண்டு மே மாதம் காவிரி நீர் மேலாண்மை ஆணையம் அமைக்கப்பட்டது. எனினும், காவிரி ஆற்றின் குறுக்கே தமிழ்நாட்டிலும், கர்நாடகத்திலும் கட்டப்பட்டுள்ள அணைகளை நிர்வகிக்கும் அதிகாரம் ஆணையத்திற்கு இல்லை.
275. கடந்த ஆண்டு தமிழ்நாட்டிலும், கர்நாடகத்திலும் நீர்ப்பிடிப்புப் பகுதிகளில் கணிசமாக மழை பெய்ததால் தண்ணீருக்கு தட்டுப்பாடு ஏற்படவில்லை. அதனால், காவிரி பிரச்சினை பெரிய அளவில் வெடிக்கவில்லை. வரும் ஆண்டுகளில் பருவ மழை குறைந்து தண்ணீர் தட்டுப்பாடு ஏற்பட்டால், காவிரி நீரில் தமிழகத்திற்கு உரிய பங்கை கர்நாடகத்திடம் இருந்து பெற்றுத்தருவது காவிரி மேலாண்மை ஆணையத்தால் முடியாது. அப்போது நிலைமை மோசமாகி, இரு மாநிலங்களிலும் பதற்றம் ஏற்படும்.
276. காவிரி ஆற்றில் கட்டப்பட்டுள்ள அனைத்து அணைகளையும் தங்களது கட்டுப்பாட்டில் எடுத்துக்கொள்ளக்கூடிய வலிமையான காவிரி மேலாண்மை வாரியம் அமைப்பது மட்டும்தான் நீண்டகால காவிரி பிரச்சினைக்கு நிரந்தர தீர்வை ஏற்படுத்தும். அதற்கான நடவடிக்கைகளை உறுதி செய்ய அமைச்சர்களைக் கொண்ட குழு அமைக்கப்படும்.

## 78. சிறப்பு வேளாண் பொருளாதார மண்டலம்

277. கிராமங்களை மையப்படுத்திய தொழில் வளர்ச்சியை உருவாக்க சிறப்பு வேளாண் பொருளாதார மண்டலங்களை அமைப்பது அவசியம் ஆகிறது. இதில் பின்வரும் தொழில்கள் அடங்கும். ஊரகப் பொருளாதாரத்தின் முதல் நிலை, இரண்டாம் நிலை, மூன்றாம் நிலைத் துறைகளின் செயல்பாடுகள் பின்வருவனவாக வரையறுக்கப்படும்.
278. முதல்நிலைச் செயல்பாடுகள்: உணவுப் பயிர்கள், பணப்பயிர்கள், தீவனப் பயிர்கள், எண்ணெய் வித்துக்கள், தோட்டக்கலைப் பயிர்கள், தோட்டங்கள், கால்நடைத் துறை, மீன்பிடித் தொழில், கோழி, காடை, முயல் வளர்ப்பு.

279. இரண்டாம்நிலைச் செயல்பாடுகள்: உணவுப் பதப்படுத்துதல், வேளாண் தொழில்கள், பால்பண்ணைத் தொழில், கருவிகள் உற்பத்தி.
280. மூன்றாம் நிலைச் செயல்பாடுகள்: பொருள்களைக் கிடங்குகளில் சேமித்தல், பொருள் போக்குவரத்து, குளிப்பதனத் தொழில், இடுபொருள்கள் வழங்கல், தொழில்நுட்பம்.
281. முதல்நிலை, இரண்டாம்நிலை, மூன்றாம் நிலை ஆகிய இந்த மூன்று துறைகளுமே, மாநிலத்தின் சிறப்பு வேளாண் - பொருளாதார மண்டலங்களை அமைக்கும்போது செயலாக்கப்படுகிற, வேளாண்மைச் செயல்பாட்டை மையமாகக் கொண்ட வளர்ச்சிக் கொள்கைத் திட்டத்தில் இணைந்திருக்கும்.

### 79. வன்னியர் இடஒதுக்கீடு செயல்படுத்தப்படும்: பிற சமூகங்களுக்கும் உள் இடஒதுக்கீடு

282. தமிழ்நாட்டில் கல்வி மற்றும் சமூக நிலையில் மிகமிக பின்தங்கிய நிலையில் உள்ள வன்னியர்களின் முன்னேற்றத்தை கருத்தில் கொண்டு மிகவும் பிற்படுத்தப்பட்ட வகுப்பினருக்கான 20% இடஒதுக்கீட்டில் வன்னியர்களுக்கு 10.5% உள் இடஒதுக்கீடு வழங்க வகைசெய்யும் சட்டம் எண்.8/2021 கடந்த 26.02.2021 அன்று தமிழக சட்டப்பேரவையில் நிறைவேற்றப்பட்டது. அச்சட்டத்தில் சீர்மரபினர், மற்றும் மிகவும் பிற்படுத்தப்பட்ட வகுப்பினருக்கு 7 விழுக்காடும், பிற மிகவும் பிற்படுத்தப்பட்ட வகுப்பினருக்கு 2.5 விழுக்காடும் இடஒதுக்கீடு வழங்கப்பட்டுள்ளது. மிகவும் பிற்படுத்தப்பட்ட வகுப்பில் உள்ள அனைத்துச் சமூகங்களும் பயன்படும் வகையிலான இந்தச் சட்டம் உடடியாக செயல்பாட்டுக்கு கொண்டு வரப்படும். அதற்கு தேவையான நிர்வாக ஆணைகள் மற்றும் வழிகாட்டி விதிகள் பிறப்பிக்கப்படும்.
283. தமிழ்நாட்டில் அனைத்து மக்களுக்கும் முழுமையான சமூக நீதி வழங்குவதற்காகவும், இடஒதுக்கீட்டை பாதுகாப்பதற்காகவும் உடனடியாக சாதிவாரி மக்கள்தொகை கண்கெடுப்பு நடத்தப்படும். இதற்காக இந்திய மக்கள்தொகை கண்கெடுப்பு ஆணையத்தின் அனுமதி பெற்று மாநில அளவில் மூத்த ஐ.ஏ.எஸ் அதிகாரி தலைமையில் தனி ஆணையம் ஏற்படுத்தப்படும்.
284. விஸ்வகர்மாக்கள், யாதவர்கள், முத்தரையர்கள், ஆகியோருக்கு மக்கள் தொகை அடிப்படையில் உள்இடஒதுக்கீடு வழங்கப்படும்.
285. நாவிதர், வண்ணார், பருவதராசகுலம், ஒட்டர், வலையர், அம்பலக்காரர், குரும்பர், குயவர், வேட்டுவக்கவுண்டர், ஊராளி கவுண்டர் ஆகிய 10 சமுதாயங்களும் ஒரு பிரிவாக உருவாக்கப்பட்டு, அவர்களுக்கு மக்கள்தொகை அடிப்படையில் தனி இடஒதுக்கீடு வழங்கப்படும்.
286. பிற்படுத்தப்பட்ட, மிகவும் பிற்படுத்தப்பட்ட வகுப்புகளில் உள்ள மற்ற இடஒதுக்கீட்டுப் பிரிவினருக்கு அவர்களின் கோரிக்கையின் அடிப்படையில் உள்ஒதுக்கீடு / தொகுப்பு ஒதுக்கீடு வழங்கப்படும்.

287. தமிழ்நாட்டில் நீலகிரி தவிர்த்த பிற பகுதிகளில் வாழும் குடும்பங்கள், குடும்பக் கவுண்டர்கள் ஆகியோரை பழங்குடியினர் பிரிவில் சேர்க்கும்படி மத்திய அரசை தமிழக அரசு வலியுறுத்தும்.

### 80. இடஒதுக்கீட்டின் பயன்கள் - வெள்ளை அறிக்கை

288. 1989ஆம் ஆண்டில் தமிழ்நாட்டில் பிற்படுத்தப்பட்ட வகுப்பு இரண்டாகப் பிரிக்கப்பட்டு, மிகவும் பிற்படுத்தப்பட்ட வகுப்பு என்ற புதிய இடஒதுக்கீட்டுப் பிரிவு ஏற்படுத்தப்பட்டது. அதன் பிறகு இன்று வரையிலான 32 ஆண்டுகளில் ஒவ்வொரு சமூகத்திற்கும் கல்வி மற்றும் வேலைவாய்ப்பில் எந்த அளவுக்குப் பிரதிநிதித்துவம் கிடைத்திருக்கிறது என்பது குறித்த புள்ளி விவரங்கள் அடங்கிய வெள்ளை அறிக்கை வெளியிடப்படும்.

289. ஒவ்வொரு ஆண்டும் கல்வி மற்றும் வேலைவாய்ப்பில், ஒவ்வொரு சமூகத்திற்கும் கிடைத்த பிரதிநிதித்துவம் குறித்த விவரங்கள் திரட்டப்பட வேண்டும். 5 ஆண்டுகளுக்கு ஒருமுறை அந்தப் புள்ளி விவரங்களின் அடிப்படையில் ஒவ்வொரு சமூகமும் எட்டியுள்ள முன்னேற்றம் குறித்து ஆய்வு செய்யப்பட வேண்டும் என்று சட்டநாதன் ஆணையம் பரிந்துரைத்திருக்கிறது. அதன்படி, இடஒதுக்கீட்டால் ஒவ்வொரு சமுதாயத்திற்கும் கிடைத்த பயன்கள் குறித்த விவரங்கள் ஒவ்வொரு ஆண்டும் திரட்டப்பட்டு, 5 ஆண்டுகளுக்கு ஒருமுறை ஆய்வுக்கு உட்படுத்தப்படும்.

### 81. பிற்படுத்தப்பட்ட சாதிகளின் முன்னேற்றத்திற்காக கார்ப்பரேஷன்கள்

290. ஆந்திர மாநிலத்தைப் பின்பற்றித் தமிழ்நாட்டில் பிற்படுத்தப்பட்ட, மிகவும் பிற்படுத்தப்பட்ட வகுப்பில் உள்ள சமுதாயங்களில், 30 ஆயிரத்திற்கும் கூடுதலாக மக்கள் தொகை கொண்ட அனைத்துச் சாதிகளுக்கும், தனித்தனியாக நலவாரியங்கள் அமைக்கப்படும். 30 ஆயிரத்திற்கும் குறைவான மக்கள் தொகை கொண்ட சாதிகளைச் சில குறிப்பிட்ட காரணிகளின் அடிப்படையில் ஒருங்கிணைத்து கார்ப்பரேஷன்கள் உருவாக்கப்படும்.

291. ஒவ்வொரு கார்ப்பரேஷனுக்கும் தலைவர்களாக அந்தந்தச் சாதிகளைச் சேர்ந்தவர்களே நியமிக்கப்படுவார்கள். ஒவ்வொரு சாதிக்குமான நலத்திட்ட உதவிகள், முதியோர் ஓய்வூதியம், கல்விக்கட்டணம், தொழில் தொடங்கக் கடனுதவி, மருத்துவ உதவிகள் ஆகியவை இந்த கார்ப்பரேஷன்கள் மூலமாக மட்டுமே வழங்கப்படும். அடுத்த 5 ஆண்டுகளில் இந்த கார்ப்பரேஷன்களின் மூலமாக மொத்தம் 3 இலட்சம் கோடி ரூபாய் அளவுக்கு நலத்திட்ட உதவிகள் வழங்கப்படும்.

### 82. தகவல் தொழில்நுட்பம் - நான்காம் தொழில் புரட்சி

292. நான்காம் தொழில் புரட்சி என்று அழைக்கப்படும் அதிநவீன தொழில்நுட்பங்கள் உலகம் முழுவதும் வேகமாக வளர்ச்சியடையத் தொடங்கியுள்ளன. இது தகவல் தொழில்நுட்பத்தின் அடுத்தக்கட்ட வளர்ச்சியே ஆகும். இண்டர்நெட் ஆஃப் திங்ஸ் (Internet of Things), செயற்கை அறிவுத் திறன் (Artificial Intelligence), மெய்நிகர் மற்றும் ஆகுமெண்டட் ரியாலிட்டி (Virtual Augmented Reality) உள்ளிட்ட மேம்பட்ட தொழில்நுட்பங்களின் கல்வி, பயிற்சி, பயன்பாடு, சேவை ஏற்றுமதி ஆகியவை ஊக்குவிக்கப்படும்.

293. கொரோனா வைரஸ் பரவலால் தகவல் தொழில்நுட்பத்துறையும் கடுமையாக பாதிக்கப்பட்டிருக்கிறது. இந்தியாவில் குறிப்பாக தமிழ்நாட்டில் மென்பொருள் நிறுவனங்களில் பணியாற்றுபவர்கள் கடந்த காலங்களில் அதிக எண்ணிக்கையில் பணி நீக்கம் செய்யப்பட்டு வந்தனர். இப்போது கொரோனா பாதிப்பால் பணி நீக்கம் செய்யப்படும் மென்பொருள் பணியாளர்களின் எண்ணிக்கை அதிகரித்திருக்கிறது. இதனால் ஏராளமானோர் வாழ்வாதாரம் இழந்து தவித்து வருகின்றனர். இதுதொடர்பாக தமிழ்நாட்டில் உள்ள மென்பொருள் நிறுவனங்களின் நிர்வாகிகளை தமிழக அரசு அழைத்துப் பேசி இச்சிக்கலுக்குத் தீர்வுகாண நடவடிக்கை எடுக்கும்.
294. தகவல் தொழில்நுட்பம் மற்றும் அதுசார்ந்த சேவைகளில் தமிழ்நாடு சிறந்து விளங்குவதற்கு, தமிழகத்தில் திறமையான தகவல் தொழில்நுட்ப வல்லுநர்கள் ஒரு காரணம் என்றால், உலக அளவில் ஒப்பிடும்போது, தமிழகத்தில் இந்தச் சேவை மிகக்குறைந்த செலவில் கிடைப்பதுதான் மற்றொரு காரணமாகும். இந்த வாய்ப்பைப் பயன்படுத்தி தமிழகத்தில் தகவல் தொழில்நுட்பம் மற்றும் அதுசார்ந்த சேவைகளைப் பெருக்க திட்டங்கள் வகுத்து செயல்படுத்தப்படும்.
295. ஓசூரில் தொடங்கி கிருஷ்ணகிரி, தருமபுரி வரையுள்ள பகுதி தகவல் தொழில்நுட்ப தாழ்வாரமாக மாற்றப்படும். பெங்களூரு நகரத்தின் நீட்சியாக இப்பகுதிகளில் தகவல் தொழில்நுட்பப் பூங்காக்கள் அமைக்கப்படுவதால், வேலைவாய்ப்பு அதிகரிக்கும்.
296. தகவல் தொழில்நுட்பம் மற்றும் அது சார்ந்த சேவை வழங்கும் நிறுவனங்கள், அயல்பணி வணிக (BPO) நிறுவனங்கள் ஆகியவற்றை வட்டத் தலைநகரங்களுக்குக் கொண்டு செல்ல நடவடிக்கை எடுக்கப்படும். வட்டத் தலைநகரங்களிலும், ஊரகப் பகுதிகளிலும் தகவல் தொழில்நுட்ப நிறுவனங்களைத் தொடங்க முன்வருவோருக்கு மானிய விலையில் மின்சாரம் வழங்கப்படும்.
297. கிராமப்புறங்களில் தகவல் தொழில்நுட்பத்தை அடிப்படையாகக் கொண்ட பொது சேவை மையங்கள் அமைக்கப்படும்.
298. சென்னை, மதுரை, கோவை, திருச்சி, திருநெல்வேலி, சேலம், ஓசூர் ஆகிய நகரங்களில் மட்டுமே தகவல் தொழில்நுட்பப் பூங்காக்கள் அமைக்கப்பட்டுள்ளன. இதற்கு அடுத்தக்கட்டமாக, வேறு எந்தெந்த நகரங்களில் தகவல் தொழில்நுட்பப் பூங்காக்களை அமைக்கலாம் என்பது குறித்து ஆய்வுகள் மேற்கொள்ளப்படும்.

### 83. கைத்தறி மற்றும் துணிநூல்

299. கூட்டுறவுச் சங்கங்களிலும், பொதுத்துறை வங்கிகளிலும் நெசவாளர்களுக்கு வங்கிகள் வழக்கம்போல் கடன் வழங்க ஏற்பாடு செய்யப்பட்டிருக்கிறது.
300. பட்டுத் தொழிலுக்கு உத்வேகம் அளிக்கும் வகையில், காஞ்சிபுரம் - ஆரணியிலும், கும்பகோணம் - திருபுவனத்திலும் பட்டுப் பூங்காக்கள் அமைக்கப்படும்.
301. உலகச் சந்தையில் தமிழ்நாட்டு பட்டுப் புடவைகளின் சிறப்புகள் குறித்து விளக்குவதன் மூலம் பட்டுப் புடவைகளின் ஏற்றுமதியை அதிகரிக்க நடவடிக்கை எடுக்கப்படும்.

302. பட்டு நெசவாளர்களுக்கு நடப்பாண்டில் 10 விழுக்காடு கூலி உயர்வு வழங்கப்படும். ஒவ்வொரு ஆண்டும் ஏப்ரல் மாதம் முதல் 10 விழுக்காடு கூலி உயர்வு வழங்குவது வாடிக்கையாக்கப்படும்.

#### 84. நெடுஞ்சாலைகள்

303. தொழில் வளர்ச்சிக்கு மிகவும் அவசியமானவை நெடுஞ்சாலைகளாகும். மாநில நெடுஞ்சாலைகள் மற்றும் மாவட்ட சாலைகளை புதுப்பிக்கவும், தேவையான இடத்தில் புதிய சாலைகளை அமைக்கவும் வசதியாக, நெடுஞ்சாலைத் துறைக்கு நடப்பு ஆண்டில் ரூ.12,000 கோடி நிதி ஒதுக்கீடு செய்யப்படும்.
304. சென்னை - கன்னியாகுமரி இடையிலான கிழக்குக் கடற்கரை சாலை சில இடங்களில் இரு வழிச்சாலைகளாகவும், சில இடங்களில் 4 வழிச் சாலைகளாகவும் உள்ளது. அந்தச் சாலையை 6 வழிச் சாலையாக மாற்றும் பணிகள் மேற்கொள்ளப்பட்டு வருகின்றன. கிழக்குக் கடற்கரை பகுதியை சுற்றுலாத்தலமாக்கும் நோக்குடன் அச்சாலை 8 வழிச் சாலையாக மாற்றப்படும். அதற்கான பணிகள் நடப்பாண்டிலேயே தொடங்கப்படும்.
305. அனைத்து ஒருவழிச் சாலைகளும் அடுத்த 5 ஆண்டுகளில் இருவழிச் சாலைகளாக மாற்றப்படும். நடப்பாண்டில் 2,000 கிலோ மீட்டர் நீள சாலைகள் தரம் உயர்த்தப்படும்.
306. தமிழ்நாட்டில் உள்ள 11,752 கி.மீ. நீள மாநில சாலைகள் படிப்படியாக நான்கு வழிச் சாலைகளாக மாற்றப்படும். கடந்த இரு ஆண்டுகளில் 2,000 கி.மீ. நீளச் சாலைகள் நான்கு வழிச் சாலைகளாக மாற்றப்பட்டுள்ள நிலையில், 2021-22ஆம் ஆண்டில் மேலும் 2,000 கி.மீ. நீள சாலைகள் நான்குவழிச் சாலைகளாக மாற்றப்படும்.
307. அனைத்து மாவட்டத் தலைநகரங்களும் மாநிலத் தலைநகர் சென்னையுடன் தேசிய நெடுஞ்சாலைகள் மூலம் இணைக்கப்படுவதை இந்த அரசு உறுதிசெய்யும். இதுதொடர்பாக, மத்திய அரசுடன் பேச்சு நடத்த நெடுஞ்சாலைகள் துறை அமைச்சர் தலைமையிலான குழு விரைவில் தில்லி செல்லும்.
308. தமிழ்நாட்டில் புதிதாக அமைக்கப்படும் சாலைகள், அடுத்த 5 ஆண்டுகளுக்கு அதே தரத்தில் இருப்பதை அப்பணியை மேற்கொண்ட ஒப்பந்ததாரர் உறுதி செய்யவேண்டும். புதிதாக அமைக்கப்பட்ட சாலை தரமற்றதாக இருந்தாலோ அல்லது சேதமடைந்தாலோ, அதற்குரிய இழப்பீடு அந்த ஒப்பந்ததாரரிடமிருந்து வசூலிக்கப்படும். அதுமட்டுமின்றி, அந்த ஒப்பந்ததாரரின் பெயர் கருப்புப் பட்டியலில் சேர்க்கப்படும் என்பதால், நெடுஞ்சாலைகள் அமைப்பதற்கான ஒப்பந்த நடைமுறைகளில் அவரால் பங்கேற்க முடியாது.

#### 85. தேசிய நெடுஞ்சாலைகள் - சங்கக்கட்டணத்தை நீக்க நடவடிக்கை

309. சங்கக் கட்டணம் வசூலிப்பதில் இந்தியாவிலேயே தமிழகம்தான் முதலிடம் வகிக்கிறது. இந்தியாவில் ஒட்டுமொத்தமாக வசூலிக்கப்படும் சங்கக் கட்டணத்தில் 13% முதல் 16% சங்கக் கட்டணம் தமிழகத்தில் வசூலிக்கப்படுகிறது. அதே நேரத்தில், சங்கக் கட்டண சாலைகள் சரியாக பராமரிக்கப்படுவதில்லை. சங்கச் சாலைகள் அமைப்பதற்காக முதலீடு



செய்யப்பட்ட தொகை திரும்ப எடுக்கப்பட்ட பிறகும் தொடர்ந்து சுங்கக் கட்டணம் வசூலிக்கப்படுகிறது. இதனால் சுங்கச் சாலைகள் மீது மக்களுக்கு வெறுப்பு எழுந்துள்ளது.

310. சுங்கச் சாலைகளை முறையாகப் பராமரிக்காததற்காக இந்திய தேசிய நெடுஞ்சாலைகள் ஆணையத்திற்கு சென்னை உயர்நீதிமன்றம் அண்மையில் கடும் கண்டனம் தெரிவித்தது. முதலீடு எடுக்கப்பட்ட சாலைகளில் தொடர்ந்து கட்டணம் வசூலிக்கப்படுவதை எதிர்த்து சென்னை உயர்நீதிமன்றத்தில் வழக்குகள் தொடரப்பட்டுள்ளன. சுங்கச் சாலைகளில் நடைபெறும் அத்துமீறல்கள் காரணமாக சுங்கச்சாலைப் பணியாளர்களுக்கும், வாகன ஓட்டிகளுக்கும் அடிக்கடி மோதல்களும், வன்முறைகளும் வெடிப்பது வாடிக்கையாகிவிட்டது.
311. இந்தச் சிக்கல்களுக்கு தீர்வுகாணும் நோக்குடன், தமிழ்நாட்டில் முதலீடு எடுக்கப்பட்ட தேசிய நெடுஞ்சாலைகளில் சுங்கக் கட்டணத்தை இரத்து செய்வது குறித்து மத்திய அரசுடன் தமிழக அமைச்சர்கள் குழு பேச்சு நடத்தும். அதேபோல், முறையாக பராமரிக்கப்படாத சாலைகளில் பராமரிப்புக் கட்டணமாக 40% தொகையை மட்டும் செலுத்தினால் போதும் என்ற சலுகையைப் பெற்றுத்தரவும் நடவடிக்கை எடுக்கப்படும்.

### 86. மாநில நெடுஞ்சாலைகளில் சுங்கக்கட்டணம் இரத்து

312. சாலைகளில் பயணம் செய்வோர் எரிபொருளுக்காக செலவிடும் தொகையில் பாதியை சுங்கக்கட்டணங்களுக்காக செலவிடவேண்டியுள்ளது. இந்தச் சுமையைக் குறைக்கும் வகையில், தமிழ்நாடு சாலை மேம்பாட்டு நிறுவனத்தால் நிர்வகிக்கப்படும் அனைத்து மாநில நெடுஞ்சாலைகளிலும் சுங்கக்கட்டணம் வரும் ஏப்ரல் ஒன்றாம் தேதி முதல் ரத்து செய்யப்படும்.

### 87. துறைமுகங்கள்

313. இந்தியாவின் மிகநீளமான கடல் எல்லையைக் கொண்டுள்ள தமிழகத்தில் அதிக எண்ணிக்கையில் துறைமுகங்களை அமைக்க தமிழக அரசு உறுதிபூண்டிருக்கிறது. கன்னியாகுமரி மாவட்டம் குளச்சலை அடுத்த இனயம் பகுதியில் ரூ.21,000 கோடி செலவில் அமைக்கப்படவிருந்த புதிய துறைமுகத்தை இப்போது கன்னியாகுமரி பகுதியில் அமைக்க மத்திய அரசு முடிவு செய்துள்ளது. இதற்குத் தேவையான அனைத்து உதவிகளையும் தமிழக அரசு வழங்கும்.
314. சென்னை துறைமுகத்தின் வளர்ச்சி நாளுக்குநாள் குறைந்துவரும் சூழலில், வளர்ச்சிக்குத் தடையாக உள்ள முட்டுக்கட்டைகளை அகற்ற மாநில அரசு நடவடிக்கை எடுக்கும். மதுரவாயல் - சென்னை துறைமுகம் சாலைத் திட்டத்தைச் செயல்படுத்த விதிக்கப்பட்ட தடையை அகற்றி, அத்திட்டம் நிறைவேற தமிழக அரசு உதவும்.
315. கடலூர் துறைமுகத்தை ரூ.500 கோடி செலவில் விரிவாக்கம் செய்யும் பணிகள் நடைபெற்று வருகின்றன. 2021-22 ஆம் ஆண்டில் நாகப்பட்டினம் துறைமுகம் ரூ.500 கோடியில் விரிவுபடுத்தப்படும்.

## 88. போக்குவரத்து - பொதுத்துறை நிறுவனங்கள் மேம்பாடு

316. தமிழ்நாட்டில் அரசுப் போக்குவரத்துக் கழகங்களின் இழப்பை கட்டுப்படுத்தும் நோக்குடன் கடந்த ஆண்டு பேருந்துக் கட்டணங்கள் குறைக்கப்பட்டன. ஆனால், அதற்குப் பிறகும் பெரும்பான்மையான அரசுப் போக்குவரத்துக் கழகங்கள் தொடர்ந்து இழப்பை எதிர்கொண்டு வருகின்றன. அரசுப் போக்குவரத்துக் கழகங்களை மேம்படுத்தவும், இலாபத்தில் இயங்கச் செய்யவும் பல்வேறு நிர்வாக சீர்திருத்தங்கள் மேற்கொள்ளப்படவுள்ளன. அவற்றின் விவரம்:
- அ. பேருந்துகளை மிகச் சிறப்பான முறையில் பராமரிப்பதன் மூலம் ஒரு லிட்டர் டீசலுக்கு 5.5 கி.மீ முதல் 6.00 கி.மீ வரை இயங்கச் செய்வது உறுதி செய்யப்படும். இதனால் போக்குவரத்துக் கழகங்களின் எரிபொருள் செலவு 25% வரை மிச்சப்படுத்தப்படும்.
- ஆ. அரசுப் பேருந்துகளும், தனியார் பேருந்துகளும் ஒரே வழித்தடத்தில் இயங்காத வகையில் பார்த்துக்கொள்ளப்படும். அரசுப் பேருந்துகளுக்கென குறிப்பிட்ட வழித்தடங்களும், தனியார் பேருந்துகளுக்கென குறிப்பிட்ட வழித்தடங்களும் ஒதுக்கப்படும்.
- இ. சென்னையில் இருந்து தமிழகத்தின் அனைத்து முக்கிய நகரங்களுக்கும், தமிழகத்தில் உள்ள மற்ற முக்கிய நகரங்களுக்கு இடையிலும் தனியார் ஆம்னி பேருந்துகளுக்கு இணையான வசதிகளுடன் கூடிய சொகுசுப் பேருந்துகள் குறைந்த கட்டணத்தில் இயக்கப்படும்.
317. கோவை, மதுரை, சேலம், திருச்சி, திருநெல்வேலி ஆகிய மாநகரங்களில் மெட்ரோ இரயில் திட்டங்களை தொடங்குவதற்கான சாத்தியக்கூறு ஆய்வுகள் மேற்கொள்ளப்படும்.
318. தமிழகத்தின் கிழக்குக் கடலோர நீர்வழிப்பாதைகள் வளர்த்தெடுக்கப்பட்டு அதைப் பயன்பாட்டுக்குரிய பொதுமக்கள் பயண வசதியாக மாற்ற முயற்சிகள் மேற்கொள்ளப்படும்.

## 89. கல்லூரிகள் வாயிலாக ஒட்டுநர் உரிமம்

319. பள்ளி, கல்லூரிகளில் பயிலும் மாணவ-மாணவியர் உரிமம் இன்றி வாகனம் ஒட்டுவது நாளுக்குநாள் அதிகரித்து வருகிறது. இதனால் விபத்துக்கள் அதிகரிக்கின்றன. விபத்துக்களில் பாதிக்கப்பட்டவர்களுக்கும் இழப்பீடுகளைப் பெற்றுத்தருவது சிக்கலாகிறது. இந்த நிலையை மாற்றும் நோக்குடன், மாணவ-மாணவியருக்கு கல்லூரிகள் வாயிலாக ஒட்டுநர் உரிமம் வழங்கும் திட்டத்தை செயல்படுத்த தமிழ்நாடு அரசு முடிவு செய்திருக்கிறது.
320. அதன்படி, கல்லூரிகளில் பயிலும் 18 வயது நிறைவடைந்த மாணவ-மாணவியர் இருசக்கர மற்றும் 4 சக்கர ஊர்திகளை ஒட்டிப் பழகுவதற்கான உரிமத்தை கல்லூரிகள் மூலம் ஆன்லைனில் பெறமுடியும். அவர்கள் வாகனங்களை ஒட்டிப்பழகியதற்குப் பிறகு முறைப்படியான விண்ணப்பம்கோரி கல்லூரி வாயிலாக விண்ணப்பிக்கலாம். அவ்வாறு விண்ணப்பிப்போருக்கு, மத்திய அரசு கொண்டுவந்துள்ள புதிய விதிகளின்படி, அங்கீகாரம் பெற்ற நிறுவனங்கள் மூலம் பயிற்சி அளிக்கப்பட்டு, ஒட்டுநர் உரிமமும் வழங்கப்படும். புதிய விதிகளின்படி அவர்கள் வாகனம் ஒட்டும் தேர்வில் பங்கேற்கத் தேவையில்லை. இந்தமுறை

மிகவும் எளிமையானது என்பதுடன், உரிமம் இல்லாமல் வாகனம் ஓட்டும் வழக்கமும் பெருமளவில் குறையும்.

## 90. சென்னை மெட்ரோ ரயில் - இரண்டாம்கட்ட பணிகள் விரைவில் தொடங்கும்

321. சென்னை பெருநகர தொடர்வண்டி திட்டத்தின் முதல்கட்ட பணிகள் முடிவடைந்து, போக்குவரத்து நடைபெற்று வருகிறது. சென்னை சென்ட்ரல் முதல் ஆலந்தூர் வரையிலும், விமான நிலையத்திலிருந்து வண்ணாரப்பேட்டை மற்றும் வண்ணாரப் பேட்டையிலிருந்து நீட்டிக்கப்பட்ட விம்கோ நகர் வரையிலும் முழு அளவில் போக்குவரத்து நடைபெறுகிறது.
322. சென்னைப் பெருநகர தொடர் வண்டித் திட்டத்தின் 2ஆம் கட்ட பணிகளுக்கு அடிக்கல் நாட்டப்பட்டுவிட்டது. மொத்தம் 3 வழித்தடங்களில் 118.9 கிலோ மீட்டர் தொலைவுக்கு 2ஆம் கட்டமாக மெட்ரோ தொடர்வண்டிப் பாதை அமைக்கப்படவுள்ளது. மாதவரம் - சிறுசேரி சிப்காட் இடையே 45.813 கி.மீ. தொலைவுக்கு முதல் பாதை, மாதவரம் - சோழிங்கநல்லூர் இடையே 47 கிமீ தொலைவுக்கு இரண்டாவது பாதை, சென்னை கடற்கரை களங்கரை விளக்கம் - வடபழனி - பூந்தமல்லி பேருந்து நிலையம் வரை 26 கிமீ தொலைவுக்கு 3ஆவது பாதை அமைக்கப்படும். இப்பணிகளுக்கான ஒப்பந்தங்கள் படிப்படியாக இறுதி செய்யப்பட்டு வருகின்றன. பல இடங்களில் அடிப்படை கட்டுமானப் பணிகள் தொடங்கி நடைபெற்று வருகின்றன.
323. அடுத்தக்கட்டமாக சென்னை விமான நிலையத்தில் இருந்து, வண்டலூர் கிளாம்பாக்கத்தில் அமைக்கப்படவுள்ள புதிய புறநகர் பேருந்து நிலையம் வரை 15.3 கிமீ தொலைவுக்கு பெருநகர தொடர்வண்டிப் பாதை அமைக்கப்படவுள்ளது. இதற்கான பணிகள் இந்த ஆண்டு இறுதிக்குள் தொடங்கும்.

## 91. சென்னைப் போக்குவரத்து

324. சென்னையில் போக்குவரத்து நெரிசலைக் கட்டுப்படுத்தும் வகையில், குஜராத் மாநிலம் அகமதாபாத்தில் இருப்பதுபோன்று, அதிவிரைவு பேருந்து பாதை அமைப்பு (Bus Rapid Transit System - BRTS) அமைக்கப்படும். இதன் மூலம், தடையற்ற தனிப்பாதையில் பேருந்துகள் இயக்கப்படும் என்பதால், ஓரிடத்திலிருந்து மற்றொரு இடத்திற்கு எளிதாகவும், விரைவாகவும் செல்லமுடியும்.
325. தொடர்வண்டி முறைக்கும் பேருந்துகளுக்கும் இடையே ஒருங்கிணைப்பு ஏற்படுத்தப்படும். (எடுத்துக்காட்டாக - அனைத்துத் தொடர்வண்டி நிலையங்களில் பேருந்து நிறுத்தங்களை அமைத்தல், ஒரே பயணச்சீட்டில் இரண்டிலும் பயணித்தல் போன்றவை).
326. சென்னையின் சாலைகளில் வாகன நிறுத்த சாத்தியமான பகுதிகளைத் தெரிந்தெடுத்து, அங்கு மட்டுமே கட்டணத்துடன் வாகனங்களை நிறுத்த அனுமதிக்கப்படும். இலவசமாக வாகனம் நிறுத்த சென்னையில் ஓர் இடம்கூட இல்லை என்ற நிலை உருவாக்கப்படும். இதனால், மகிழுந்துகள் தேவையின்றி சாலைக்கு வருவது - குறிப்பாக ஒரு மகிழுந்தில் ஒரே ஒருவர் பயணிப்பது தடுக்கப்படும். இதில் கிடைக்கும் வருவாயைக் கொண்டு நடைபாதைகளில் நடந்து செல்வோருக்கு சிறப்பு வசதிகள் செய்து தரப்படும்.

327. சென்னைப் பெருநகரில் நீர்வழிப் போக்குவரத்தினைக் கொண்டு வருவது சாத்தியமானதுதான். சென்னை மாநகர அளவில் மட்டும் 88 கிலோ மீட்டர் தொலைவுக்கு நீர்வழிகள் இருக்கின்றன. அடையாறு, கூவம், பக்கிங்காம் கால்வாய் அனைத்திலும் ஐம்பது ஆண்டுகளுக்கு முன்பு வரை படகுகள் ஓடின. அதனைப் புதுப்பிப்பது சென்னை மக்களுக்கு பெரும் பயனாக இருக்கும் என்பதால், அத்தகைய முயற்சி மேற்கொள்ளப்படும்.
328. சென்னையில் கலங்கரை விளக்கம் முதல், சாத்தியமாகக்கூடிய தொலைவுவரை கடலில் படகுப் போக்குவரத்தை தொடங்குவதற்கான வாய்ப்புகள் குறித்து ஆராயப்படும். சென்னை ஐ.ஐ.டி. மூலம் இந்த ஆய்வு மேற்கொள்ளப்படும்.
329. சென்னையின் நீர்வழிகளைப் பாதுகாக்கவும், பராமரிக்கவும் “சென்னை நீர்வழிகள் ஆணையம்” என்ற தனி அமைப்பு உருவாக்கப்படும்.

## 92. தொடர்வண்டித் திட்டங்கள்

330. தமிழ்நாட்டிற்கு அறிவிக்கப்பட்டு போதிய நிதி ஒதுக்கப்படாததால் கிடப்பில் போடப்பட்டுள்ள தொடர்வண்டித் திட்டங்களை செயல்படுத்தி முடிக்க ரூ.22,000 கோடி தேவைப்படும். தமிழ்நாட்டில் அறிவிக்கப்பட்டு இன்னும் செயல்படுத்தி முடிக்காமல் இருக்கும் 10 புதிய தொடர்வண்டிப் பாதை திட்டங்களைச் செயல்படுத்த நடப்பாண்டில் தலா ரூ.1000 மட்டுமே நிதி ஒதுக்கப்பட்டுள்ளது. இதனால் தொடர் வண்டிப்பாதை பணிகள் முடங்கிக்கிடக்கின்றன. இவற்றில் பெரும்பான்மையான திட்டங்களை கைவிடுவதற்கு தொடர்வண்டித்துறை திட்டமிட்டிருப்பதாக தெரியவருகிறது.
331. சென்னையிலிருந்து மாமல்லபுரம் - புதுச்சேரி வழியாக கடலூருக்கு கிழக்குக் கடற்கரையோர தொடர் வண்டிப்பாதை அமைக்கும் திட்டம் கைவிடப்படுவதாக மத்திய அரசு அறிவித்திருந்தது. ஆனால், பா.ம.க.வின் முயற்சியால் இத்திட்டத்திற்கு புத்துயிரூட்டப்பட்டு அடையாள ஒதுக்கீடாக நிதியும் ஒதுக்கீடு செய்யப்பட்டிருக்கிறது.
332. அதே நேரத்தில் சென்னையிலிருந்து கன்னியாகுமரி வரை கிழக்குக் கடற்கரையோர தொடர் வண்டிப்பாதை அமைக்கும் திட்டத்தின் முக்கிய அங்கமான காரைக்குடி முதல் கன்னியாகுமரி வரை தொடர்வண்டிப் பாதை அமைக்கும் திட்டத்தை தொடர் வண்டித்துறை கைவிட்டிருக்கிறது. இது தமிழகத்திற்கு இழைக்கப்படும் அநீதியாகும்.
333. தமிழ்நாட்டிற்கான தொடர் வண்டித் திட்டங்கள் கைவிடப்படுவதால் தமிழ்நாட்டில் வளர்ச்சியும், போக்குவரத்துக் கட்டமைப்பும் கடுமையாக பாதிக்கப்படும். அதைத் தடுக்க தமிழ்நாட்டிற்கு அறிவிக்கப்பட்ட அனைத்துத் தொடர் வண்டித் திட்டங்களையும் உடனடியாக செயல்படுத்தும்படி மத்திய அரசை தமிழக அரசு வலியுறுத்தும். இதற்காக தமிழக அரசின் போக்குவரத்து, நிதித்துறை அமைச்சர்கள் அடங்கிய குழு விரைவில் டெல்லி சென்று தொடர்வண்டித்துறை அமைச்சரைச் சந்தித்துப் பேசும். தமிழ்நாட்டிற்கான தொடர்வண்டித் திட்டங்களை செயல்படுத்துவதற்கான செலவில் 50%-ஐ தமிழக அரசு ஏற்றுக்கொள்ளும். இதற்காக நடப்பு நிதியாண்டில் ரூ.6,000 கோடி நிதி ஒதுக்கீடு செய்யப்படும்.

### 93. மின்சாரம்

334. இரு மாதங்களுக்கு ஒருமுறை மின்கட்டணம் வசூலிக்கும் முறை கைவிடப்பட்டு, மாதம் ஒருமுறை மின்கட்டணம் வசூலிக்கும் நடைமுறை அறிமுகப்படுத்தப்படும். மாதம் ஒருமுறை வசூலிக்கப்படும் போது, மின் கட்டணம் 56% வரை மிச்சமாகும்.
335. மின்பயன்பாடு இரு மாதத்திற்கு ஒருமுறை கணக்கிடப்பட்டால், 1000 யூனிட் பயன்படுத்தும் ஒரு வீட்டிற்கு ரூ.5080 மின் கட்டணம் செலுத்த வேண்டியிருக்கும். மாறாக, மாதத்திற்கு ஒருமுறை மின் பயனீட்டு அளவு கணக்கிடும்போது ஒரு மாதத்திற்கு 500 யூனிட் பயன்படுத்தினால் ரூ.1130 மட்டுமே கட்டணம் செலுத்த வேண்டி வரும். அதன்படி பார்த்தால், இரு மாதங்களுக்கு ரூ.2,260 கட்டணம் செலுத்த வேண்டி வரும். இது முந்தைய முறைப்படி செலுத்த வேண்டிய கட்டணத்தில் பாதிக்கும் குறைவு என்பது குறிப்பிடத்தக்கது.
336. தமிழ்நாட்டில் அதிரடியாக சீர்திருத்தம் செய்யப்படவேண்டிய துறை மின்துறையாகும். தமிழகத்தின் தொழில்வளர்ச்சிக்கும், பொருளாதார வளர்ச்சிக்கும் முதன்மை தேவை மின்சாரமாகும். ஆனால், கடந்த 12 ஆண்டுகளில் தமிழகத்தில் 1,800 மெகாவாட் அளவுக்கு மட்டுமே புதிய மின்திட்டங்கள் செயல்படுத்தப்பட்டுள்ளன. இதே வேகத்தில் மின்திட்டங்கள் செயல்படுத்தப்பட்டால், தமிழகம் வெகுவிரைவில் இருண்டமாநிலமாகிவிடும். இந்த நிலையை மாற்றி, தமிழகத்தின் அனைத்துப் பகுதிகளிலும் தடையற்ற மின்சாரம் கிடைப்பதற்கும், மின்வெட்டை அறவே நீக்கவும் தேவையான அனைத்து நடவடிக்கைகளும் மேற்கொள்ளப்படும். இதற்காக தமிழக அரசு செயல்படுத்தவுள்ள சிறப்புத் திட்டத்தின் முக்கிய அம்சங்கள் வருமாறு:
- அ. தலா 4,000 மெகாவாட் திறன்கொண்ட கடலாடி, செய்யூர் மின்திட்டங்கள், 1320 மெகாவாட் திறன் கொண்ட உடன்குடி மின்திட்டம், 1320 மெகாவாட் திறன் கொண்ட எண்ணூர் சிறப்பு பொருளாதார மண்டல மின்திட்டம், 660 மெகாவாட் திறன் கொண்ட எண்ணூர் அனல்மின் நிலையம் உட்பட 17,340 மெகாவாட் திறன் கொண்ட அனல் மின்திட்டங்கள் அடுத்த 5 ஆண்டுகளில் செயல்படுத்தி முடிக்கப்படும்.
- ஆ. 1320 மெகாவாட் திறன்கொண்ட எண்ணூர் சிறப்புப் பொருளாதார மண்டல மின்திட்டம், 2640 மெகாவாட் திறன் கொண்ட உடன்குடி மின்திட்டங்கள், 1600 மெகாவாட் திறன்கொண்ட உப்பூர் மின்திட்டம் ஆகியவற்றிற்கான ஒப்பந்தம் இந்த ஆண்டு இறுதிக்குள் வழங்கப்பட்டு, 2024 ஆம் ஆண்டு ஜூலை மாதத்தில் மின்உற்பத்தித் தொடங்கப்படும்.

### 94. புதிய எரிசக்தி

337. அனல்மின் நிலையங்களால் சுற்றுச்சூழல் பாதிக்கப்படுவதைத் தடுக்கும் வகையில், 2025ஆம் ஆண்டுக்குப் பிறகு புதிதாக அனல் மின் நிலையங்களைத் தமிழக அரசு அமைக்காது. இப்போது பயன்பாட்டில் உள்ள அனைத்து அனல்மின் நிலையங்களும், அதன் வாழ்நாள் காலம் முடிவடைந்த பிறகு செயலிழக்கச் செய்யப்படும். அவற்றுக்குப் பதிலாகக் காற்றாலை மற்றும் சூரியஒளி மின்சார உற்பத்தித் திட்டங்கள் செயல்படுத்தப்படும்.

338. அடுத்த 5 ஆண்டுகளில் தமிழ்நாட்டில் 5,000 மெகாவாட் அளவுக்கு சூரியஒளி மின்திட்டங்கள் செயல்படுத்தப்படும்.
339. காற்றாலை மின்உற்பத்தி, சூரியஒளி மின்உற்பத்தி ஆகிய இரண்டையும் ஒரே இடத்தில் மேற்கொள்ளும் கலப்பின மின்உற்பத்தித் திட்டங்களுக்கு முன்னுரிமை அளிக்கப்படும். தமிழ்நாடு நீண்ட கடலோரத்தைக் கொண்டுள்ள நிலையில், கடல் அலைகளில் இருந்து மின்சாரம் தயாரிப்பதற்கான சாத்தியக் கூறுகள் குறித்து ஆராயப்படும். இதற்கான ஆய்வுகளை சென்னை பள்ளிக்கரணையில் உள்ள தேசிய கடல்வள தொழில்நுட்பக் கழகம் (National Institute of Ocean Technology) மேற்கொள்ளும்.

### **ஊராட்சிகள் தோறும் சூரியஒளி மின்நிலையங்கள்**

340. தமிழ்நாட்டில் உள்ள அனைத்து ஊராட்சிகளிலும் தலா ஒரு மெகாவாட் திறன் கொண்ட சூரியஒளி மின்நிலையங்கள் அமைக்கப்படும். இதில் கிடைக்கும் மின்சாரத்தைக் கொண்டு, அந்த ஊராட்சிகளில் உள்ள வீடுகளுக்கு மட்டும் மின்சாரம் வழங்கப்படும். இது 10 ஆண்டு நீண்டகாலத் திட்டமாக செயல்படுத்தப்படும். இதற்கான செலவை அரசே ஏற்கும். பராமரிப்புக்காக மட்டும் ஒவ்வொரு வீட்டிற்கும் மாதம் ரூ.50 வசூலிக்கப்படும்.
341. வீடுகள், வணிகக் கட்டடங்கள் உள்ளிட்ட அனைத்திலும் மேற்கூரைகள் மீது சூரியஒளி மின்உற்பத்தி தகடுகளைப் பொருத்தி, சூரியஒளி மின்சாரம் தயாரிப்பது ஊக்குவிக்கப்படும். இதற்காக மானியம் வழங்கப்படும். பகல் நேரங்களில் உற்பத்தி செய்யப்படும் மின்சாரத்தில் வீட்டுப் பயன்பாட்டுக்குப் போக மீதமுள்ள மின்சாரத்தை மின்தொகுப்பில் இணைக்கலாம். அதற்கான கட்டணம் கணக்கிடப்பட்டு, மாதாந்திர மின்கட்டணத்தில் கழிக்கப்படும்.

### **95. மின்வாரியத்தை லாபத்தில் இயக்க சிறப்புத்திட்டம்**

342. மத்திய அரசால் அறிவிக்கப்பட்ட உதய் திட்டத்தின்கீழ், தமிழ்நாடு மின்சார வாரியத்தின் திரண்ட கடன் ரூ. 1,00,000 கோடியை தமிழக அரசு ஏற்றுக்கொண்டிருக்கிறது. இதனால், தமிழ்நாடு மின்சார வாரியம் ஒவ்வொரு ஆண்டும் கட்டவேண்டிய வட்டி சுமை குறையும். இந்த வகையில் மட்டும் ஆண்டுக்கு ரூ.7,000 கோடி மிச்சமாகும். இதைப் பயன்படுத்திக்கொண்டு தமிழ்நாடு மின்சார வாரியத்தை லாபத்தில் இயங்கச் செய்ய சிறப்புத் திட்டத்தை தமிழக அரசு செயல்படுத்தவுள்ளது. அதன் விவரம் வருமாறு:

- அ. தனியாரிடமிருந்து அதிகவிலை கொடுத்து மின்சாரம் வாங்கும் வழக்கத்திற்கு முற்றுப்புள்ளி வைக்கப்படும். இந்த ஒற்றை நடவடிக்கையின் மூலமாக மட்டுமே மின்வாரியத்தின் இழப்பில் பெரும்பகுதியை குறைக்க முடியும்.
- ஆ. நிலுவையில் உள்ள மின்திட்டங்களில் 7,540 மெகாவாட் மின்திட்டங்கள் அடுத்த 3 ஆண்டுகளில் முடிக்கப்பட்டு, தமிழகம் மின்மிகை மாநிலமாக மாற்றப்படும். இதன் மூலம் தமிழ்நாடு மின்வாரியம் லாபம் ஈட்டும் நிறுவனமாக மாற்றப்படும்.
- இ. தமிழ்நாடு மின்வாரியத்தின் மின் இழப்பு தற்போது சுமார் 30% ஆக உள்ளது. இது மிகவும் அதிகமாகும். தமிழகத்தின் மின்தொகுப்பு அதிக தொலைவு

கொண்டதாக இருப்பது தான் அதிக மின் இழப்புக்கு காரணம் ஆகும். இந்த நிலையை மாற்றி ஒரு பகுதியில் உற்பத்தி செய்யப்படும் மின்சாரத்தை அந்த பகுதியிலேயே விநியோகிக்க நடவடிக்கை எடுக்கப்படும். இதன்மூலம் மின் இழப்பு 6 விழுக்காட்டிற்கும் கீழ் கொண்டுவரப்படும்.

ஈ. மேற்குறிப்பிடப்பட்ட நடவடிக்கைகளின் மூலம் தமிழ்நாடு மின்சார வாரியத்தின் இழப்பு தடுக்கப்படுவதுடன், மின்வாரியம் ஆண்டுக்கு ரூ.12,000 கோடி இலாபம் ஈட்டும் நிலையை ஈட்டும். இந்த நிதியைக் கொண்டு உதய திட்டத்தின்கீழ் தமிழக அரசுக்கு செலுத்தவேண்டிய கடனை மின்வாரியம் அடுத்த 10 ஆண்டுகளில் அடைக்கும்.

தமிழ்நாடு மின்வாரியத்தின் கடன்கள் படிப்படியாக அடைக்கப்படும்.

## 96. சுற்றுலாத் துறை

343. சுற்றுலாத் துறையில் இந்தியாவின் முதன்மை மாநிலமாக தமிழ்நாடு திகழ்கிறது. சேவைத் துறையில் அதிக வேலைவாய்ப்பை வழங்குவது சுற்றுலாத் துறைதான் என்பதால், இத்துறையை மேம்படுத்துவதன் மூலம் வேலைவாய்ப்பை அதிகரிக்க நடவடிக்கை எடுக்கப்படும்.
344. சென்னை முதல் புதுச்சேரி வரையிலான கிழக்குக் கடற்கரை சாலை பொழுதுபோக்கு சுற்றுலா வழித்தடமாக மாற்றப்படும்.
345. சிங்கப்பூரில் உள்ள Gardens by the Bay போன்று மின்னொளியில் மிளிரும் அற்புதத் தோட்டம் கிழக்குக் கடற்கரை சாலையில் அமைக்கப்படும். இந்தத் தோட்டத்தில் மின்னொளிக்காக அமைக்கப்படும் செயற்கை மரங்களை இணைத்து நடைபாதை அமைக்கப்படும். செயற்கை மரங்களுக்கு மத்தியில் 70 அடி உயரத்தில் உணவகம் அமைக்கப்படும். செயற்கை மரங்களை இணைத்து அமைக்கப்படும் நடைபாதைகளுக்குச் செல்ல மின்தூக்கிகள் அமைக்கப்படும். இத்திட்டத்திற்கு முதல்கட்டமாக ரூ.200 கோடி நிதி ஒதுக்கீடு செய்யப்பட்டுள்ளது.
346. சென்னை, கோவை நகரங்கள் மருத்துவச் சுற்றுலா நகரங்களாக மாற்றப்படும்.
347. கன்னியாகுமரி மாவட்டத்தில் பனிப்பொழிவு தவிர, கடல், நீர்வீழ்ச்சி, ஆறுகள், ரப்பர் காடுகள், தென்னை தோட்டங்கள் உள்ளிட்ட இயற்கை அளித்த கொடைகள் நிரம்பி கிடக்கின்றன. இதைப் பயன்படுத்திக்கொண்டு, கன்னியாகுமரி மாவட்டம் பசுமை சுற்றுலா மையமாக மாற்றப்படும்.
348. இயற்கை எழில் கொஞ்சம் மற்ற மாவட்டங்களிலும் பசுமை சுற்றுலா திட்டத்தை செயல்படுத்த நடவடிக்கை எடுக்கப்படும்.

## 97. திரைத்துறை

349. தமிழ்த் திரையுலகில் பல்லாயிரம் கோடி ரூபாய் செலவில் தயாரிக்கப்பட்டு வெளியிடப்படாமல் முடங்கிக் கிடக்கும் 1500 படங்களை குறிப்பிட்ட கால இடைவெளிக்குள் வெளியிட அரசு உதவி செய்யும்.

350. தமிழ்நாட்டில் வலிமையுள்ள சிலர் சிண்டிகேட் அமைத்துக் கொண்டு, திரையரங்குகள் மீது ஆதிக்கம் செலுத்தும் நிலைக்கு முடிவு கட்டப்படும்.
351. திரையரங்குகளில் பெரிய பட்ஜெட் திரைப்படங்களுக்கும், சிறிய பட்ஜெட் திரைப்படங்களுக்கும் சமவாய்ப்பு வழங்கப்படுவதை அரசு உறுதி செய்யும்.
352. திரைப்படங்களுக்கு தனித் தமிழில் பெயர் வைக்கப்பட்டால், 8% கேளிக்கை வரி செலுத்துவதில் இருந்து முழுமையான விலக்கு அளிக்கப்படும். இதனால் உள்ளாட்சி அமைப்புகளுக்கு ஏற்படும் இழப்பை அரசே ஈடுகட்டும்.
353. சென்னையில் இப்போது உள்ள திரைப்பட நகரம் பொலிவிழந்துவிட்ட நிலையில், சென்னை புறநகர்ப் பகுதியில் தனியார் பங்களிப்புடன் மிகப்பெரிய திரைப்பட நகரம் அமைக்கப்படும்.

### 98. தமிழ் வளர்ச்சி

354. மொழி வாழ்ந்தால்தான் இனம் வாழ முடியும். இதைக் கருத்தில் கொண்டு, தமிழ் மொழி வளர்ச்சிக்குத் தேவையான அனைத்து நடவடிக்கைகளும் மேற்கொள்ளப்படும்.
355. அமெரிக்காவின் ஹார்வர்ட் பல்கலைக் கழகத்தைத் தொடர்ந்து, உலகில் உள்ள முன்னணி பல்கலைக் கழகங்கள் அனைத்திலும் தமிழ் ஆய்வுக்கு தனி இருக்கைகள் அமைக்க நடவடிக்கை எடுக்கப்படும்.
356. மழலை வகுப்பிலிருந்து 5ம் வகுப்பு வரை தமிழ் வழிக் கல்வி முறை கட்டாயமாக்கப்படும்.
357. பனிரெண்டாம் வகுப்பு வரை தமிழை ஒரு பாடமாக படித்தவர்களுக்கு மட்டுமே அரசு வேலை வழங்கப்படும். தமிழ் வழியில் கல்வி கற்றவர்களுக்கு வேலைவாய்ப்பில் முன்னுரிமை அளிக்கப்படும்.
358. தமிழை தேசிய ஆட்சி மொழியாகவும், சென்னை உயர்நீதிமன்றத்தில் வழக்கு மொழியாகவும் அறிவிக்க நடவடிக்கை எடுக்கப்படும். ஆலயங்களின் வழிபாட்டு மொழியாக தமிழ் கட்டாயமாக்கப்படும்.
359. தமிழ்நாட்டில் தமிழ் ஆய்வு மையம் ஒன்று ஏற்படுத்தி தமிழ்மொழியின் வளர்ச்சி ஊக்குவிக்கப்படும்.
360. அரசின் அனைத்துத் துறைகளின் கோப்புகளிலும் குறிப்பாக தலைமைச் செயலக கோப்புகள் அனைத்தும் தமிழ்மொழியிலேயே செயல்படுத்த நடவடிக்கை மேற்கொள்ளப்படும்.
361. வணிக நிறுவனங்கள், அங்காடிகள், தொழிற்சாலைகள் போன்றவற்றின் பெயர்ப் பலகைகள், விளம்பரங்கள், விலைப் பட்டியல் செய்தி, ஏடுகள் உள்ளிட்ட ஊடகங்கள், திரைப்படம், தொலைக்காட்சி அனைத்திலும் தமிழ்தான் என்ற நிலை உருவாக்கப்படும்.
362. பள்ளி ஆசிரியர்களுக்குத் தமிழ் ஒலிப்பு மற்றும் எழுத்து முறைகள் பற்றிய புத்தொளிப் பயிற்சி நடத்தப்படும். தமிழ் மரபுகள், தமிழ்ப்பண்பாட்டு நூட்பங்கள் தொடர்பான பிறமொழிப் பதிவேடுகள் தமிழில் மொழி பெயர்க்கப்பட்டுத் தமிழ் வளர்ச்சியில் மேம்பாடு காணப்படும். துறைவாரியான கலைச்சொல் அகராதிகள் உருவாக்கப்படும்.



## 99. கீழடி அகழாய்வு - விரைவில் அறிக்கை

363. மதுரை அருகே, சிவகங்கை மாவட்டம் கீழடியில் 7ஆம் கட்ட அகழாய்வுப் பணிகள் நடைபெற்று வருகின்றன. இதுவரை நடத்தப்பட்ட 6 கட்ட ஆய்வுகளில் முதல் 3 ஆய்வுகளை மத்திய தொல்லியல் துறையும், அடுத்த 3 கட்ட ஆய்வுகளை தமிழ்நாடு தொல்லியல் துறையும் நடத்தியுள்ளன. தமிழக தொல்லியல் துறை நடத்திய 4ஆம் கட்ட அகழாய்வு அறிக்கை ஏற்கெனவே வெளியிடப்பட்டுவிட்டது. 5 மற்றும் 6ஆம் கட்ட அகழாய்வு அறிக்கைகள் அடுத்த இரு மாதங்களில் வெளியிடப்படும். முதல் 3 கட்ட அகழாய்வு அறிக்கைகளை உடனடியாக வெளியிடும்படி மத்திய அரசை தமிழ்நாடு அரசு வலியுறுத்தும்.
364. கீழடியில் நடத்தப்பட்ட தொல்லியல் துறை ஆராய்ச்சியின் மூலம் தமிழர் நாகரிகம் 2600 ஆண்டுகள் பழமையானது என்று நிரூபிக்கப்பட்டுள்ளது. அடுத்தடுத்த ஆய்வுகளில் தமிழர் நாகரிகத்தின் தொன்மை குறித்து முக்கிய தடயங்கள் வெளியாகலாம் என்பதால், கீழடி அகழாய்வுப் பணிகளுக்கு தமிழக அரசு அதிக முக்கியத்துவம் அளிக்கும்.
365. கீழடி அகழாய்வில் கிடைத்த பொருட்களை காட்சிக்கு வைக்கும் வகையில், அங்கு ரூ.12 கோடி செலவில் அருங்காட்சியகம் அமைக்கும் பணிகள் நடைபெற்று வருகின்றன. அருங்காட்சியகத்தை விரிவுபடுத்தும் நோக்கத்துடன் மேலும் ரூ.13 கோடி நடப்பாண்டில் வழங்கப்படும். மொத்தம் ரூ.25 கோடியில் கீழடி அருங்காட்சியகம் அமைக்கப்படும்.

## 100. அரசு ஊழியர்கள் நலன்

366. புதிய ஓய்வூதியத்திட்டம் இரத்து செய்யப்பட்டு, பழைய ஓய்வூதியத் திட்டம் மீண்டும் நடைமுறைப்படுத்தப்படும்.
367. தமிழ்நாடு அரசுத் துறைகளில் காலியாக உள்ள 5 லட்சம் பணியிடங்கள் நிரப்பப்படும். இதன் மூலம் 5 லட்சம் இளைஞர்களுக்கு அரசு வேலை வழங்கப்படும்.
368. 01.06.2006 அன்று பணிநிலைப்பு செய்யப்பட்ட 45,000 ஆசிரியர்கள் அதற்குமுன் தொகுப்பூதிய அடிப்படையில் பணியாற்றிய 23 மாதங்கள் அவர்களின் பணிக்காலமாக சேர்க்கப்படும். இக்காலத்திற்கான ஊதிய நிலுவையும் வழங்கப்படும்.
369. தமிழ்நாடு அரசுப் பள்ளிகளில் ரூ.10 ஆயிரம் தொகுப்பூதியத்தில் பணியாற்றி வரும் 12,483 பகுதிநேர ஆசிரியர்களுக்கு பணிநிலைப்பு வழங்கப்படும்.
370. அரசு மருத்துவர்களின் ஊதிய முரண்பாடுகள் கலைப்படும். அவர்களுக்கு 05, 09, 11, 12 ஆகிய ஆண்டுகளில் காலம் சார்ந்த ஊதிய உயர்வு வழங்கப்படும்.
371. இடைநிலை ஆசிரியர்கள், பட்டதாரி ஆசிரியர்கள் மற்றும் முதுநிலை பட்டதாரி ஆசிரியர்களின் ஊதிய விகிதங்களில் நிலவும் முரண்பாடுகள் கலைப்படும்.
372. கொரோனா தொற்றுப் பரவலை காரணம் காட்டி நிறுத்தி வைக்கப்பட்டிருக்கும் அகவிலைப்படி உயர்வு, ஈட்டிய விடுப்பு ஒப்படைப்பு ஆகியவை மீண்டும் வழங்கப்படும்.
373. மேல்நிலைக் கல்வி பிற மாநிலங்களில் உள்ளதைப் போன்று இளநிலைக் கல்லூரியாக மாற்றியமைக்கப்படும். இதற்காக தனி ஆணையம் அமைக்கப்படும்.
374. அரசு ஊழியர்கள் மற்றும் ஆசிரியர்களுக்கு 10 ஆண்டுகளுக்கு ஒரு பதவி உயர்வு கிடைப்பது உறுதி செய்யப்படும்.

375. சார்பதிவாளர், 2ம்நிலை சார்பதிவாளர், துணை வட்டாட்சியர், துணை ஆட்சியர், உதவி வணிகவரி அலுவலர், துணை வணிகவரி அலுவலர் ஆகியோருக்கு பணியிட மாறுதல் மூலம் பதவி உயர்வு வழங்குவதில் இடஒதுக்கீடு வழங்க வேண்டும் என்று உச்சநீதிமன்றம் தீர்ப்பளித்துள்ளது. 1997 ஆம் ஆண்டு முதல் இன்றுவரை வெளியிடப்பட்டுள்ள பணியிடம் மாறுதல் வழியான பதவி உயர்வு பட்டியல் திருத்தி அமைக்கப்படும்.
376. உள்ளாட்சி நிதித் தணிக்கைத் துறை மற்றும் மாநில அரசுநிதி தணிக்கைத் துறை பணியாளர்களுக்கு அவர்கள் பணியாற்றும் தகுதியிலேயே பயிர்ச்சி வழங்கும் வகையில், மண்டல பயிற்சி மையமாங்கள் ஏற்படுத்தப்படும்.
377. 2019ஆம் ஆண்டு ஜனவரி மாதம் ஜாக்டோஜியோ அமைப்பினர் நடத்திய போராட்டத்தில் பங்கேற்றவர்கள் மீதான வழக்குகள் ஏற்கெனவே ரத்து செய்யப்பட்டு விட்டன. போராட்டத்தில் பங்கேற்றதற்காக பிடித்தம் செய்யப்பட்ட ஊதியம் உள்ளிட்ட அனைத்து இழப்புகளும் அரசு ஊழியர்கள் மற்றும் ஆசிரியர்களுக்கு வழங்கப்படும்.
378. அரசுப் போக்குவரத்துக் கழக தொழிலாளர்களிடம் இருந்து வசூலிக்கப்பட்டு அவர்கள் சார்பில் பல்வேறு கணக்குகளில் செலுத்தப்படவேண்டிய தொகையும் உடனடியாக செலுத்தப்படும்.
379. அரசுப் போக்குவரத்துக் கழக ஊழியர்கள் அனைவரும் அரசு ஊழியர்களாக்கப்படுவார்கள்.

### 101. மதுவிலக்கு

380. இந்திய விடுதலை நாளான ஆகஸ்ட் 15ஆம் தேதி முதல் தமிழ்நாட்டில் அனைத்து மதுக்கடைகளும் மூடப்பட்டு முழு மதுவிலக்கு நடைமுறைப்படுத்தப்படும்.
381. தமிழ்நாட்டில் உள்ள அனைத்து மது, பீர் ஆலைகளுக்கு வழங்கப்பட்ட உரிமம் இரத்து செய்யப்பட்டு, மது ஆலைகள் மூடப்படும். இதன் மூலம் தமிழகத்தில் ஒரு சொட்டு மதுகூட உற்பத்தி செய்யப்படவில்லை என்ற நிலை ஏற்படுத்தப்படும்.
388. மதுவுக்கு அடிமையான குடிநோயர்கள் அனைவரையும் அந்நோயிலிருந்து விடுவிக்க அவர்களுக்கு மதுபோதை மீட்பு மருத்துவம் அளிக்கப்படும். இதற்காக ஒவ்வொரு வட்டத்திலும் மதுபோதை மீட்பு மையம் அமைக்கப்படும். இதில் குடிநோயர்களுக்குச் சிகிச்சை அளிப்பதற்கான செலவை அரசே ஏற்கும். சிகிச்சை காலத்தில் குடி நோயர்களின் குடும்பத்திற்கு நிதியுதவி வழங்கப்படும்.
389. டாஸ்மாக் மதுக்கடைகளில் பணியாற்றியோர்களுக்கு அரசின் பிற துறைகளில் மாற்றுப்பணி வழங்கப்படும்.

### 102. இந்து சமய அறநிலையத்துறை

390. தமிழ்நாட்டில் அனைத்துக் கோயில்களிலும் தமிழிலும் குடமுழுக்கு செய்யப்படும்.
391. இந்து சமய அறநிலையத்துறையின் கட்டுப்பாட்டில் உள்ள கோவில்களில் பணியாற்றும் தற்காலிக பணியாளர்கள் அனைவரும் பணிநிலைப்பு செய்யப்படுவார்கள்.

392. இந்து சமய அறநிலையத்துறைக்கு சொந்தமான கோவில்களின் நிலங்களை ஆக்கிரமிப்பாளர்களின் பிடியிலிருந்து மீட்க வேண்டும் என்று உச்சநீதிமன்றம் தீர்ப்பளித்திருக்கிறது. அதனடிப்படையில் ஆக்கிரமிப்பில் உள்ள நிலங்களை மீட்க இந்து சமய அறநிலையத்துறை இணை ஆணையர் தலைமையில் குழு அமைக்கப்படும்.
393. பழங்கால கோவில்களை சீரமைக்கவும், கோவில் குளங்களை தூர்வாரி மேம்படுத்தவும் 2021-22 ஆம் ஆண்டில் ரூ.500 கோடி நிதி ஒதுக்கீடு செய்யப்படுகிறது.

### 103. ஊரக வளர்ச்சி - உள்ளாட்சிகளுக்கு உண்மையான அதிகாரம்

394. இந்திய அரசியல் சட்டத்தின் 73-ஆவது சட்டத் திருத்தத்தின் மூலம் பஞ்சாயத்து ராஜ் அமைப்புகள் உருவாக்கப்பட்டதன் நோக்கமே அவை உண்மையான சுயாட்சி அமைப்பாக திகழ வேண்டும் என்பது தான். ஆனால், உள்ளாட்சி அமைப்புகளுக்கு உரிய அதிகாரங்கள் வழங்கப்படவில்லை. இந்த நிலையை மாற்ற நடவடிக்கை எடுக்கப்படும்.
395. அரசியலமைப்புச் சட்டத்தில் செய்யப்பட்ட 73 ஆவது திருத்தத்தின்படி உள்ளாட்சி அமைப்புகளுக்கு வழங்கப்பட வேண்டிய அனைத்து அதிகாரங்களும் வழங்கப்படும்.
396. இந்திய அரசியலமைப்புச் சட்டத்தின் 243ஐ பிரிவின்படி பொருளாதார மேம்பாடு மற்றும் சமூகநீதிக்கான திட்டங்களை வகுத்து செயல்படுத்துவதற்கு உள்ளாட்சி அமைப்புகளுக்கு அதிகாரம் அளிக்கப்படும்.
397. 2021-2022ஆம் ஆண்டில் இந்திரா வீட்டுவசதித் திட்டத்தின்கீழ், ஒன்றரை லட்சம் வீடுகளும், பசுமை வீடுகள் திட்டத்தின்கீழ் ஒரு லட்சம் வீடுகளும் கட்டித்தரப்படும். பசுமை வீடுகளுக்கான நிதியுதவி ரூ.3 லட்சமாகவும், இந்திரா வீட்டுவசதி திட்ட வீடுகளுக்கான நிதியுதவி ரூ.2 லட்சமாகவும் உயர்த்தப்படும்.

### சட்டமன்ற உறுப்பினர் தொகுதி மேம்பாட்டு நிதி

398. சட்டமன்ற உறுப்பினர் தொகுதி மேம்பாட்டு நிதி தற்போதுள்ள 2 கோடி ரூபாயிலிருந்து ரூ.5 கோடியாக உயர்த்தப்படும்.

### 104. நகராட்சி நிர்வாகம்

399. தமிழகம் வேகமாக நகர்ப்புற மயமாகி வருகிறது. அண்மையில் நடத்தப்பட்ட கணக்கெடுப்பின்படி, தமிழக மக்கள் தொகையில் 54% நகர்ப்புறங்களில் வாழ்கின்றனர். அவர்களுக்குத் தேவையான வசதிகளை செய்து தர வேண்டுமானால் நகர்ப்புற உள்ளாட்சிகளுக்கு அதிக அதிகாரங்கள் வழங்கப்பட வேண்டும். எனவே, இந்திய அரசியலமைப்புச் சட்டத்தில் செய்யப்பட்ட 74ஆவது திருத்தத்தின்படி நகர்ப்புற உள்ளாட்சி அமைப்புகளுக்கு வழங்கப்பட வேண்டிய அனைத்து அதிகாரங்களும் வழங்கப்படும்.
400. நகர்ப்புற நிர்வாக முறையின் (Urban Governance) அனைத்து முக்கிய அம்சங்களும் நகராட்சி நிர்வாகத்தின் அங்கங்களாக்கப்படும்.
401. தமிழ்நாட்டில் மத்திய அரசு அறிவித்த 12 ஸ்மார்ட் நகரங்களை (Smart City) விரைவாக அமைக்க நடவடிக்கை எடுக்கப்படும்.
402. தமிழகத்தில் அனைத்து நகரங்களையும், சிறுநகரங்களையும் மேம்படுத்த நடவடிக்கை எடுக்கப்படும்.

403. நகரங்களில் பேருந்து நிலையம், பூங்காக்கள் உள்ளிட்ட பொது இடங்களில் இலவச வைஃபை (Wi-Fi) வசதி செய்துத்தரப்படும்.
404. நகர்ப்புறங்களின் வளர்ச்சி, போக்குவரத்து, வீட்டுவசதி உள்ளிட்ட அனைத்து அம்சங்கள் குறித்தும் திட்டமிடல் மற்றும் செயல்படுத்தும் அதிகாரம் நகர்ப்புற உள்ளாட்சிகளுக்கு வழங்கப்படும்.
405. இதுவரை பாதாள சாக்கடைத் திட்டம் செயல்படுத்தப்படாத நகராட்சிகளில் 2020-21 ஆம் ஆண்டில் பாதாள சாக்கடைத் திட்டம் செயல்படுத்தப்படும். இவைதவிர, 50 தேர்வுநிலை பேரூராட்சிகளில் நடப்பு ஆண்டில் பாதாள சாக்கடைத்திட்டம் செயல்படுத்தப்படும்.
406. அனைத்து நகராட்சிகள் மற்றும் பேரூராட்சிகளில் தூய்மையான, சுவையான குடிநீர் வழங்க நடவடிக்கை எடுக்கப்படும். போதிய அளவில் விளையாட்டுத் திடல்களும், பூங்காக்களும் அமைக்கப்படும்.

### 105. நகர்ப்புற வீட்டுவசதி

407. அனைத்துக் குடும்பங்களுக்கும் தலா ஒரு வீடு கிடைப்பதை உறுதி செய்ய நடவடிக்கை எடுக்கப்படும். முதல்கட்டமாக, நடப்பு ஆண்டில் நகர்ப்புற பகுதிகளில் உள்ள நடுத்தர, குறைந்த வருவாய்ப் பிரிவினர் மற்றும் பொருளாதார அடிப்படையில் நலிவடைந்த பிரிவினருக்கு 25 ஆயிரம் வீடுகள் கட்டித்தரப்படும்.
408. நகர்ப்பகுதிகளில் அடுக்குமாடி குடியிருப்புகள் மற்றும் வீட்டுமனைகளின் விலையை முறைப்படுத்த நடவடிக்கை எடுக்கப்படும்.
409. வீட்டுவசதி வாரியம் மூலம் உயர் வருவாய் பிரிவினருக்கே அதிக எண்ணிக்கையில் வீடுகள் கட்டித்தரப்படுகின்றன. இந்த நிலையை மாற்றி, நடுத்தர மற்றும் சாதாரண மக்களுக்கும் அதிக எண்ணிக்கையில் வீடுகள் கட்டித்தருவதற்கு தமிழக அரசு நடவடிக்கை எடுக்கும்.
410. தனியார் அடுக்குமாடி குடியிருப்புக் கட்டிடங்கள் கட்டப்படும்போது, அதில் 20% வீடுகள் குறைந்த வருவாய்ப் பிரிவினருக்காக ஒதுக்கப்படுவதும், அந்த வீடுகளுக்கான விலை லாப நோக்கின்றி நிர்ணயிக்கப்படுவதும் உறுதி செய்யப்படும்.
411. வளர்ச்சியின் பெயரால் குடிசைவாழ் மக்கள் நகருக்கு வெளியே குடியமர்த்தப்படுவது அடியோடு கைவிடப்படும். நகரில் வாழும் உரிமை (Right to the City) என்கிற அடிப்படையில் பெருநகரங்களுக்கு உள்ளேயே தரமான வாழ்விட வசதிகள் ஏற்படுத்தப்படும்.

### 106. குடிநீர்- தண்ணீர் பெறும் உரிமை

412. தண்ணீர் ஒரு அடிப்படை மனித உரிமை என ஐநா அவை அறிவித்துள்ளது. இந்திய அரசியல் அமைப்புச் சட்டத்தின் 21 ஆம் பிரிவின் கீழ் அளிக்கப்பட்டுள்ள உயர்வாழும் உரிமை என்பதில் 'தண்ணீருக்கான உரிமையும் அடங்கியுள்ளது' என இந்திய நீதிமன்றங்கள் உறுதி செய்துள்ளன. இத்தகைய சூழலில் குடிநீரை விலைக்கு வாங்கி குடிக்கும் நிலை காணப்படுவது மிகப்பெரிய அவலம் என்று அரசு கருதுகிறது. இந்நிலையை மாற்ற தமிழக அரசு நடவடிக்கை எடுக்கும்.
413. ஒரு மாநிலத்தில் குடிநீரை விலைக்கு வாங்கி குடிக்கும் நிலை நிலவினால் அங்கு ஆட்சி நடைபெறவில்லை என்று தான் கருத வேண்டும். அமெரிக்கா, ஐரோப்பா

உள்ளிட்ட உலகின் வளர்ச்சியடைந்த பணக்கார நாடுகளில் கூட புட்டிகளில் அடைக்கப்பட்ட குடிநீர் விற்பனை என்பது மிகவும் அரிதான ஒன்றாகவே காணப்படுகிறது; அனைவருக்கும் பாதுகாக்கப்பட்ட, தரமான, சுவையான தண்ணீர் போதுமான அளவுக்கு கிடைப்பதை அந்நாட்டு அரசுகள் உறுதி செய்துள்ளன. ஆனால், ஏழை நாடான இந்தியாவில் குடிநீர் விலைக்கு விற்கப்படுவது இந்திய மக்களுக்கு இழைக்கப்படும் பெரும் துரோகம் என்று இந்த அரசு கருதுகிறது.

414. சுகாதாரத்திற்கு அடிப்படை தண்ணீர். தூய்மையான குடிநீர் வழங்கப்படாவிட்டால் மக்களை நோயிலிருந்து பாதுகாக்க முடியாது. எனவே, தூய்மையான, ஊட்டச்சத்தும் தாதுச் சத்தும் நிறைந்த சுவையான தண்ணீர் அனைத்து குடிமக்களுக்கும் இலவசமாக வழங்கப்படுவதை தமிழக அரசு உறுதி செய்யும். இதற்காக 'தண்ணீர் உரிமைத் திட்டம்' செயல்படுத்தப்படும். தண்ணீர் உரிமைத் திட்டம் செயல்பாட்டுக்கு வந்த பிறகு குடிநீருக்காக எவரும் ஒரு காசு கூட செலவிடத் தேவையில்லை என்ற நிலை உருவாக்கப்படும்.
415. அரசு / உள்ளாட்சி அமைப்பால் தூய்மையான குடிநீர் வழங்கப்படாத நிலையில் அல்லது வழங்கப்பட்ட குடிநீர் தூய்மையாக இல்லாத நிலையில், பொதுமக்கள் எவரேனும் பணம் கொடுத்து தண்ணீர் வாங்கும் நிலை உருவானால், அதை நிரூபிக்கும் பட்சத்தில் அவர்கள் குடிநீருக்காக செலவிட்டதைப் போன்று 10 மடங்குத் தொகை அவர்களுக்கு இழப்பீடாக வழங்கப்படும்.

#### 107. காலநிலை செயல்திட்டம் (TN Climate Action Plan)

416. காலநிலை மாற்றத்தை கட்டுப்படுத்தும் நோக்கில் கரியமிலவாயு வெளியாகும் அளவை அடுத்த 12 ஆண்டுகளுக்குள் மிக வேகமாக குறைத்தாக வேண்டும்; காலநிலை மாற்றத்தை எதிர்கொள்ளும் தகவமைப்பு நடவடிக்கைகளை உடனடியாக துரிதப்படுத்த வேண்டும் என்று ஐநா அறிவியலாளர்கள் குழு எச்சரித்துள்ளது.
417. இந்த இலக்கினை அடைய வேண்டும் என்றால் உலகின் ஒவ்வொரு நாடும், ஒவ்வொரு நகரமும், ஒவ்வொரு ஊரும் அனைத்து சமூகங்களும், அனைத்து பிரிவினரும் போர்க்கால அடிப்படையில் காலநிலை மாற்றத்தை கட்டுப்படுத்தவும், சமாளிக்கவும் நடவடிக்கை எடுக்க வேண்டும். அந்த வகையில், தமிழக நகரங்களுக்கான காலநிலை செயல்திட்டம் (TN Urban Areas Climate Action Plan) உடனடியாக உருவாக்கப்பட்டு, செயல்படுத்தப்படும்.
418. பேருந்து போக்குவரத்தை மேம்படுத்துதல், நடைபாதைகளை உருவாக்குதல், வளர்ச்சிக்கான போக்குவரத்து முறையை உருவாக்குதல் (Transit Oriented Development (TOD), காற்று மாசுபாட்டை கட்டுப்படுத்துதல், ஒருமுறை பயன்படுத்தும் பிளாஸ்டிக் ஒழிப்பு, வீடுவீடாக குப்பை சேகரிப்பு மற்றும் திடக்கழிவு மேலாண்மை, கட்டட ஆற்றல் கொள்கையை உருவாக்கி செயல்படுத்துதல், நகரங்களுக்கான தகவமைப்பு திட்டம் நகரங்களுக்கான பேரிடர் திட்டம் ஆகியவற்றை உள்ளடக்கியதாக இத்திட்டம் செயல்படுத்தப்படும். அதே போன்று, ஊரகப் பகுதிகளில் கிராமப்புற உள்ளாட்சி அமைப்புகள் மூலமாக தமிழக கிராமப்புற உள்ளாட்சிகளுக்கான காலநிலை செயல்திட்டம் செயல்படுத்தப்படும்.

## 108. மரங்கள் ஆணையம் - சதுப்பு நில ஆணையம்

419. வளர்ச்சிப் பணிகள் என்ற பெயரில் தலைநகர் சென்னை உட்பட தமிழகம் முழுவதும் மரங்கள் வெட்டி வீழ்த்தப்படுகின்றன. ஒரு மரத்தை வெட்டினால் 10 புதிய மரக்கன்றுகள் நடப்படவேண்டும் என்ற சென்னை உயர்நீதிமன்றத்தின் உத்தரவு கடைபிடிக்கப்படுவதில்லை. இந்த நிலையை மாற்றும் வகையில், மரங்களை பாதுகாப்பதற்காக தமிழ்நாடு மரங்கள் ஆணையம் (Tree Authority) உடனடியாக ஏற்படுத்தப்படும். இதற்கான சட்டத்திருத்தம் நடப்புக் கூட்டத்தொடரில் கொண்டு வரப்படும்.
420. தமிழகத்தின் எந்தப் பகுதியில் மரம் வெட்டவேண்டிய தேவை ஏற்பட்டாலும், அதுகுறித்து மரங்கள் ஆணையத்திடம் விண்ணப்பிக்க வேண்டும். மரங்கள் ஆணையம் அனுமதி அளித்தால் மட்டுமே மரங்களை வெட்ட முடியும்.
421. தமிழ்நாட்டில் சதுப்புநிலங்களை கணக்கெடுத்து, அவற்றை பாதுகாப்பதற்காக மாநில சதுப்புநில ஆணையம் (State Wetland Authority) அமைக்கப்பட்டுள்ளது. இந்த ஆணையத்தின் செயல்பாடுகள் அதிகார வரம்பு மற்றும் மாவட்ட சதுப்புநில மேலாண்மைக் குழுக்கள் உள்ளிட்ட விவரங்கள் அடங்கிய அரசாணை வரும் சட்டப்பேரவைக் கூட்டத்தொடர் முடிவடைந்தவுடன் வெளியிடப்படும்.
422. தமிழ்நாட்டில் உயிர்பன்மயத்தை (Biodiversity) பாதுகாக்கும் நோக்குடன் உயிர்பன்மய மேலாண்மைக் குழுக்கள் அமைக்கப்படும்.

## 109. சீமைக் கருவேல மரம் ஒழிப்பு

423. தமிழ்நாட்டில் வேளாண்மைக்கும் சுற்றுச்சூலுக்கும் பெரும் அச்சுறுத்தலாக உருவெடுத்திருக்கும் சீமைக் கருவேல மரங்களை ஒழிப்பதற்காக சிறப்புச் சட்டத்தை நிறைவேற்றும்படி, சென்னை உயர்நீதிமன்றத்தின் மதுரை கிளை ஆணையிட்டிருக்கிறது. உயர்நீதிமன்றத்தின் தீர்ப்பை மதித்து, வரும் சட்டப்பேரவைக் கூட்டத்தொடரிலேயே இச்சட்டம் நிறைவேற்றப்படும்.
424. சீமைக் கருவேல மரங்களை அகற்றுவதைவிட, அடியோடு அழிப்பதுதான் நிரந்தர தீர்வு ஆகும். எனவே, ஒழிக்கப்பட்டு வருவதால், அதே தொழில்நுட்பத்தைப் பயன்படுத்தி, தமிழ்நாட்டில் சீமைக் கருவேல மரங்களை ஒழிக்க நடவடிக்கை எடுக்கப்படும்.
425. இலை உதிர்க்கும் பூச்சி (Leaf tying moth)யை கருவேல மரங்களில் விடுவதன் மூலம் அவை அதன் இலைகளை சேதப்படுத்தி உதிரச் செய்கின்றன. இதனால், கருவேல மரம் இறக்கிறது.
426. சாறு உறிஞ்சும் வண்டுகளை (Sap sucking bug) கருவேல மரங்களில் விடுவதன் மூலம், அவை மரத்தின் சாறை உறிஞ்சி பட்டுப்போக வைக்கிறது.

## 110. பிற்படுத்தப்பட்டோர், மிகவும் பிற்படுத்தப்பட்டோர் நலன்

427. அனைத்து சாதியினருக்கும் அவரவர் மக்கள் தொகை அடிப்படையில் இடஒதுக்கீடு வழங்க சட்டத்திருத்தம் மேற்கொள்ளப்பட்டு, அவை இந்திய அரசியலமைப்பு சட்டத்தின் 9ஆவது பட்டியலில் சேர்க்க நடவடிக்கை எடுக்கப்படும்.

428. பிற பிற்படுத்தப்பட்ட வகுப்பினருக்கான கிரிமிலேயர் முறையை நீக்க வேண்டும். இடைக்கால ஏற்பாடாக கிரிமிலேயருக்கான வருவாய் வரம்பை தற்போதுள்ள ரூ.8 லட்சத்திலிருந்து ரூ.12 லட்சமாக உயர்த்த வேண்டும் என மத்திய அரசிடம் தமிழக அரசு வலியுறுத்தும்.
429. பிற பிற்படுத்தப்பட்ட வகுப்பினருக்கான கிரிமிலேயர் வருமான வரம்பை கணக்கிடுவதில் விவசாயம் மற்றும் ஊதிய மூலம் கிடைக்கும் வருமானத்தை சேர்க்கக் கூடாது என்று மத்திய அரசிடம் தமிழக அரசு வலியுறுத்தி வெற்றிபெறும்.
430. மத்திய அரசின் கல்வி மற்றும் வேலைவாய்ப்பில் கிரிமிலேயர் அல்லாதவர்கள் கிடைக்காவிட்டால், அந்த இடத்தை கிரிமிலேயரைக் கொண்டு நிரப்ப வேண்டும் என்று அரசாணை பிறப்பிக்கும்படி மத்திய அரசிடம் தமிழக அரசு வலியுறுத்தும்.
431. பிற்படுத்தப்பட்டோர் மற்றும் மிகவும் பிற்படுத்தப்பட்டோர் நலனுக்கான திட்டங்களை மேற்கொள்வதற்கான நிதி ஒதுக்கீடு 2021-2022 ஆம் ஆண்டில் ரூ.1,800 கோடியாக உயர்த்தப்படும்.
432. பிற்படுத்தப்பட்ட மற்றும் மிகவும் பிற்படுத்தப்பட்ட மாணவ-மாணவியருக்கு கல்வி உதவித்தொகை வழங்குவதற்கான நிதி ஒதுக்கீடு ரூ.400 கோடியாக உயர்த்தப்படுகிறது.

### 111. தாழ்த்தப்பட்டோர் மற்றும் பழங்குடியினர் நலன்

433. தாழ்த்தப்பட்டோர் மற்றும் பழங்குடியினருக்கான சிறப்புக்கூறு திட்டம் மிகச் சிறப்பான முறையில் செயல்படுத்தப்படும்.
434. தாழ்த்தப்பட்டோர் மற்றும் பழங்குடியினர் மாணவ-மாணவியர்கள் கல்வி உதவித்தொகைக்கான நிதி ஒதுக்கீடு 50% அதிகரிக்கப்படும்.
435. அட்டவணை இன மக்களுக்கான சிறப்புக் கூறுத்திட்டம், பழங்குடியினர் உட்கூறுத் திட்டம் ஆகியவை சிறப்பாகச் செயல்படுத்தப்படும்.
436. அரசுத் துறையில் நிரப்பப்படாத பணியிடங்களைச் சிறப்புப் பணி நியமனங்கள் மூலமாக நிரப்புவதற்கு முயற்சிகள் மேற்கொள்ளப்படும்.
437. மனிதக் கழிவுகளையும், கழிவுநீர் பாதை மற்றும் தொட்டிகளையும் மனிதர்களே அகற்றும் அநீதிக்கு முடிவு கட்டப்படும். இந்தப் பணிகளில் இதுவரை ஈடுபடுத்தப்பட்டு வந்த தொழிலாளர்களுக்கு மாற்று வேலை வழங்கப்படும்.
438. தாழ்த்தப்பட்டோர் மற்றும் பழங்குடியினர் மாணவ-மாணவியர்கள் கல்வி உதவித் தொகைக்கான நிதி ஒதுக்கீடு ரூ. 1,000 கோடியாக உயர்த்தப்படுகிறது.
439. சமுதாயத்தில் மிக மிக நலிவடைந்த அருந்ததியினர் மேம்பாட்டில் அரசு மிகுந்த அக்கறை கொள்கிறது. அருந்ததியர் கல்வி, வேலைவாய்ப்புக்கான 3 சதவீத இடஒதுக்கீடு எல்லா நிலைகளிலும் நடைமுறைப்படுத்தப்படுகிறது என கண்காணித்து நடவடிக்கை எடுக்கப்படும். அருந்ததியர் நலனைக் காப்பாற்ற அருந்ததியர் நலவாரியம் ஒன்று ஏற்படுத்த நடவடிக்கைகள் மேற்கொள்ளப்படும்.

## 112. மகளிர் மற்றும் குழந்தைகள் நலன்

### மகளிருக்கு 50% இடஒதுக்கீடு

440. தமிழ்நாட்டில் 2019ஆம் ஆண்டு நடத்தப்பட்ட ஊரக உள்ளாட்சித் தேர்தலில் மகளிருக்கு 50% இடங்கள் ஒதுக்கீடு செய்யப்பட்டன. 27 மாவட்டங்களில் நடத்தப்பட்ட ஊரக உள்ளாட்சித் தேர்தல்களில் மட்டும் மொத்தம் உள்ள பதவிகளில் 50% மகளிருக்கு ஒதுக்கப்பட்டது.
441. 2021 செப்டம்பரில் நடைபெறவுள்ள 9 மாவட்டங்களுக்கான ஊரக உள்ளாட்சித் தேர்தல் மற்றும் 2022 ஜனவரியில் நடைபெறவுள்ள மாநிலம் முழுமைக்குமான நகர்ப்புற உள்ளாட்சித் தேர்தலிலும் மகளிருக்கு 50% இடஒதுக்கீடு வழங்கப்படும்.
442. காவல்துறையில் மகளிருக்கு 33% இடஒதுக்கீடு வழங்கப்படும்.
443. பள்ளி மற்றும் கல்லூரி மாணவிகள் மற்றும் வேலைக்குச் செல்லும் பெண்கள் பாதுகாப்பினை உறுதி செய்வதற்காகச் சென்னையைப் போன்று பிற மாவட்டங்களிலும் மகளிர் மட்டும் பேருந்துகள் இயக்கப்படும்.
444. பெண்களுக்கான திருமண வயதை 21ஆக உயர்த்தும்படி மத்திய அரசிடம் வலியுறுத்தப்படும்.
445. தமிழக அரசால் செயல்படுத்தப்படும் ஒவ்வொரு திட்டத்திலும் சுமார் 50% தொகை பெண்களுக்காக ஒதுக்கப்படும். இதுகுறித்த விவரங்கள் அடங்கிய பாலின நிதிநிலை அறிக்கை தமிழகச் சட்டப்பேரவையில் ஒவ்வொரு ஆண்டும் தாக்கல் செய்யப்படும்.
446. தமிழக அரசுத் திட்டங்களில் குழந்தைகள் நலன் மற்றும் மேம்பாட்டுக்காகச் செலவிடப்படும் நிதியின் அளவு 23.43% என்ற அளவில் இருந்து குழந்தைகளின் மக்கள் தொகைக்கு ஏற்ப 39% ஆக உயர்த்தப்படும்.

### திருநங்கையர்கள் நலன்

447. தமிழகத்தில் கல்வி மற்றும் வேலைவாய்ப்பில் திருநங்கையர்களுக்கு இடஒதுக்கீடு வழங்கப்படும். திருநங்கையர்களின் எண்ணிக்கையைக் கணக்கெடுப்பு மூலம் உறுதி செய்த பிறகு, இடஒதுக்கீட்டின் அளவு தீர்மானிக்கப்படும்.
448. திருநங்கையர்கள் மீது சமுதாயத்தின் அனைத்துத் தரப்பினரும் அன்புகாட்டி அவர்களைக் வேண்டியதன் அவசியம் குறித்து மக்களிடம் விழிப்புணர்வுப் பிரச்சாரங்கள் செய்யப்படும்.
449. குடும்பத்தைப் பிரிந்து வாடும் திருநங்கையர்கள் பாதுகாப்பாக வாழ்வதற்கு வசதியாக விடுதிகள் அமைத்துத் தரப்படும்.

## 113. பெண் குழந்தைகளுக்கு ரூ.5 லட்சம் நிதியுதவித் திட்டம்

450. தமிழ்நாட்டில் பெண் குழந்தைகளின் எண்ணிக்கை ஆண்டுக்கு ஆண்டு குறைந்து வருவதாக புள்ளி விவரங்கள் தெரிவிக்கின்றன. 2016ஆம் ஆண்டு நிலவரப்படி, தமிழகத்தில் 1000 ஆண் குழந்தைகளுக்கு இணையான பெண் குழந்தைகளின் விகிதம் 840ஆக குறைந்துள்ளது. குழந்தைகள் பாலின விகிதம் இந்த அளவுக்கு குறைந்திருப்பது மிகவும் கவலை அளிக்கிறது. இதைத் தடுக்க நடவடிக்கை எடுக்க தமிழக அரசு தீர்மானித்துள்ளது.
451. பெண் குழந்தைகளை பெற்றோர் சுமையாகக் கருதுவதுதான் பாலின விகிதம் குறைவதற்குக் காரணமாகும். இந்த மனநிலையை மாற்றும் நோக்குடன் பெண் குழந்தைகள்



18ஆவது வயதைப் பூர்த்தி செய்யும்போது அவர்களின் கல்வி மற்றும் எதிர்கால செலவினங்களுக்காக ரூ.5 லட்சம் கிடைக்கும் வகையில், ஒரு குறிப்பிட்ட தொகை அவர்கள் பிறந்தவுடன் வங்கியில் வைப்பீடு செய்யப்பட்டு, அதற்கான சான்றிதழ் பெற்றோரிடம் வழங்கப்படும். ஆண்டுக்கு 2 லட்சம் ரூபாய்க்கும் குறைவான குடும்ப வருமானம் கொண்டவர்களின் குழந்தைகள் இத்திட்டத்தின் கீழ் பயனடைவார்கள்.

452. மகளிரின் முன்னேற்றத்திற்காக மகளிர் சுயஉதவிக் குழுக்கள் மேம்படுத்தப்படும். தமிழ்நாட்டில் உள்ள மகளிர் சுயஉதவிக்குழுக்களின் எண்ணிக்கை 2021-2022 ஆம் ஆண்டில் 9 லட்சமாக அதிகரிக்கப்படும். இக்குழுக்களுக்கு நடப்பாண்டில் ரூ.10,000 கோடி அளவுக்கு கடன் வழங்க இலக்கு நிர்ணயிக்கப்பட்டிருக்கிறது.
453. தமிழ்நாட்டில் ஒருதலைக் காதல் என்ற பெயரில் இளம்பெண்கள் கொல்லப்படும் கொடுமை இனி நடக்கக்கூடாது என்பதில், இந்த அரசு உறுதியாக உள்ளது. மாணவிகள் மற்றும் இளம் பெண்களுக்கு எதிரான பாலியல் சீண்டல்கள் கடுமையான குற்றமாக கருதப்படும். இத்தகைய குற்றங்களில் ஈடுபடுவோருக்கு கடும் தண்டனை வழங்க வகை செய்யப்படும். மாணவிகளும், இளம் பெண்களும் முறையே பள்ளி, கல்லூரிகளுக்கும், பணி இடங்களுக்கும் செல்லும் வழியில் அவர்களை சீண்டும் வகையில் எவரும் செயல்படுவதை தடுக்க சாதாரண உடையில் உள்ள மகளிர் காவலர்களைக் கொண்டு கண்காணிப்பு மேற்கொள்ளப்படும்.

#### 114. சத்துணவுத் திட்டத்திற்கு ரூ.4,000 கோடி நிதி

454. தமிழ்நாட்டில் அரசு மற்றும் அரசு உதவி பெறும் பள்ளிகளில் காலை வேளையிலும் உணவு வழங்கும் திட்டம் செயல்படுத்தப்படவுள்ளது. விரைவில் இத்திட்டம் தொடங்கி வைக்கப்படும்.
455. காலைநேர உணவு வழங்கும் திட்டம் தொடங்கப்படுவதை கருத்தில் கொண்டு, சத்துணவுத் திட்டத்திற்கான நிதி ஒதுக்கீடு நடப்பாண்டில் ரூ.2,250 கோடியிலிருந்து ரூ.4000 கோடியாக உயர்த்தப்படும்.
456. சத்துணவு உட்கொள்ளும் அனைத்துக் குழந்தைகளுக்கும் மாலையில் பால் மற்றும் ரொட்டி வழங்கப்படும்.

#### ஒருங்கிணைந்த குழந்தைகள் மேம்பாட்டுத் திட்டம்

457. ஒருங்கிணைந்த குழந்தைகள் மேம்பாட்டு திட்டத்திற்கான நிதிஒதுக்கீடு 2021-22ஆம் ஆண்டில் ரூ.2,100 கோடியாக உயர்த்தப்படும்.
458. சென்னை, வேலூர், விழுப்புரம், நாகை உள்ளிட்ட 10 மாவட்டங்களில் மட்டும் செயல்படுத்தப்பட்டு வரும் அங்கன்வாடி குழந்தைகளுக்கு வண்ண ஆடைகள் வழங்கும் திட்டம் நடப்பாண்டு முதல் தமிழகத்தில் அனைத்து மாவட்டங்களுக்கும் விரிவுபடுத்தப்படும்.

#### 115. முதியோர், ஆதரவற்றோர் மற்றும் ஒடுக்கப்பட்டோர் நலன்

459. 60 வயதுக்கு மேற்பட்ட அனைவருக்கும் மாதம் ரூ.1,500 ஓய்வூதியம் வழங்கப்படும். இதற்காக, அவர்கள் விண்ணப்பிக்கத் தேவையில்லை. அரசிடம் உள்ள ஆவணங்களின் அடிப்படையில் இவர்கள் அடையாளம் காணப்பட்டு ஓய்வூதியம் வழங்கப்படும்.

450. 60 வயதான அனைவருக்கும் பேருந்துகளில் இலவசமாகப் பயணம் செய்ய அனுமதி வழங்கப்படும்.
451. கணவனை இழந்த பெண்களுக்கும், ஆதரவற்ற அனாதைகளுக்கும் உடல் ஊனமுற்ற வேலை செய்ய இயலாதவர்களுக்கும், இதே போல மாதம் ரூ.2,500 ஓய்வூதியமாக வழங்கப்படும்.
452. முதியோர், ஆதரவற்றோர் ஓய்வூதியத்திற்கான நிதி ஒதுக்கீடு 2021-22ஆம் ஆண்டில் ரூ.8,500 கோடியாக உயர்த்தப்படும்.

### 116. மாற்றுத்திறனாளிகள் நலன்

453. கல்வி மற்றும் வேலைவாய்ப்பில் மாற்றுத் திறனாளிகளுக்குரிய 3 விழுக்காடு இடஒதுக்கீடு கண்டிப்பாக செயல்படுத்தப்படுவது உறுதி செய்யப்படும்.
454. மாற்றுத் திறனாளிகளின் நலனுக்காக 2021-22ஆம் ஆண்டில் ரூ.400 கோடி நிதி ஒதுக்கீடு செய்யப்பட்டிருக்கிறது.
455. மாற்றுத்திறனாளிகள் எந்த வகையிலும் அவமதிக்கப்படவோ, இழிவுபடுத்தப்படவோ கூடாது என்பதில் இந்த அரசு உறுதியாக உள்ளது. அரசியல் மேடைகளிலும், பொது இடங்களிலும் மாற்றுத் திறனாளிகளை இழிவுபடுத்தும் வகையில் பேசுவது குற்றமாகக் கருதப்பட்டு, உரிய தண்டனை அளிக்கும் வகையில் தேவையான சட்டத்திருத்தங்கள் மேற்கொள்ளப்படும்.

### 117. சிறுபான்மையினர்

456. இன்றைய மக்கள் தொகை விகிதாச்சாரத்தின் அடிப்படையில் சிறுபான்மையினருக்கு கல்வி மற்றும் வேலைவாய்ப்பில் இடஒதுக்கீடு கிடைக்க முயற்சிகள் மேற்கொள்ளப்படும்.
457. கிறித்தவர்கள், இஸ்லாமியர்கள் உள்ளிட்ட மத சிறுபான்மையினரின் நலன் மற்றும் உரிமைகளைப் பாதுகாக்கப்படும்.
458. சிறுபான்மையினர் நலனுக்கு ஒரு சிறப்புக் கூறுத் திட்டத்தை (Special Component Plan) அரசு செயல்படுத்தும். அவர்களுடைய திறன் மேம்பாட்டிற்காகத் தமிழ்நாடு சிறுபான்மையினர் பொருளாதார மேம்பாட்டுக் கழகத்தின் மூலம், தமிழகத்தின் அனைத்து மாவட்டங்களிலும் பயிற்சித் திட்டங்கள் செயல்படுத்தப்படும்.

### 118. தொழிலாளர்கள் நலன்

459. அனைத்து தொழிலாளர்களுக்கும் ஓய்வூதியம் கிடைக்கும் வகையில் சட்டத்திருத்தம் செய்யப்படும்.
460. அமைப்புசாரா தொழிலாளர்கள் அனைவருக்கும் சமூகப் பாதுகாப்பு வழங்க நடவடிக்கை எடுக்கப்படும்.
461. பனைத் தொழிலாளர்களுக்கு பனைத் தொழிலாளர் நல வாரியத்தின் மூலம் பல்வேறு சலுகைகள் வழங்கப்படும்.

## 119. ஓய்வூதியர் நலன்

462. அரசு ஊழியர்கள் ஓய்வுபெறும் நாளன்றே அவர்களுக்கான அனைத்து ஓய்வூதியப் பயன்களும் கிடைக்க நடவடிக்கை எடுக்கப்படும்.
463. ஓய்வூதியதாரர்களை இழந்து தவிக்கும் அவர்களின் குடும்பத்தினருக்கு வழங்கப்படும் உதவித் தொகையின் அளவு ரூ.50,000-லிருந்து ரூ. 75,000 ஆக வழங்கப்படும்.

## 120. பத்திரிகையாளர்கள் நலன்

464. பத்திரிகையாளர்களின் நலன்களைப் பாதுகாப்பதில் அரசு உறுதியாக உள்ளது. அரசு சார்பில் ஊடகங்களுக்கு வழங்கப்படும் விளம்பரங்களின் மொத்த மதிப்பில் 3% பத்திரிகையாளர் நல நிதிக்கு வழங்கப்படும். இந்த நிதியைக் கொண்டு பத்திரிகையாளர்களுக்குத் தேவையான உதவிகள் வழங்கப்படும்.
465. உழைக்கும் பத்திரிகையாளர்கள் மற்றும் ஊடக நிறுவனப் பணியாளர்களுக்குப் பத்திரிகையாளர் ஊதியக் குழுப் பரிந்துரைப்படி ஊதியம் வழங்குவது உறுதி செய்யப்படும். இதற்காகச் செய்தி விளம்பரத்துறை, தொழிலாளர் நலத்துறை, இந்திய பத்திரிகைகள் சங்கம், ஊடகவியலாளர் அமைப்புகள் ஆகியவற்றின் பிரதிநிதிகளைக் கொண்ட அதிகாரம் பெற்ற அமைப்பு உருவாக்கப்படும்.
466. ஆந்திராவில் செயல்படுத்தப்படுவது போன்று பத்திரிகையாளர்களுக்காகச் சிறப்பு மருத்துவக் காப்பீட்டுத் திட்டம் செயல்படுத்தப்படும். இதற்கான பிரீமியத்தொகை முழுவதையும் அரசே செலுத்தும். இத்திட்டத்தின்படி, ஆண்டுக்கு ரூ.4 இலட்சம் வரை மருத்துவம் பெறமுடியும்.
467. பத்திரிகைத் துறையில் 20 ஆண்டுகள் பணியாற்றி ஓய்வுபெற்ற, நலிந்த பத்திரிகையாளர்களுக்கு வழங்கப்படும் ஓய்வூதியம் ரூ.18,000ஆக உயர்த்தப்படும்.
468. பணியின் போது உயிரிழந்த பத்திரிகையாளர்கள் குடும்பத்திற்கு வழங்கப்படும் நிதியுதவி ரூ.2 இலட்சத்திலிருந்து ரூ.5 இலட்சமாக உயர்த்தி வழங்கப்படும்.

## 121. வணிகர் நலன்

469. கருப்புப் பணத்தை ஒழிக்கும் நோக்குடன் மின்னணு பணப்பரிமாற்ற முறையை மத்தியஅரசு வலியுறுத்தி வருகிறது. தமிழகத்தில் உள்ள சிறு வணிகர்களால் கடன் அட்டை மற்றும் பற்று அட்டை மூலம் பணப்பரிமாற்றம் செய்யும் எந்திரங்களை வாங்க இயலாது. அவர்களுக்கு உதவும் வகையில் இந்த எந்திரங்களை தலா ரூ.500 என்ற மானிய விலையில் தமிழக அரசு வழங்கும்.
470. சில்லரை வணிகத்தில் ஈடுபடுபவர்களுக்குக் கடன் வழங்கும் திட்டத்தை அரசு சரியான முறையில் செயல்படுத்தும். அவர்களுக்குக் கடன் அட்டைகள் வழங்கப்படும். மேலும், வணிகர்களிடையே சுயஉதவிக்குழுக்களை அமைத்துக் கூட்டுறவு வங்கிகள் மூலமாக சிறு வணிகர்களுக்கு ரூ.50 கோடி கடன் வழங்கப்படும்.

## 122. நடப்பு நிதியாண்டின் (2021 - 2022) ஒட்டுமொத்த நிதிநிலை

471. 2021-2022 ஆம் ஆண்டிற்கான பாட்டாளி மக்கள் கட்சியின் வரவு-செலவுத் திட்டத்தின் நிதிநிலை பற்றிய விபரங்கள் கீழ்க்கண்ட அட்டவணையில் கொடுக்கப்பட்டுள்ளது.

### அட்டவணை


### 2021 - 2022 ஆம் ஆண்டிற்கான வரவு செலவுத் திட்டம்

(ரூபாய் கோடியில்)

வரிசை எண்	இனம்	2019-20 ஆம் ஆண்டு வரவு செலவு திட்ட திருத்த மதிப்பீடு*	2020 - 21ஆம் ஆண்டு வரவு செலவு திட்ட மதிப்பீடு*	2021 - 22ஆம் ஆண்டு வரவு செலவு திட்டமதிப்பீடு
1.	வருவாய் வரவுகள் (1.1. to 1.4.)	2,55,830.00	2,76,460.00	4,98,585.00
1.1	வரி வருவாய்	1,79,286.00	1,95,718.00	2,12,007.00
1.2	வரியில்லாத வருவாய்	14,514.00	15,817.00	2,09,945.00
1.3	மத்திய வரி வசூலில் பங்கு	32,600.00	35,417.00	36,517.00
1.4	மத்திய அரசிடம் இருந்து பெறும் மானியம்	29,430.00	30,508.00	40,116.00
2.	மாநிலத்தின் மொத்தச் செலவு (2.1 & 2.2)	2,60,863.00	2,86,515.00	5,05,786.00
2.1	வருவாய்க் கணக்கில் செலவு	2,18,390.00	2,40,414.00	4,27,426.00
2.2	மூலதனக் கணக்கில் செலவு	42,473.00	46,101.00	78,360.00
3	நிதி பற்றாக்குறை / உபரி (1-2)	(-) 5,033.00	(-) 10,055.00	(-) 7,201.00
4	வருவாய் கணக்கில் உபரி / பற்றாக்குறை (1 - 2.1)	(+) 37,440.00	(+) 36,046.00	(+) 71,159.00

\* பாட்டாளி மக்கள் கட்சியின் மதிப்பீடு

**மூன்று ஆண்டிற்கான மொத்த வரவு - செலவு**  
(ரூபாய் கோடியில்)



\* பாட்டாளி மக்கள் கட்சியின் மதிப்பீடு

472. தமிழக அரசின் 2019-20 ஆம் ஆண்டிற்கான வரவு செலவுத் திட்டத்திருத்த மதிப்பீடும்; 2020-21 ஆம் ஆண்டிற்கான வரவு செலவுத் திட்ட மதிப்பீடும் அட்டவணையில் கொடுக்கப்பட்டுள்ளன. பாட்டாளி மக்கள் கட்சியின் மதிப்பீட்டின்படி, நடப்பு நிதியாண்டில் (2021-22) தமிழ்நாடு அரசின் வருவாய் வரவுகள் ரூ.4,98,585 கோடியாக இருக்கும். கடந்த ஆண்டின் வருவாய் வரவான ரூ.2,76,460 கோடியைவிட ரூ.2,22,125 கோடி அதிகமாக இருக்கும். இந்த ஆண்டில் ஏற்படக்கூடிய வருவாய்ச் செலவினங்கள் ரூ.4,27,426 கோடியாக இருக்கும் என்றும் மதிப்பிடப்பட்டுள்ளது. இது சென்ற ஆண்டின் வருவாய்ச் செலவான ரூ.2,86,515 கோடியைவிட ரூ.1,40,911 கோடி அதிகமாக இருக்கும். இந்த ஆண்டின் வருவாய் வரவுகள், வருவாய்ச் செலவைவிட ரூ.71,159 கோடி அதிகமாக இருப்பதால், அது இந்த ஆண்டின் வருவாய் உபரியாக இருக்கும். நடப்பாண்டில் வரியல்லாத வருவாய், கலால்வரி மூலமான வருவாய் ஆகியவை அதிகரித்திருப்பதாலும், பல்வேறு துறைகளுக்கு அதிக நிதி ஒதுக்கியுள்ள போதிலும், அரசின் செலவுகள் குறைக்கப்பட்டிருப்பதால் வருவாய் உபரி இந்த அளவுக்கு அதிகரித்திருக்கிறது.
473. நடப்பு ஆண்டின் வருவாய் செலவினங்களான ரூ.4,27,426 கோடியில் ரூ.50,000 கோடி நிலுவையில் உள்ள கடனை அடைப்பதற்காக அசலாக செலுத்தப்படும். இதன்படி, அடுத்த 10 ஆண்டுகளில் தமிழக அரசின் தற்போதைய கடன் கட்டுக்குள் கொண்டுவரப்படும். வளர்ச்சித் திட்டங்களுக்காக புதிதாக வாங்கப்படும் கடன் மிகமிக குறைந்த அளவிலேயே இருக்கும்படி பார்த்துக்கொள்ளப்படும்.
474. நடப்பு ஆண்டின் வருவாய் உபரி ரூ.71,159 கோடியாக இருக்கும். இது சென்ற ஆண்டின் வருவாய் உபரியான ரூ.36,046 கோடியைவிட அதிகமாகும். கனிம வளங்களை திறம்பட மேலாண்மை செய்ததால், தமிழக அரசின் வரியில்லாத வருவாய் ரூ. 2,09,945 கோடியாக அதிகரித்ததன் பயனாகவே, கடனுக்காக ரூ.50,000 கோடி செலுத்திய பிறகும், இந்த அளவுக்கு வருவாய் உபரி சாத்தியமானது.
475. வருவாய் வரவுகள், மாநிலத்தின் சொந்த வருவாயாகவும், மத்திய வரி வசூலில் இருந்து கிடைக்கப்பெறும் பங்காகவும் பெறப்படும். தமிழகத்தின் வரி வருவாய் கடந்த ஆண்டின் அளவான ரூ.1,95,718 கோடியிலிருந்து, 8.37 விழுக்காடு அதிகரித்து, இந்த ஆண்டில் ரூ.2,12,007 கோடியாக இருக்கும்.
476. மத்திய அரசிடம் இருந்து கிடைக்கும் வருவாய், மத்திய வரி வசூலின் பங்காகவும், மத்திய அரசிடமிருந்து பெறும் மானியங்களாகவும் இருக்கிறது. நடப்பு ஆண்டில், மத்திய அரசின் வரி வசூலிலிருந்து தமிழகத்திற்கு ரூ.35,517 கோடி கிடைக்கும் என்று எதிர்பார்க்கப்படுகிறது. இது சென்ற ஆண்டின் பங்கைவிட ரூ.1,100 கோடி அதிகமாக இருக்கும். ஆனால், மத்திய அரசிடம் இருந்து பெறும் மானியங்கள், சென்ற ஆண்டின் மானியத் தொகையான ரூ.30,508 கோடியில் இருந்து ரூ.40,116 கோடியாக உயரும். அதாவது ரூ.9,068 கோடி கூடுதலாக இருக்கும்.

477. ஒட்டுமொத்தமாக மாநிலத்தின் மொத்த வருவாயையும், மொத்தச் செலவையும் கணக்கில் எடுத்துப் பார்க்கும்போது, இந்த ஆண்டு ரூ.7,201 கோடி நிதிப் பற்றாக்குறையாக இருக்கும். மூலதனக் கணக்கில் ரூ.78,360 கோடி செலவிடப்படும்.
478. “வளரும் தமிழகத்திற்கு வலிமையான கட்டமைப்பு - 2035” என்ற தலைப்பிலான தொலைநோக்குத் திட்டத்திற்கு ஆண்டுதோறும் ரூ.50,000 கோடி நிதி ஒதுக்க வேண்டியிருப்பதால் தமிழக அரசின் மூலதன செலவு இதுவரை இல்லாத அளவுக்கு அதிகரித்திருக்கிறது.

### 123. நிறைவுரை

479. தமிழகத்தின் அனைத்துத் தரப்பு மக்கள் மத்தியில் தமிழக அரசின் நிதிநிலை குறித்த விழிப்புணர்வை உண்டாக்கும் வகையிலும் அனைத்து தரப்பினரின் கருத்துக்களை உள்ளடக்கியதாகவும், இன்றைய பொருளாதார சூழ்நிலை, மக்களின் அவசிய அத்தியாவசியத் தேவைகள், எதிர்நோக்கியுள்ள பிரச்சினைகள் ஆகியவற்றை உள்ளடக்கிய ஒட்டுமொத்த சமூகப் பொருளாதார மேம்பாட்டிற்காக தயாரிக்கப்பட்டுள்ளது.
480. நடப்பாண்டின் தேவைகளையும், வளர்ச்சிப் பணிகளையும் நிறைவேற்றுவதோடு நீடித்த, நிலைத்த, தொலைநோக்குத் திட்டங்களையும் உள்ளடக்கியுள்ளது.
481. இவ்வாறு ஒவ்வொரு ஆண்டின் அரசு நிதிநிலை அறிக்கையால் எல்லோருக்கும் எல்லாமும் கிடைத்து வாழ்க்கைத்தரம் உயரும், வாழ்வு மகிழ்ச்சி நிறைந்ததாக அமையும் என்ற நம்பிக்கையோடும் இந்த நிழல் நிதிநிலை அறிக்கை புதிதாக பொறுப்பேற்றிருக்கும் தமிழக அரசுக்கும், பொது மக்களுக்கும் பெரிதும் பயனுள்ளதாக இருக்கும் என்ற மிகுந்த எதிர்பார்ப்போடு முன் வைப்பதில் பாட்டாளி மக்கள் கட்சி பெருமையடைகிறது.

\*\*\*\*\*